



مَسْأَلِے وَفَوَائِدِے

میاں محمد جمیل

ابوہریرۃ اکیڈمی

۳۷- کریم بلاک، اقبال ٹاؤن - لاہور

۲۵
ز-

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّي عَلَى رَسُوْلِهِ الْكَرِيْمِ

زکوٰۃ کے مسائل و فوائد

میاں محمد جمیل ایم اے
فاضل اردو، علوم اسلامیہ

www.KitaboSunnat.com

ابو ہریرہؓ اکیڈمی

37- کریم بلاک اقبال ٹاؤن لاہور۔ فون 5417233

زکوٰۃ کے مسائل و فوائد	
از میاں محمد جمیل
پہلا ایڈیشن 252، ۶ نومبر 2001ء
تعداد 2200
دوسرا ایڈیشن اکتوبر 2003ء
تیسرا ایڈیشن رمضان المبارک نومبر 2004ء
تعداد 1100
قیمت 50/- روپے
ناشر ابو ہریرہؓ اکیڈمی

تالیفات اکیڈمی

اکیڈمی کی کتب فرقہ واریت سے مبرا، روح اسلام کی ترجمان زبان تعلیم یافتہ حضرات کے مزاج کے مطابق، انداز نہایت شستہ اور دل پذیر ہونے کی وجہ سے قبولیت عامہ کا شرف پار ہی ہیں۔ نہایت مختصر مدت میں کئی ایڈیشن چھپ چکے ہیں۔ خود پڑھیں اور لوگوں کو پڑھائیں تاکہ تعلیم نبوت عام ہو جائے۔

طلباء اور فری تقسیم کے لئے خصوصی رعایت

مکتبہ اہل سنت
بانی اکیڈمی

۹۹۔۔۔ جے ماڈل ٹاؤن - لاہور

فہرست

۹	حرف آرزو
	باب ۱
۱۱	آپ ﷺ کا فرمان کہ قیامت نہیں آئے گی جب تک.....
۱۲	آپ ﷺ کا معاشی پروگرام
۱۵	مکہ میں معاشی احکامات
۱۸	زکوٰۃ کی تاریخی حیثیت
۲۰	امت مسلمہ کو ارشادات
۲۳	مدینہ میں زکوٰۃ کی فرضیت کا اعلان
۲۶	زکوٰۃ کا اجتماعی نظام
۲۸	حکومت کی ذمہ داریاں
۳۰	اللہ کا دیا ہوا خرچ کرو سب کچھ اسی کا ہے
۳۱	عزرائیل کے آنے سے پہلے ، اخلاص نیت کے ساتھ
۳۳	بے پناہ اخلاص
	باب ۲
۳۵	اموال زکوٰۃ
۳۶	سونے چاندی کا نصاب
۳۸	زیورات کی زکوٰۃ

۳۹	نقدی کا نصاب
۳۹	اونٹ بھینٹ بکریوں کی تعداد
۴۱	سامان تجارت پر زکوٰۃ
۴۲	زکوٰۃ سے مستثنیٰ (Exemptions) اشیاء
۴۳	زکوٰۃ کا دورانیہ
۴۴	تقسیم کا شرعی طریقہ
۴۶	مصارف زکوٰۃ کی فہرست
۴۹	غیر مستحق حضرات
۴۹	والدین اور اہل خانہ
۵۰	کافر کو زکوٰۃ دینا اور اس سے لینا حرام ہے
۵۰	آل رسولؐ کو زکوٰۃ دینا ان کے احترام کے منافی ہے
۵۱	زکوٰۃ اور ٹیکس میں آٹھ امتیازات
۵۲	کیا زکوٰۃ کے علاوہ ٹیکس جائز ہے؟

باب ۳

۵۳	عشر، صدقۃ الفطر
۵۷	زکوٰۃ کے فوائد
۵۷	سالانہ حساب و کتاب کا اہتمام
۵۷	ارٹھکاز دولت کا خاتمہ
۵۸	ترکیہ اور برکات

- ۵۹،۵۸ غربت کا تدارک ، باہمی محبتوں کا فروغ
- ۶۰،۵۹ مصائب سے نجات اور عملی شکر یہ
- ۶۱ خدائی انشورنش
- ۶۲،۶۱ لہہ کا بیت المال نہ ہونے کے اخلاقی اور معاشی نقصانات
- ۶۳ زکوٰۃ کے بارے میں غیر مسلموں کے تاثرات
- ۶۵ مصلحین امت کی آراء
- ۶۷ صدقہ و زکوٰۃ کی انفرادی برکات
- ۶۸ زکوٰۃ کے اجتماعی ثمرات
- ۷۰ عوام کی بنیادی ضروریات پوری ہونے کے باوجود بیت المال بھر پور تھا

باب ۴

یہ کس طرح ممکن ہوا

- ۷۲ دیانت و امانت اور بڑوں کے نقش قدم
- ۷۳ افسران کا تحفہ لینا حرام قرار دیا گیا
- ۷۵ اخلاص کے پیکر
- ۷۷ دیانت دار انتظامیہ
- ۷۸ امیر المؤمنین کے کردار کے اثرات عوام پر
- ۷۹ محنت و مشقت کی حوصلہ افزائی
- ۸۰ خورد و نوش اور بود و باش میں سادگی
- ۸۱ حصص کے گورنر کی سادگی کا عالم

۸۳

وسائل کی منصفانہ تقسیم

باب ۵

اللہ تعالیٰ سود کو مٹانا اور صدقات کو بڑھانا چاہتے ہیں

۸۶

تحریک صدقات و خیرات

۸۷

حقیقی نیکی

۸۸

عورتوں کو صدقہ کرنے کا حکم ، ہر حال میں صدقہ کیجئے

۸۹

بے دریغ خرچ کرتے جاؤ

۹۰

مال میں ہرگز کمی واقع نہیں ہوگی

۹۱

کس وقت صدقہ کا ثواب زیادہ ہے

۹۱

کس کا صدقہ زیادہ افضل ہے

۹۲

ایصال ثواب اور اجر و ثواب کی شادایاں

باب ۶

۹۶

کتبوسے کے نقصانات

۹۶

رب کعبہ کی قسم مال دار نقصان اٹھائیں گے اگر----

۹۸

نام نہاد خنی

۹۹

مال کی تباہ کاریاں

۱۰۰

باغ کی بربادی

۱۰۱

مغرور دولت مند کا انجام

- ۱۰۳ حشر میں پہلی ذلت آمیز سزا
 ۱۰۴ جہنم میں اذیت ناک سزائیں
 ۱۰۵ آپ ﷺ نے یہ سزائیں ملاحظہ کیں

باب نمبر ۷

اگر تمہیں علم نہیں تو اہل علم سے پوچھ لیا کرو۔ (القرآن)

- ۱۰۷ مال کے بارے میں انسان کی فطرت (Nature)
 ۱۰۸ زکوٰۃ کی ادائیگی میں جلدی کیجئے

۱۰۹ قسطوں سے زکوٰۃ ادا کرنے کے 5 نقصانات کی تلافی ممکن نہیں

۱۱۰ زکوٰۃ سے بچنے کے حیلے بہانے حرام ہیں

۱۱۱ زکوٰۃ کی ادائیگی چھپا کر ہو یا دکھا کر

۱۱۱ غلطی سے غیر مستحق کو زکوٰۃ ادا ہو جائے تو؟

۱۱۳ اندازہ سے زکوٰۃ ادا کرنے کی دلیل

۱۱۴ اصل مال اور منافع پر زکوٰۃ

۱۱۵ سال میں مال کے گھٹنے اور بڑھنے کی صورت میں زکوٰۃ

۱۱۵ کیا بینک کٹوتی سے زکوٰۃ ادا ہو جائے گی؟

۱۱۶ فکس ڈیپازٹ کا مسئلہ

۱۱۶ باؤنڈ کی زکوٰۃ دینا لازم ہے

۱۱۶ کارخانہ اور پلازہ پر زکوٰۃ کیوں نہیں؟

۱۱۷ کیا رمضان المبارک میں زکوٰۃ دینا ضروری ہے؟

- ۱۱۸ مہی کو زکوٰۃ سے مکان بنا کر دینا
- ۱۱۸ زکوٰۃ کے مال سے حج کروانا جائز نہیں
- ۱۱۹ حج کی رقم پر زکوٰۃ نہیں
- ۱۱۹ گپڑی، پراویڈنٹ فنڈ کب تک زکوٰۃ سے مستثنیٰ
- ۱۱۹ کرایہ پردی ہوئی دوکان، مکان پر زکوٰۃ؟
- ۱۲۰ کیا انصاف پورا کرنے کے لئے سونا اور چاندی دونوں کو جمع کیا جائے
- ۱۲۰ عورت اپنے مال اور زیور کی خود زکوٰۃ ادا کرے
- ۱۲۰ اپنی زکوٰۃ سے دوسرے کا قرض منہا کرنا
- ۱۲۱ زکوٰۃ کمپنی یا شیئر ہولڈرز پر۔ حصص کی زکوٰۃ مارکیٹ ویلیو پر
- ۱۲۲ تنخواہ دار جو ہر ماہ ایک خاص رقم بچا لیتا ہے کس طرح زکوٰۃ ادا کرے؟
- ۱۲۳ کئی سالوں پر محیط کمیٹی ڈالنے والے پر زکوٰۃ کا حکم
- ۱۲۳ دائمی بیمار، نابالغ اور یتیم کی زکوٰۃ کون ادا کرے؟
- ۱۲۳ بچوں کے نام پر پلاٹ، بینک بیلنس، زیور پر زکوٰۃ کون ادا کرے؟
- ۱۲۴ قرض کی زکوٰۃ کس پر ہوگی؟
- ۱۲۴ جامد سرمایہ اور ڈوبی ہوئی رقم (ڈیڈ منی) کی زکوٰۃ فقط ایک سال
- ۱۲۵ کیا مرحوم کی طرف سے زکوٰۃ ادا ہو سکتی ہے؟
- ۱۲۶ مصنف کے ساتھ چند لمحات
- ۱۲۷ تعارف ابو ہریرہؓ اکیڈمی
- ۱۲۸ تعارف کتب

حرف آرزو

دولت اور وسائل کی فراوانی کے باوجود دنیا میں کروڑوں انسان بنیادی ضروریات سے محروم اور غربت کی چکی میں پس رہے ہیں۔ یہ نام نہاد ترقی یافتہ دور کے منہ پر طمانچہ اور بین الاقوامی معاشیات کے ماہرین کے لئے باعث شرم، بالخصوص مسلمان حکمرانوں اور معیشت کے علمبردار مسلم سرکاری اور درباری سکالروں کے لئے انتہا درجہ کی ندامت کا مقام ہے۔

کیونکہ آج بے پناہ وسائل، ان گنت ذرائع آمدنی، پٹرول اور دیگر معدنیات کے خزانے۔ مسلم حکومتوں کے پاس کثیر مقدار میں موجود ہیں۔ لیکن اس کے باوجود اغیار کے مقابلے میں مسلمانوں میں غربت و افلاس کا دور روزہ ہے۔ مالی بے چارگی نے مسلمانوں کے اخلاقی اور دینی اقدار کو تباہ کر دیا ہے۔ کروڑوں مسلمان معاشی تنگی کی وجہ سے روٹی کے دھندے کے علاوہ کسی دوسری طرف سوچنے اور دیکھنے کی فرصت نہیں پاتے جبکہ اسلام کا معاشی پروگرام تو وہی ہے جو آج سے چودہ سو سال قبل تھا اور اسی نظام کی بدولت سرورِ گرامی ﷺ نے مکہ معظمہ، ہجرت کے دوران اور غزوہ خندق کے موقع پر پیش گوئیاں فرمائیں کہ وہ وقت آئے گا جب مسلمانوں کی معیشت اس قدر مضبوط اور صحیح خطوط پر استوار ہوگی کہ مخیر حضرات مساکین کو ڈھونڈتے پھریں گے لیکن انہیں مستحق دستیاب نہیں ہوگا۔

اگر مسلمان حکمران دیانت داری اور دانش مندی کے ساتھ اس نظام کو آج بھی عملاً اپنانے کی کوشش کریں تو کوئی وجہ نہیں کہ مسلم رعایا غربت کے ہاتھوں نجات نہ پاسکے۔ کیونکہ اللہ تعالیٰ نے جو نظام معیشت ہمیں عطا فرمایا ہے وہ دولت مند اور غریب

دنیا اور آخرت کے لئے یکساں طور پر سب کے لئے مفید ہے۔ پھر دنیا سینکڑوں سال اس تجربے کے نتائج و ثمرات دیکھ چکی ہے۔ اور اس کا متبادل نظام دنیا میں موجود نہیں اور نہ ہی وہ کامیاب ہو سکتا ہے۔ اگر مسلمان اللہ تعالیٰ کے احکامات سے روگردانی اور اسلامی نظام معیشت کو چھوڑ کر دوسرے نظام ہائے زندگی کو اختیار کرتے رہیں گے تو وہ وسعت و کشادگی کے باوجود غربت و افلاس کے چنگل سے نجات نہیں پاسکتے۔

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى ۝ (طہ ۱۲۳۔ پ ۱۶)

”اور جو میرے ذکر سے منہ موڑے گا اس کے لئے دنیا میں تنگ زندگی ہوگی اور قیامت کے روز ہم اسے اندھا اٹھائیں گے۔“

اس کر بناک صورت حال سے نجات پانے کا ایک ہی راستہ ہے کہ ہم موجودہ بینکاری نظام چھوڑ کر اسلامی خطوط پر مبنی معیشت اور طرز زندگی کو اپنائیں۔ ”رب کریم کا وعدہ ہے کہ میں ایسے لوگوں پر زمین و آسمان کی برکات کے دروازے کھول دوں گا۔“ اس کتاب میں زکوٰۃ کے مسائل و فوائد کے ساتھ ان اصولوں کا تذکرہ بھی موجود ہے جن کو اپنا کر ہم اپنی دنیا و آخرت کو خوبصورت اور آسان بنا سکتے ہیں۔

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ (الاعراف ۹۶۔ پ ۹)

”اگر بستیوں کے لوگ ایمان لاتے اور تقویٰ کی روش اختیار کرتے تو ہم ان پر آسمان اور زمین سے برکتوں کے دروازے کھول دیتے۔ مگر انہوں نے تو جھٹلایا، لہذا ہم نے اس بری کمائی کے حساب میں انہیں پکڑ لیا جو وہ سمیٹ رہے تھے۔“

آپ ﷺ کا فرمان

فَإِنَّ السَّاعَةَ لَا تَقُومُ حَتَّى يَطُوفَ أَحَدُكُمْ
بِصَدَقَتِهِ لَا يَجِدُ مَنْ يَقْبَلُهَا مِنْهُ

(بخاری، کتاب الزکوٰۃ)

قیامت نہیں آئے گی جب تک زکوٰۃ دینے والے سرگرداں نہیں
پھریں گے لیکن انہیں قبول کرنے والا کوئی نہیں ملے گا۔

نبی کریم ﷺ کا معاشی پروگرام

عقائد و نظریات کی تبدیلی کے ساتھ ہی دور میں نبی اکرم ﷺ کے پروگرام میں یہ بات شامل تھی کہ لوگوں کے معاشی حالات بھی درست ہونے چاہئیں۔ آپ ﷺ کے سامنے معاشیات کی درنگی کا واضح نقشہ موجود تھا جس کی روشن مثال ابتدائی ایام کے حوالے سے ہم حدیث کی اعلیٰ ترین کتاب بخاری شریف سے پیش کرنا چاہیں گے تاکہ اندازہ ہو سکے کہ آپ ﷺ کس اعتماد کے ساتھ معیشت کی بحالی، مستقبل کے آئینے میں دیکھ رہے تھے۔ حاتم طائی کے صاحبزادے عدی اب تک مسلمان نہیں ہوئے ان کا بیان ہے کہ میں آپ ﷺ کی خدمت اقدس میں حاضر تھا و آدمی آپ ﷺ کے سامنے یکے بعد دیگرے معاشی بد حالی اور بد امنی کے بارے میں شکایت کرتے ہیں۔ پہلے نے عرض کیا کہ یا نبی اللہ ﷺ معاشی حالات اس قدر ناہموار ہو چکے ہیں کہ تن ڈھانپنے کے لئے کپڑا اور پیٹ بھرنے کے لئے چند لقمے میسر نہیں جبکہ دوسرا امن و امان کی شکایت کرتے ہوئے عرض کرتا ہے کہ راستے کٹ چکے آپ ﷺ بیت اللہ کے ساتھ ٹیک لگائے ہوئے تھے شکایت سنتے ہی سیدھے بیٹھتے ہوئے ارشاد فرماتے ہیں۔

قَالَ سَمِعْتُ عَدِيَّ بْنَ حَاتِمٍ يَقُولُ كُنْتُ عِنْدَ النَّبِيِّ ﷺ فَجَاءَهُ رَجُلَانِ أَحَدُهُمَا يَشْكُو الْعَيْلَةَ وَالْآخَرُ يَشْكُو قَطْعَ السَّبِيلِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَمَا قَطْعُ السَّبِيلِ فَإِنَّهُ لَا يَأْتِي عَلَيْكَ إِلَّا قَلِيلٌ حَتَّى تَخْرُجَ الْعَيْرُ إِلَى مَكَّةَ بِغَيْرِ خَفِيرٍ وَأَمَّا الْعَيْلَةُ فَإِنَّ السَّاعَةَ لَا تَقُومُ حَتَّى يَطُوفَ أَحَدُكُمْ بِبَدَنِهِ لَا يَجِدُ مَنْ يَقْبَلُهَا مِنْهُ ثُمَّ لَيَقْفَنَ أَحَدُكُمْ

بَيْنَ يَدَيِ اللَّهِ لَيْسَ بَيْنَهُ وَبَيْنَهُ حِجَابٌ وَلَا تَرْجُمَانٌ يُرْجَمُ لَهُ ثُمَّ لَيَقُولُنَّ
لَهُ أَلَمْ أُوْتِكَ مَالًا فَلَيَقُولُنَّ بَلَىٰ ثُمَّ لَيَقُولُنَّ أَلَمْ أُرْسِلْ إِلَيْكَ رَسُولًا
فَلَيَقُولُنَّ بَلَىٰ فَيَنْظُرُ عَنْ يَمِينِهِ فَلَا يَرَىٰ إِلَّا النَّارَ ثُمَّ يَنْظُرُ عَنْ شِمَالِهِ فَلَا
يَرَىٰ إِلَّا النَّارَ فَلْيَتَّقِينَ أَحَدَكُمْ النَّارَ وَلَوْ بِشِقِّ تَمْرَةٍ فَإِن لَّمْ يَجِدْ فَبِكَلِمَةٍ
طَبِيبَةٍ (بخاری، کتاب الزکوٰۃ)

”عدی بن حاتم“ بیان کرتے ہیں کہ میں نبی ﷺ کے پاس موجود تھا کہ آپ کی
خدمت میں دو آدمی حاضر ہوئے ان میں سے ایک معاشی بد حالی اور دوسرا بد امنی کی
شکایت کر رہا تھا تو رسول اللہ ﷺ نے فرمایا یہ جو بد امنی ہے عنقریب وقت آنے والا
ہے کہ ایک قافلہ مکہ کی طرف بغیر حفاظتی دستے کے آئے گا۔ جہاں تک معاشی بد حالی کا
معاملہ ہے تو قیامت اس وقت تک قائم نہیں ہوگی جب تک تم اپنے صدقے لوگوں
کے سامنے پیش کر دو گے اور اسے کوئی قبول کرنے والا نہیں ہوگا۔ پھر تم اللہ کی بارگاہ میں
کھڑے ہو گے تمہارے اور اللہ کے درمیان کوئی پردہ اور کوئی ترجمان نہ ہوگا۔ اللہ
تعالیٰ پوچھے گا کہ کیا میں نے تجھے مال نہیں دیا تھا؟ آدمی جواب دے گا کیوں نہیں! پھر
رب العزت سوال کرے گا کہ کیا میں نے تمہاری طرف اپنا رسول مبعوث نہیں کیا تھا؟
تو جواب دے گا کیوں نہیں! پھر آدمی اپنی دائیں جانب دیکھے گا تو آگ ہوگی، بائیں
جانب بھی آگ ہی آگ دیکھ رہا ہوگا، تم میں سے ہر ایک کو آگ سے بچنا چاہیے
اگرچہ اسے آدمی کھجور ہی صدقہ کرنی پڑے، اگر وہ اتنا بھی نہ کر سکے تو دوسرے کو اچھی
بات کی تلقین کرتا رہے یہ بھی صدقہ ہی شمار ہوگا۔

یہ پیشگوئیاں آپ ﷺ نے ہجرت کے دوران سوانٹ کے لالچ میں آ کر پیچھا

کرنے والے سراقہ کو اور غزوہ خندق کے موقعہ پر بھی ارشاد فرمائی تھیں۔

اس نظام کی کامیابی کے لئے قرآن مجید کی ہدایات کی روشنی میں آپ ﷺ اور آپ کے رفقاء رضی اللہ عنہم نے معاشی قربانیاں دیں اور غربت کے تدارک کے لئے پھر اس طرح منصوبہ بندی فرمائی کہ جس کی مثال رہتی دنیا تک ملنی مشکل ہے۔ تب جا کر وہ ماحول پیدا ہوا جس کی آپ ﷺ نے ابتدائی ایام میں پیشگوئی فرمائی تھی۔ یہ منصوبہ بندی، قرآنی ہدایات کی پیروی اور بے پناہ اخلاص کا نتیجہ تھا کہ ٹھیک ۳۵ سال کے بعد حضرت عثمان رضی اللہ عنہ اور بنی امیہ کے دور میں حقیقتاً زکوٰۃ دینے والے سرگرداں پھر رہے تھے۔ کوشش بسیار کے باوجود انہیں زکوٰۃ لینے والا نہیں ملتا تھا۔ جب کہ آج معاشیات کے بین الاقوامی ماہر اور بے پناہ وسائل رکھنے والی حکومتیں بلند بانگ دعوؤں کے باوجود عوام کو دو وقت کی روٹی اور تن ڈھانپنے کے لئے کپڑا اور تڑپتے ہوئے مریض کو دوائی فراہم نہیں کر سکیں۔



مکہ میں معاشی احکامات

دین اسلام کا جمال و کمال یہ ہے کہ یہ ایسے ارکان و احکام پر مشتمل ہے جن کا تعلق ایک طرف خالق کائنات اور دوسری جانب مخلوق کے ساتھ استوار کیا گیا ہے۔ دین فرد کی انفرادیت کا تحفظ کرتے ہوئے اجتماعی زندگی کو ہر حال میں قائم رکھنے کا حکم دیتا ہے۔ اس کے بنیادی ارکان میں کوئی ایسا رکن نہیں جس میں انفرادیت کے ساتھ اجتماعی زندگی کو فراموش کیا گیا ہو۔ توحید و رسالت سے مسلمان فکری اور اعتقادی طور پر یکسو ہو جاتے ہیں۔ جبکہ پانچ وقت کی نماز مسلمانوں کو یک سمت اور ایک پلیٹ فارم پر اکٹھا ہونے کا موقع فراہم کرتی ہے۔ روزہ عملی طور پر امر کے دل میں غریب کی غربت کا احساس دلاتے ہوئے قلبی طور پر ایک دوسرے کے قریب کرتا ہے۔ جب نمازیوں کو رات اور دن میں پانچ مرتبہ ایک دوسرے سے جڑ کر اللہ کی بارگاہ میں اکٹھے ہونے کا حکم ہے تو شریعت اس بات کو کس طرح گوارا کر سکتی تھی کہ ایک شخص زرق برق لباس پہنے خوشحال زندگی بسر کر رہا ہو اور اس کے ساتھ کھڑے ہونے والا جسم پر چیتھڑے لپیٹے زندگی کے تھپڑے کھاتا رہے۔ لہذا اس سماجی اور معاشی اونچ نیچ اور تہذیبی افراط و تفریط کو توازن کے پیمانے کے قریب رکھنے اور باہمی تعاون کا شعور اور تحریک پیدا کرنے کے لئے قرآن حکیم نے بار بار صدقہ و خیرات کی نہ صرف تلقین اور تعلیم دی بلکہ لوگوں کی ضروریات کو پورا کرنے سے آنکھیں چرا کر مال اکٹھا کرنے کو جہنم کے انگارے جمع کرنے کے مترادف قرار دیا اور ایسے شخص کے بارے میں فرمایا گیا کہ وہ عملاً قیامت کا بھی منکر ہے۔ جبکہ زکوٰۃ کی فرضیت کا فرمان مدینہ میں جاری ہوا۔

وَيْلٌ لِّكُلِّ هُمَزَةٍ لُّمَزَةٍ ۝ الَّذِي جَمَعَ مَالًا وَعَدَّدَهُ ۝ يَحْسَبُ أَنَّ مَالَهُ
 أَخْلَدَهُ ۝ كَلَّا لَيُنْبَذَنَّ فِي الْحُطَمَةِ ۝ وَمَا أَدْرَاكَ مَا الْحُطَمَةُ ۝ نَارُ اللَّهِ
 الْمُوقَدَةُ ۝ الَّتِي تَطَّلِعُ عَلَى الْأَفْئِدَةِ ۝ إِنَّهَا عَلَيْهِمْ مُّوْصَدَةٌ ۝ فِي عَمَدٍ
 مُّمَدَّدَةٍ ۝ (الهمزة. پ. ۳۰)

”بتاہی ہے ہر ایسے شخص کے لیے جو رو بروطن اور پیٹھ پیچھے برائیاں کرنے کا خوگر
 ہے۔ جس نے مال جمع کیا اور اسے گن گن کر رکھا وہ سمجھتا ہے کہ اس کا مال ہمیشہ اس کو
 ہمیشہ رکھے گا۔ ہرگز نہیں! وہ شخص تو چکنا چور کر دینے والی جگہ میں پھینک دیا جائے
 گا۔ اور تم کیا جانو کہ کیا ہے وہ چکنا چور کر دینے والی جگہ؟ اللہ کی آگ ہے خوب بھڑکائی
 ہوئی جو دلوں تک پہنچے گی وہ ان پر ڈھا تک کر بند کر دی جائے گی (اس حالت میں کہ
 وہ) لے لے لے ستونوں میں (گھرے ہوئے ہوں گے)۔“

أَرَأَيْتَ الَّذِي يُكَذِّبُ بِالذِّينِ ۝ فَذَلِكَ الَّذِي يَدْعُ الْيَتِيمَ ۝ وَلَا يَحِضُّ
 عَلَى طَعَامِ الْمَسْكِينِ ۝ فَوَيْلٌ لِّلْمُصَلِّينَ ۝ الَّذِينَ هُمْ عَنْ صَلَاتِهِمْ
 سَاهُونَ ۝ الَّذِينَ هُمْ يُرَاءُونَ ۝ وَيَمْنَعُونَ الْمَاعُونَ ۝ (الماعون. پ. ۳۰)

”تم نے دیکھا اس شخص کو جو آخربت کی جزاؤں کو جھٹلاتا ہے؟ وہی تو ہے جو یتیم کو
 دھکے دیتا ہے اور مسکین کو کھانا کھلانے کی ترغیب نہیں دیتا۔ پھر بتاہی ہے ان نماز پڑھنے
 والوں کے لئے جو اپنی نماز سے غفلت برتتے ہیں۔ جو ریا کاری کرتے ہیں اور معمولی
 ضرورت کی چیزیں لوگوں کو دینے سے گریز کرتے ہیں۔“

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا
 حُلَّةَ وَلَا شَفَاعَةَ وَالْكَافِرُونَ هُمُ الظَّالِمُونَ ۝ (البقرة ۲۵۴. پ. ۳)

”اے لوگو جو ایمان لائے ہو، جو کچھ مال و متاع ہم نے تم کو بخشا ہے، اس میں سے خرچ کرو قبل اس کے کہ وہ دن آئے، جس میں نہ خریدو نہ فروخت ہوگی، نہ دوستی کام آئے گی اور نہ سفارش چلے گی، اور ظالم اصل میں وہی ہیں جو انکار کی روش اختیار کرتے ہیں۔“

قرآن مجید کے بار بار انتباہ سے مسلمانوں میں یہ ماحول پیدا ہو گیا کہ پوچھتے پھر رہے تھے کہ کم از کم کتنا مال اپنے پاس رکھنا جائز ہے۔ اور کتنا خرچ کرنا چاہیے؟ بعد ازاں زکوٰۃ کی ادائیگی کے بعد مال رکھنا جائز قرار دیا گیا۔

وَيَسْأَلُونَكَ مَاذَا يُنْفِقُونَ قُلِ الْعَفْوَ كَذَلِكَ يُبَيِّنُ اللَّهُ لَكُمْ الْآيَاتِ
لَعَلَّكُمْ تَتَفَكَّرُونَ (البقرة ۲۱۹ پ ۲)

”پوچھتے ہیں! ہم راہِ خدا میں کیا خرچ کریں؟ کہو جو کچھ تمہاری ضرورت سے زیادہ ہو اس طرح اللہ تمہارے لئے صاف صاف احکام بیان کرتا ہے شاید کہ تم دنیا اور آخرت دونوں کی فکر کرو۔“



زکوٰۃ کی تاریخی حیثیت

تمام انبیائے عظام کی تشریف آوری کا مقصد دین کی اشاعت اور اس کا نفاذ قرار پایا اور دین کا مرکزی نقطہ نگاہ انسان کی ہر اعتبار سے خیر خواہی قرار دیا گیا۔ اس مفہوم کو نبی اکرم ﷺ نے ایک مجلس میں اس طرح بیان فرمایا:

محفل میں آپ ﷺ جلوہ افروز ہیں اچانک ایک شخص سوال کرتا ہے کہ جناب دین کا مقصد کیا ہے؟ آپ ﷺ بلا تامل یہ ارشاد فرماتے ہیں

الَّذِينَ النَّصِيحَةُ

”دین خیر خواہی کا نام ہے۔“

یہ خیر خواہی صرف ہدایت و راہنمائی، تعلیم و تلقین پر ہی بس نہیں بلکہ اس کے لئے باقاعدہ عملی نظام قائم کیا گیا۔ کیونکہ بیمار کو دوائی کی ضرورت ہے، بھوکا کھانے کے بغیر سیر نہیں ہو سکتا۔ فقط وعظ و نصیحت سے دکھیا رے کے دکھ کا علاج ممکن نہیں۔ اسے تو عملی اور مالی تعاون کی ضرورت ہے جب تک ایسا نہیں ہوگا اس کی تکلیف رفع نہیں ہو سکتی۔ اسی بنا پر تمام انبیاء علیہم السلام نے اپنے دور میں حکم خداوندی سے زکوٰۃ کو لازم اور فرض قرار دیا خاص کر بنی اسرائیل کے تذکرے میں اس کو خدائی عہد و پیمان کا نام دیا گیا ہے:

وَوَهَبْنَا لَهُ إِسْحَاقَ وَيَعْقُوبَ نَافِلَةً وَكُلًّا جَعَلْنَا صَالِحِينَ ۝ وَجَعَلْنَاهُمْ أُمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَابِدِينَ ۝ (انبیاء ۷۲، ۷۳، پ ۷۱)

”اور ہم نے اسے (ابراہیم علیہم السلام کو) اسحاق عطا کیا اور یعقوب اس پر مزید اور ہر ایک کو صالح بنایا۔ اور ہم نے ان کو امام بنا دیا۔ جو ہمارے حکم سے راہنمائی کرتے تھے

اور ہم نے انہیں وحی کے ذریعے نیک کاموں کی اور نماز قائم کرنے اور زکوٰۃ دینے کی ہدایت کی اور وہ ہمارے عبادت گزار تھے۔“

وَ اذْ كُرْ فِي الْكِتَابِ اِسْمَعِيلَ اِنَّهٗ كَانَ صَادِقَ الْوَعْدِ وَ كَانَ رَسُوْلًا نَّبِيًّا ۝ وَ كَانَ يَأْمُرُ اَهْلَهٗ بِالصَّلٰوةِ وَ الزَّكٰوةِ وَ كَانَ عِنْدَ رَبِّهٖ مَرْضِيًّا ۝
(مریم ۵۲، ۵۵ پ ۱۶)

”قرآن مجید میں سے اسماعیل کا تذکرہ کیجئے۔ بلاشبہ وہ عہد کے سچے رسول، نبی تھے۔ وہ اپنے گھر والوں کو نماز اور زکوٰۃ کا حکم دیتے تھے۔ اور اپنے رب کے ہاں نہایت ہی پسندیدہ انسان تھے۔“

قَالَ اِنِّي عَبْدُ اللّٰهِ اِنِّي الْكِتٰبِ وَ جَعَلَنِي نَبِيًّا ۝ وَ جَعَلَنِي مُبْرَكًا اَيْنَ مَا كُنْتُ وَ اَوْصِنِي بِالصَّلٰوةِ وَ الزَّكٰوةِ مَا ذُمْتُ حَيًّا ۝ (مریم ۳۰، ۳۱ پ ۱۶)

”میں اللہ کا بندہ ہوں (عیسیٰ علیہم السلام) اس نے مجھے کتاب دی اور نبی بنایا۔ اور میں جہاں بھی رہوں مجھے بابرکت بنایا اور زندگی بھر کے لئے نماز، زکوٰۃ کی پابندی کا حکم دیا۔“

وَ اذْ اٰخَذْنَا مِيثَاقَ بَنِي اِسْرَآءِیْلَ لَا تَعْبُدُوْنَ اِلَّا اللّٰهَ وَ بِالْوَالِدَيْنِ اِحْسَانًا وَ ذِی الْقُرْبٰی وَ الْیَتٰمٰی وَ الْمَسْكِیْنِ وَ قُوْلُوْا لِلنَّاسِ حُسْنًا وَ اَقِمْوْا الصَّلٰوةَ وَ آتُوْا الزَّكٰوةَ ثُمَّ تَوَلَّیْتُمْ اِلَّا قَلِيْلًا مِّنْكُمْ وَ اَنْتُمْ مُّعْرِضُوْنَ ۝ (البقرة ۸۳ پ ۱)

”یاد کرو جب اسرائیل کی اولاد سے ہم نے پختہ عہد لیا تھا کہ اللہ کے سوا کسی کی عبادت نہ کرنا۔ ماں باپ، رشتے داروں، یتیموں اور مسکینوں کے ساتھ نیک سلوک کرنا، لوگوں سے بھلی بات کہنا، نماز قائم کرنا اور زکوٰۃ دینا، مگر تھوڑے آدمیوں کے سوا تم سب اس عہد سے پھر گئے اور اب تک پھرے ہوئے ہو۔“

وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَ تَهُمُ الْبَيِّنَةُ ۚ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ خُنْفَاءً وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ۝ (البينة ۴، ۵، پ ۳۰)

”پہلے جن لوگوں کو کتاب دی گئی تھی ان میں تفرقہ برپا نہیں ہوا مگر اس کے بعد کہ ان کے پاس (راہِ راست) کا واضح بیان آچکا تھا۔ اور ان کو اس کے سوا کوئی حکم نہیں دیا گیا تھا کہ اللہ کی بندگی کریں اپنے دین کو اس کے لئے خالص کر کے بالکل یکسو ہو کر اور نماز قائم کریں اور زکوٰۃ دیں یہی نہایت صحیح درست دین ہے۔“

امتِ مسلمہ کو ارشادات

قرآن مجید میں تقریباً ۸۲ مقامات پر زکوٰۃ کا ذکر موجود ہے کبھی تو پہلی امتوں اور انبیا علیہم السلام کے حوالے سے اور کبھی امتِ محمدیہ علی صاحبہا الصلوٰۃ والسلام کو براہِ راست احکام جاری فرمائے۔ اسلام کے بنیادی ارکان کی طرح زکوٰۃ کو بھی مسلم اور غیر مسلم کے درمیان حدِ فاصل کے طور پر بیان فرماتے ہوئے اپنی رحمتوں کا وسیلہ قرار دیا:

فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ وَنُفُصِّلُ الْآيَاتِ لِقَوْمٍ يَعْلَمُونَ ۝ (توبہ ۱۱، پ ۱۰)

”پس اگر یہ توبہ کر لیں اور نماز قائم کریں اور زکوٰۃ دیں تو تمہارے دینی بھائی ہیں اور جاننے والوں کے لئے ہم اپنے احکام واضح کئے دیتے ہیں۔“

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ۝

”مومن مرد اور مومن عورتیں یہ سب ایک دوسرے کے رفیق ہیں۔ بھلائی کا حکم دیتے اور برائی سے روکتے ہیں۔ نماز قائم کرتے ہیں، زکوٰۃ دیتے ہیں اور اللہ اور اس کے رسول کی اطاعت کرتے ہیں۔ یہ وہ لوگ ہیں جن پر اللہ کی رحمت نازل ہو کر رہے گی۔ یقیناً اللہ سب پر غالب اور حکیم و دانائے ہے۔“

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمْ مَوَاهِبَهُمْ وَأَقْرَضْتُمُ اللَّهَ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ۝ (المائدہ ۱۲. پ ۶)

”اللہ نے بنی اسرائیل سے پختہ عہد لیا تھا اور ان میں بارہ نقیب مقرر کئے تھے اور ان سے کہا تھا کہ میں تمہارے ساتھ ہوں اگر تم نے نماز قائم رکھی اور زکوٰۃ دی اور میرے رسولوں کو مانا اور ان کی مدد کی اور اپنے خدا کو اچھا قرض دیتے رہے تو یقین رکھو کہ میں تمہاری برائیاں تم سے زائل کر دوں گا اور تم کو ایسی جنتوں میں داخل کروں گا جن کے نیچے نہریں بہتی ہوں گی مگر اس کے بعد تم میں سے جس نے کفر کی روش اختیار کی تو درحقیقت اس نے سیدھا راستہ گم کر دیا۔“

وَأَقِيمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا وَمَا تُقَدِّمُوا لِأَنْفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرًا وَأَعْظَمَ أَجْرًا وَأَسْتَغْفِرُوا اللَّهَ إِنَّ اللَّهَ غَفُورٌ رَحِيمٌ ۝ (مزمل ۲۰. پ ۲۹)

”نماز قائم کرو، زکوٰۃ ادا کرو اور اللہ تعالیٰ کو فرصِ حسنہ دو۔ جو کچھ بھلائی تم اپنے لئے آگے بھیجو گے اسے اللہ کے ہاں موجود پاؤ گے، وہی زیادہ بہتر ہے اور اس کا اجر بہت بڑا ہے اللہ سے مغفرت مانگتے رہو، بے شک اللہ بڑا غفور و رحیم ہے۔

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ
الزَّكَاةَ وَهُمْ رَاكِعُونَ ۝ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ
اللَّهِ هُمُ الْغَالِبُونَ ۝ (مائدہ ۵۵، ۵۶۔ پ ۶)

”تمہارے دوست تو حقیقت میں صرف اللہ اور اللہ کا رسول اور وہ اہل ایمان ہیں جو نماز قائم کرتے ہیں، زکوٰۃ دیتے ہیں اور اللہ کے آگے جھکنے والے ہیں۔ اور جو اللہ اور اس کے رسول اور اہل ایمان کو اپنا دوست بنا لے اسے معلوم ہونا چاہئے کہ اللہ کی جماعت ہی غالب رہنے والی ہے۔“



جیسا کہ ابھی ذکر ہوا کہ کئی دور میں صدقہ و خیرات کو زکوٰۃ کے حوالے سے بیان کرتے ہوئے ادا بیگی زکوٰۃ کے لئے ذہن سازی کی جا رہی تھی تاکہ آگے چل کر نظام زکوٰۃ کی بنیاد رکھی جاسکے۔ چونکہ مکہ معظمہ میں چند لوگوں کو چھوڑ کر اسلام قبول کرنے والوں کی غالب اکثریت فاقہ مست اور محنت کش افراد پر مشتمل تھی اس لئے زکوٰۃ کا تذکرہ صدقہ و خیرات کے معنی میں کیا جاتا رہا۔ ہجرت سے مسلمانوں کو آزاد ماحول اور مدینہ طیبہ کی شکل میں ایک مرکز حاصل ہو چکا تھا۔ اس طرح دنیا میں پہلی اسلامی مملکت معرض وجود میں آئی جس کے لئے باضابطہ فنڈ کا قیام لازمی تھا۔ اب زکوٰۃ کو نقلی صدقہ و زکوٰۃ کے بجائے فرضیت کا درجہ دے دیا گیا۔ قرآن مجید نے نماز، زکوٰۃ کی ادا بیگی کو مسلمانوں پر فرض قرار ہی نہیں دیا بلکہ مسلم اور کافر کے درمیان حد امتیاز مقرر فرمایا ہے اسی بنیاد پر حضرت ابو بکر رضی اللہ عنہ نے اعلان کیا تھا

وَاللّٰهُ لَا فَاتِلَنْ مَنْ فَرَّقَ بَيْنَ الصَّلٰوةِ وَالزَّكٰوةِ. (مشکوٰۃ. کتاب الزکوٰۃ)
”اللہ کی قسم! میں نماز اور زکوٰۃ کے درمیان فرق کرنے والوں کے خلاف جنگ کروں گا
حضرت ابو بکر رضی اللہ عنہ کے اقدام کا سبب یہ تھا کہ قرآن مجید میں اکثر مقامات پر نماز اور زکوٰۃ کو یک جا ذکر کیا گیا ہے۔ اس ترتیب اور یکسانیت کی وجہ سے کوئی فرد یا وفد حلقہ دین میں شمولیت کا اظہار کرتا تو آپ ﷺ اس پر دوسرے احکامات کے ساتھ یہ شرط عائد فرماتے کہ صاحب نصاب ہونے کی صورت میں تمہیں ہر حال زکوٰۃ ادا کرنا ہوگی۔

حضرت عبداللہ بن جریر بنکی رضی اللہ عنہ ذکر کرتے ہیں کہ جب میں آپ ﷺ کے

دست مبارک پر بیعت کر رہا تھا تو آپ ﷺ نے حکم فرمایا کہ توحید و رسالت کے اقرار کے ساتھ تمہیں نماز اور زکوٰۃ ادا کرنا پڑے گی ایسے ہی آپ ﷺ کے پاس قبیلہ عبد القیس کا وفد حاضر ہوا تو آپ ﷺ نے ان الفاظ کے ساتھ ان کو اسلامی تعلیمات سے آگاہ فرمایا:

عَنْ ابْنِ عَبَّاسٍ رَضِيَ اللَّهُ عَنْهُ قَالَ إِنَّ وَفْدَ عَبْدِ الْقَيْسِ لَمَّا اتَوَّ النَّبِيَّ صَلَّى اللَّهُ عَلَيْهِ وَسَلَّمَ قَالَ رَسُولُ اللَّهِ ﷺ: "مِنَ الْقَوْمِ أَوْ مِنَ الْوَفْدِ؟" قَالُوا رَبِيعَةَ قَالَ: "مَرْحَبًا بِالْقَوْمِ أَوْ بِالْوَفْدِ غَيْرِ خَزَايَا وَلَا نَدَامِي" قَالُوا يَا رَسُولَ اللَّهِ إنا لَا نَسْتَطِيعُ أَنْ نَأْتِيكَ إِلَّا فِي الشَّهْرِ الْحَرَامِ وَبَيْنَنَا وَبَيْنَكَ هَذَا الْحَيُّ مِنْ كُفَّارٍ مُضْرٍ فَمُرْنَا بِأَمْرٍ فَضَلَّ نُخْبِرُ بِهِ مَنْ وَرَاءَنَا وَنُدْخِلُ بِهِ الْجَنَّةَ وَسَأَلُوهُ عَنِ الْأَشْرِيَةِ فَأَمَرَهُمْ بِأَرْبَعٍ وَنَهَاهُمْ عَنِ أَرْبَعٍ أَمَرَهُمْ بِالْإِيمَانِ بِاللَّهِ وَحَدَهُ قَالَ اتَدْرُونَ مَا الْإِيمَانُ بِاللَّهِ وَحَدَهُ قَالُوا اللَّهُ وَرَسُولُهُ أَعْلَمُ قَالَ أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامَ الصَّلَاةِ وَإِيتَاءَ الزَّكَاةِ وَصِيَامَ رَمَضَانَ وَأَنْ تُعْطُوا مِنَ الْمَغْنَمِ الْخُمْسِ وَنَهَاهُمْ عَنِ أَرْبَعٍ عَنِ الْحَنْتَمِ وَالذَّبَّاءِ وَالنَّقِيرِ وَالْمَرْفَتِ وَقَالَ أَحْفَظُوا هُنَّ وَأَخْبِرُوا بِهِنَّ مَنْ وَرَأَيْكُمْ. (مشکوٰۃ، باب الایمان)

”حضرت ابو حمزہ رضی اللہ عنہ ذکر کرتے ہیں کہ میں نے ابن عباس رضی اللہ عنہما سے سنا کہ وہ بیان کیا کرتے تھے کہ نبی اکرم ﷺ کے پاس قبیلہ عبد القیس کا وفد آیا اور آپ ﷺ سے عرض کرنے لگا کہ ہم ربیعہ قبیلہ کی ایک شاخ ہیں۔ ہمارے اور مدینہ کے درمیان کفار کا مضر قبیلہ ہے جس کے ساتھ ہماری شدید دشمنی ہے اس لئے ہم حرام

مہینوں کے علاوہ آپ ﷺ کی خدمت میں حاضر نہیں ہو سکتے۔ ہمیں ایسے مسائل بتلائے جائیں جن پر ہم اور ہمارے پیچھے رہنے والے لوگ عمل پیرا ہوں۔ آپ ﷺ نے اس مجلس میں فرمایا کہ میں تمہیں چار باتوں کا حکم دیتا ہوں اور چار کاموں سے روکتا ہوں۔ اللہ پر ایمان لاؤ اور اسکے بغیر کسی کو الہ تسلیم نہ کرنا۔ اس کے ساتھ ہی آپ ﷺ نے انگلی اٹھاتے ہوئے اللہ تعالیٰ کی وحدت کا اشارہ فرمایا۔ پھر حکم دیا کہ نماز اور زکوٰۃ کا التزام کرتے ہوئے مال غنیمت میں سے پانچواں حصہ بیت المال میں جمع کرواتے رہنا۔ اس کے بعد شراب پینے کے چار قسم کے برتنوں کے استعمال سے منع فرمایا۔“

عَنْ مُعَاذٍ قَالَ قَالَ رَسُولُ اللَّهِ أَحْبَبْتُ نَبِيَّ بِعَمَلٍ يُدْخِلُنِي الْجَنَّةَ وَيُبَاعِدُنِي مِنَ النَّارِ قَالَ لَقَدْ سَأَلْتُ عَنْ أَمْرٍ عَظِيمٍ وَإِنَّهُ لَيْسَ بِشَيْءٍ عَلَى مَنْ يَسْرُهُ اللَّهُ تَعَالَى عَلَيْهِ تَعَبُّدُ اللَّهِ وَلَا تَشْرِكُ بِهِ شَيْئًا وَتَقِيمُ الصَّلَاةَ وَتُؤْتِي الزَّكَاةَ وَتَصُومُ رَمَضَانَ وَتَحُجُّ الْبَيْتَ (مشکوٰۃ، باب الایمان)

”حضرت معاذ بیان کرتے ہیں کہ اے اللہ کے رسول مجھے ایسے عمل کے متعلق بتائیں کہ وہ مجھے جنت میں داخل کر دے اور جہنم سے دور کرے۔ نبی ﷺ نے فرمایا تو نے ایک نہایت اہم مسئلہ کے بارے پوچھا ہے۔ بے شک یہ آسان ہے جس پر اللہ تعالیٰ آسانی فرمائیں، اللہ تعالیٰ کی عبادت کرتے رہنا اور اس کے ساتھ کسی کو شریک نہ ٹھہرانا، نماز قائم کرنا، زکوٰۃ ادا کرنا، رمضان کے روزے رکھنا اور بیت اللہ کا حج کرنا۔“



زکوٰۃ کا اجتماعی نظام

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿٢٨﴾ (الصف ٩. پ ٢٨)

”اس اللہ نے اپنے رسول کو ہدایت اور دین حق کے ساتھ اس لئے جلوہ گر فرمایا کہ وہ اس دین کو تمام ادیان پر غالب کر دے خواہ مشرک اسے کتنا ہی ناپسند کریں۔“

دین انفرادی اصلاح کے ساتھ ساتھ اجتماعی اور عالمگیر انقلاب کا داعی ہے۔ اس لئے اس نے اپنی تحریک اور کام کو صرف ایک فرد کی تعلیم و تربیت تک محدود نہیں رکھا بلکہ وہ قابلِ قدر عملی نظام کا ایک جامع نقشہ پیش کرتا ہے۔ مکہ میں تو ایسے حالات پیدا نہ ہو سکے لیکن مدینہ میں جب مسلمانوں کے معاشی حالات اس قابل ہوئے کہ وہ نظامِ زکوٰۃ کو نافذ کر سکیں تو درج ذیل احکام نازل ہوئے۔

خُذْمِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلَّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿التوبة ١٠٣ پ ١١﴾

”اے نبی! تم ان کے اموال سے صدقہ لے کر انہیں پاک کرو اور (نیکی کی راہ میں) انہیں بڑھاؤ اور ان کے حق میں دعائے خیر کرو کیونکہ تمہاری دعا ان کے لئے وجہِ تسکین ہوگی اللہ سب کچھ سنتا اور جانتا ہے۔“

اس کو عملی شکل دینے کے لئے آپ ﷺ نے حساب و کتاب جاننے والے صحابہ کرام رضی اللہ عنہم کو تحریری اور زبانی احکامات کے ساتھ مختلف علاقہ جات میں تعینات فرمایا۔ ان میں حضرت عمر، حضرت علی، حضرت ابو موسیٰ اشعری اور حضرت معاذ بن جبل رضی اللہ عنہم جیسی ممتاز شخصیات شامل تھیں۔

آپ ﷺ اپنی حیات مبارکہ کے آخری سال حضرت معاذ بن جبل رضی اللہ عنہ کو یمن کا گورنر مقرر فرماتے ہوئے یہ ہدایات جاری کرتے ہیں:

عَنِ ابْنِ عَبَّاسٍ أَنَّ رَسُولَ اللَّهِ بَعَثَ مَعَاذًا إِلَى الْيَمَنِ فَقَالَ إِنَّكَ تَأْتِي قَوْمًا أَهْلَ الْكِتَابِ فَأَدْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ فَإِنْ هُمْ أَطَاعُوكَ لِذَلِكَ فَأَعْلِمُهُمْ أَنَّ اللَّهَ قَدْ فَرَضَ عَلَيْهِمْ خُمْسَ صَلَوَاتٍ فِي الْيَوْمِ وَاللَّيْلَةِ فَإِنْ هُمْ أَطَاعُوكَ لِذَلِكَ فَأَعْلِمُهُمْ أَنَّ اللَّهَ قَدْ فَرَضَ عَلَيْهِمْ صَدَقَةً تُؤْخَذُ مِنْ أَعْيَاءِهِمْ فَتَرُدُّ عَلَى فَقَرَائِهِمْ فَإِنْ هُمْ أَطَاعُوكَ لِذَلِكَ فَيَأْيَاكَ وَكَرَائِمِ أَمْوَالِهِمْ وَاتَّقِ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ. (متفق عليه، بحوالہ مشکوٰۃ)

جب رسول اکرم ﷺ نے حضرت معاذ رضی اللہ عنہ کو یمن کا گورنر بنا کر بھیجا تو آپ ﷺ نے فرمایا:

”یا معاذ! آپ ایسی قوم کے پاس جا رہے ہیں جو اہل کتاب ہیں جب تم ان سے پہنچ جاؤ تو ان کو توحید و رسالت کی دعوت دینا جو اس دعوت پر ایمان لے آئیں ان کو اس بات کی تعلیم دینا کہ اللہ تعالیٰ نے رات اور دن میں ان پر پانچ نمازیں فرض کی ہیں۔ جب وہ اس پر عمل پیرا ہو جائیں تو پھر ان کو بتلانا کہ اللہ تعالیٰ نے ان پر زکوٰۃ فرض کی ہے۔ جو ان کے صاحبِ نصاب لوگوں سے وصول کر کے انہی کے غریب پر تقسیم کی جائے۔ زکوٰۃ وصول کرتے ہوئے عمدہ ترین مال لینے کی بجائے درمیانے درجے کے مال (جنس اور جانور) وصول کرنا۔ کسی پر زیادتی نہ ہونے پائے، مظلوم کی بددعا سے بچتے رہنا کیونکہ اس کی بددعا اور اللہ کے درمیان کوئی رکاوٹ حاصل نہیں۔“

(مشکوٰۃ، کتاب الزکوٰۃ)

حضرت معاذؓ اپنی تقرری کا اس طرح ذکر کرتے ہیں:

عَنْ مُعَاذِ بْنِ جَبَلٍ قَالَ لَمَّا بَعَثَهُ رَسُولُ اللَّهِ إِلَى الْيَمَنِ خَرَجَ مَعَهُ رَسُولُ اللَّهِ ﷺ يُوصِيهِ وَمَعَاذُ رَاكِبٌ وَرَسُولُ اللَّهِ ﷺ يَمْشِي تَحْتَ رَاحِلَتِهِ فَلَمَّا فَرَغَ قَالَ يَا مُعَاذُ إِنَّكَ عَسَى أَنْ لَا تَلْقَانِي بَعْدَ عَامِي هَذَا وَلَعَلَّكَ أَنْ تَمُرَّ بِمَسْجِدِي هَذَا وَقَبْرِي فَبِكِي مُعَاذٌ جَشَعًا لِفِرَاقِ رَسُولِ اللَّهِ ﷺ ثُمَّ التَفَّتْ فَأَقْبَلَ بِوَجْهِهِ نَحْوَ الْمَدِينَةِ فَقَالَ إِنَّ أَوْلَى النَّاسِ بِى الْمُتَّقُونَ مَنْ كَانُوا وَحَيْثُ كَانُوا (مشکوٰۃ، باب الرقاق)

جس وقت رسول اکرم ﷺ نے مجھے یمن کی طرف بھیجا تو آپ ﷺ الوداع کرنے کے لئے بنفس نفیس میرے ساتھ مدینے سے باہر نکلے جب کہ میں سوار تھا اور آپ ﷺ پیدل چل رہے تھے۔ میں نے عرض کیا کہ آپ ﷺ سواری پر جلوہ افروز ہوں اور میں پیدل آپ ﷺ کے ساتھ چلتا ہوں لیکن آپ ﷺ نے ایسا کرنے سے حکماً روک دیا آپ ﷺ پیدل چلتے ہوئے مجھے وصیت فرماتے جا رہے تھے۔ آخر میں آپ ﷺ نے فرمایا کہ معاذ جب اگلے سال واپس آؤ گے تو میری قبر اور مسجد کی زیارت کرو گے لیکن تم مجھے نہیں دیکھ پاؤ گے۔ حضرت معاذ رضی اللہ عنہ زار و قطار رونے لگے تب آپ ﷺ نے اپنا چہرہ مبارک مدینہ کی طرف کرتے ہوئے فرمایا قیامت کے روز لوگوں میں سے میرے قریب وہ لوگ ہوں گے جو اللہ سے ڈرنے والے ہوں گے وہ چاہے کسی قبیلے اور علاقے سے تعلق رکھنے والے ہوں۔

حکومت کی ذمہ داریاں

الَّذِينَ إِنْ سَكَنَهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ (حج ۴۱، پ ۱۷)

”یہ وہ لوگ ہیں جنہیں ہم زمین میں اقتدار بخشیں تو وہ نماز قائم کریں گے، زکوٰۃ دیں گے، معروف کا حکم دیں گے اور منکر سے منع کریں گے اور تمام کام کا انجام کار اللہ کے ہاتھ میں ہے۔“

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ (الذريت ۱۹ پ ۲۶)
 ”اور ان کے مالوں میں سائل اور محروم کا بھی حق تھا۔“

عدل و انصاف کی دنیا میں کسی کا حق دبانے والے کو حرام خور اور ظالم قرار دیا جاتا ہے۔ دنیائے انصاف کی بستی میں وہ ظالم اور سفاک ہی سمجھا جائے گا۔ چاہے وہ کتنا ہی مہذب اور دوسرے اعمال کے حوالے سے نیک ہی کیوں نہ ہو۔ اس لئے معاشرے کا اخلاقی دباؤ اور حکومت کا فرض ہے کہ وہ اس ظالم سے ہر حال میں مظلوم کا حق دلوائے۔ اسی بنیاد پر حضرت ابو بکر صدیق رضی اللہ عنہ خلیفہ اول نے آپ ﷺ کی وفات کے بعد زکوٰۃ نہ دینے والوں کے خلاف تلوار استعمال کی تھی اور فرمایا تھا۔ میرا یہ اقدام اس وقت تک جاری رہے گا جب تک زکوٰۃ کی ایک رسی بھی کسی کے ذمہ رہے گی۔ تاریخ عالم میں یہ پہلا واقعہ ہے کہ ایک حکمران غریبوں کے حقوق کے لئے مال دار اور طاقت ور طبقہ کے خلاف تلوار لے کر نکلا ہو۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ لَمَّا تُوْفِيَ النَّبِيُّ صَلَّى اللَّهُ عَلَيْهِ وَسَلَّمَ وَاسْتُخْلِفَ أَبُو بَكْرٍ بَعْدَهُ وَكَفَرَ مَنْ كَفَرَ مِنَ الْعَرَبِ قَالَ عُمَرُ بْنُ الْخَطَّابِ لِأَبِي بَكْرٍ كَيْفَ تَقَاتِلُ النَّاسَ وَقَدْ قَالَ رَسُولُ اللَّهِ أُمِرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ فَمَنْ قَالَ لَا إِلَهَ إِلَّا اللَّهُ عَصَمَ مِنِّي مَالَهُ وَنَفْسَهُ إِلَّا بِحَقِّهِ وَحِسَابُهُ عَلَى اللَّهِ فَقَالَ أَبُو بَكْرٍ وَاللَّهِ لَا قَاتِلَنَّ مَنْ فَرَّقَ بَيْنَ الصَّلَاةِ وَالزَّكَاةِ فَإِنَّ

الرَّكُوزَةَ حَقُّ الْمَالِ وَاللَّهِ لَوْ مَعُونِي عِنَاقًا كَانُوا يُؤَدُّونَهَا إِلَى رَسُولِ اللَّهِ
لَقَاتَلْتُهُمْ عَلَى مَنَعِهَا قَالَ عُمَرُ فَوَاللَّهِ مَا هُوَ إِلَّا رَأَيْتُ أَنَّ اللَّهَ شَرَحَ صَدْرَ
أَبِي بَكْرٍ لِلْقِتَالِ فَعَرَفْتُ أَنَّهُ الْحَقُّ (مشکوٰۃ، کتاب الزکوٰۃ، بخاری، مسلم)

”حضرت ابو ہریرہ رضی اللہ عنہ بیان کرتے ہیں کہ جب نبی اکرم ﷺ کے انتقال کے بعد جناب ابو بکر رضی اللہ عنہ خلیفہ بنے تو عرب میں کچھ لوگوں نے زکوٰۃ دینے سے انکار کر دیا جب خلیفہ اول نے ان کے خلاف قتال کا ارادہ کیا تو جناب عمر بن خطاب رضی اللہ عنہ کہنے لگے کہ آپ ان لوگوں کے خلاف کس طرح قتال کر سکتے ہیں؟ جبکہ نبی اکرم ﷺ نے فقط یہ فرمایا تھا کہ مجھے اللہ کو ایک اللہ نہ ماننے والوں کے خلاف جہاد کا حکم دیا گیا ہے۔ جس نے کلمہ لا الہ الا اللہ پڑھ لیا تو اس کے مال و جان محفوظ ہو گئے۔ اب اس کا حساب اللہ کے ذمے ہے۔ جو اباً حضرت ابو بکر رضی اللہ عنہ نے کہا اللہ کی قسم! میں ان کے خلاف ضرور جنگ کروں گا جو زکوٰۃ اور نماز کے درمیان فرق کرتے ہیں۔ جبکہ زکوٰۃ اللہ کا مال ہے۔ یہ جنگ اس وقت تک جاری رہے گی جب تک وہ بھیڑ کا وہ بچہ میرے سپرد نہ کر دیں جو زکوٰۃ کی صورت میں نبی اکرم ﷺ کو ادا کیا کرتے تھے۔ حضرت عمر رضی اللہ عنہ نے کہا اللہ کی قسم! اس کے بعد مجھے انشراح صدر ہوا جس طرح حضرت ابو بکر رضی اللہ عنہ کو ان کے خلاف قتال کرنے کے بارے میں اطمینان تھا۔ کیونکہ ابو بکر رضی اللہ عنہ یقینی طور پر حق پر تھے۔

اللہ کا دیا ہوا خرچ کرو سب کچھ اسی کا ہے

وَأَتَوْهُمْ مِّن مَّالِ اللَّهِ الَّذِي آتَاكُمْ (نور ۳۳، پ ۱۸)

”اور ان کو اس مال میں سے دو جو اللہ نے تمہیں دیا ہے۔“

لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَىٰ (طہ ۲۵، پ ۱۶)

”مالک ہے ان سب چیزوں کا جو آسمانوں اور زمین میں اور ان دونوں کے درمیان ہیں اور جو چیز مٹی کے نیچے ہے“۔

عزرائیل کے آنے سے پہلے خرچ کرو

وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا
أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُن مِّنَ الصَّالِحِينَ ۝
(المنافقون ۱۰ پ ۲۸)

”اور تم اپنی موت سے قبل اللہ کی راہ میں ہمارے دیئے ہوئے رزق سے خرچ کرو اس وقت سے پہلے کہ تم میں سے کوئی کہے کہ کاش مجھے تھوڑی سی مہلت مل جاتی تو میں صدقہ کر لیتا اور صالح نیک لوگوں میں شامل ہو جاتا“۔

قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ وَيُنْفِقُوا مِمَّا رَزَقْنَاهُمْ سِرًّا
وَعَلَانِيَةً مِّنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا خِلَالَ ۝ (ابراہیم ۳۱ پ ۱۳)
”اے نبی، میرے جو بندے ایمان لائے ہیں ان سے کہہ دو کہ نماز قائم کریں اور جو کچھ ہم نے ان کو دیا ہے اس میں سے کھلے اور چھپے راہ خیر میں خرچ کریں قبل اس کے کہ وہ دن آئے جس میں نہ خرید و فروخت ہوگی اور نہ دوست نوازی ہو سکے گی“۔

اخلاص نیت کے ساتھ

لَا إِكْرَاهَ فِي الدِّينِ قَد تَّبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ
وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ
عَلِيمٌ ۝ (بقرہ ۲۵۶ پ ۳)

”دین کے معاملے میں کوئی زبردستی نہیں ہے۔ صحیح بات غلط خیالات سے الگ چھانٹ کر

رکھ دی گئی ہے۔ اب جو کوئی طاغوت کا انکار کر کے اللہ پر ایمان لے آیا اس نے ایک ایسا مضبوط سہارا تمام لیا جو کبھی ٹوٹنے والا نہیں ہے۔ اور اللہ سب کچھ سننے اور جاننے والا ہے۔ دین اسلام جبر و اکراہ کی تحریک نہیں وہ اپنے آپ کو منوانے کے لئے تشدد پسند نہیں کرتا البتہ تسلیمات کے دائرہ میں آجانے کے بعد انحراف و ناپسندیدگی کی ہرگز اجازت نہیں دیتا۔ اس کی تعلیم یہ ہے کہ حقائق کو تسلیم کرنے کے بعد خلوص نیت کے ساتھ سمع و اطاعت کا رویہ اپنالو۔ دین نمود و نمائش، شہرت، ریا کی حوصلہ شکنی کرتے ہوئے اللہیت اور رغبت و رضا مندی کے جذبات کی حوصلہ افزائی کی فضا پیدا کرتے ہوئے وضاحت کرتا ہے کہ انسان کے سارے کردار کا انحصار جذبات و نظریات پر ہے اس کو نیت کا نام دیا گیا ہے۔ تاکہ لوگ جو کام بھی کریں وہ ایک دوسرے پر احسان اور برتری ثابت کرنے کے لئے نہیں بلکہ مالک حقیقی کی رضا کے لئے انجام دیں اس سے نیکی کرنے والے کا قلبی لگاؤ خالق حقیقی کے انعام و اکرام کی طرف ہوتا ہے۔ دوسری عبادات کی طرح زکوٰۃ و صدقات دیتے وقت بھی اخلاص نیت ضروری ہے۔

عَنْ عُمَرَ بْنِ الْخَطَّابِ قَالَ قَالَ رَسُولُ اللَّهِ ﷺ إِنَّمَا الْأَعْمَالُ بِالنِّيَّاتِ وَإِنَّمَا لِامْرِئٍ مَانُوئٍ فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَى الدُّنْيَا يُصِيبُهَا أَوْ امْرَأَةٍ يَتَزَوَّجُهَا

فَهِيَ هِجْرَتُهُ إِلَى مَا هَاجَرَ إِلَيْهِ (بخاری، باب کیف كان بدأ الوحي)

”حضرت عمر بن خطاب رضی اللہ عنہ کہتے ہیں کہ نبی کریم ﷺ نے فرمایا تمام اعمال کا دار و مدار نیتوں پر ہے، اور آدمی کے لئے وہی ہے جس کی اس نے نیت کی، جس نے اللہ اور اس کے رسول کے لئے ہجرت کی اس کی ہجرت اللہ اور اس کے رسول کے لئے ہے۔ جس کی ہجرت دنیا کے لئے ہے وہ اس کو پالے گا اور جس کی کسی عورت کے لئے ہے کہ اس سے شادی کرے پس اس کی ہجرت اس کی طرف ہے جس کی طرف اس نے ہجرت کی۔“

بے پناہ اخلاص

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ. (حشر ۹، پ ۲۸)

”جو ان مہاجرین کی آمد سے پہلے ہی ایمان لاتے ہوئے دارالہجرت میں مقیم تھے یہ ان لوگوں سے محبت کرتے ہیں جو ہجرت کر کے ان کے پاس آئے ہیں اور جو کچھ بھی ان کو دے دیا جائے اس کی کوئی حاجت تک یہ اپنے دلوں میں محسوس نہیں کرتے بلکہ اپنی ذات پر دوسروں کو ترجیح دیتے ہیں خواہ وہ اپنی جگہ خود محتاج ہوں۔ حقیقت یہ ہے کہ جو لوگ اپنے دل کی تنگی سے بچا لئے گئے وہی فلاح پانے والے ہیں۔“

انعام واکرام کا ذکر کرتے ہوئے اپنے نیک بندوں کے بارے میں سورۃ الدہر میں اللہ تعالیٰ ارشاد فرماتے ہیں:

کہ یہ وہ لوگ ہیں کہ جو تیس پوری کرتے ہیں اور قیامت کے احتساب سے پناہ مانگتے ہیں اور اشتہا ہونے کے باوجود مسکینوں، یتیموں اور قیدیوں کو کھانا کھلاتے ہیں۔ اس آرزو پر کہ ان کا رب ان سے راضی ہو جائے اور اس نیکی پر وہ کسی سے بدلے اور شکر گزاری کی تمنا نہیں رکھتے۔

وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ۝ (الدہر ۸، ۹، پ ۲۹)

”وہ مال کی محبت کے باوجود مسکین، یتامی اور اسیروں کو کھانا کھلاتے ہیں (ان کے جذبات یہ ہیں) کہ ہم شکر یہ اور بدلے کی طلب میں نہیں بلکہ تمہیں اللہ کی رضا کے لئے کھلاتے ہیں۔“

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ

(البقرة ۲۶۷. پ ۳)

”اے ایمان والو! اپنی پاکیزہ کمائی میں سے خرچ کرو“

اموال زکوٰۃ

سونہ، چاندی

سونہ، چاندی (زیور، سونے چاندی کے برتن)

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ
بِعَذَابٍ أَلِيمٍ (التوبہ ۳۴، پ ۱۰)

”اور وہ لوگ جو سونہ اور چاندی جمع کر کے رکھتے ہیں اور انہیں خدا کی راہ میں خرچ نہیں کرتے انہیں دردناک عذاب کی خوش خبری دے دو۔“

زمین کی پیداوار

وَهُوَ الَّذِي أَنْشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ
مُخْتَلِفًا أَكْلُهُ وَالزَّيْتُونَ وَالرَّمَانَ مُتَشَابِهًا وَغَيْرَ مُتَشَابِهٍ كُلُوا مِنْ ثَمَرِهِ
إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ
الْمُسْرِفِينَ (الانعام ۱۴۱، پ ۸)

”وہ اللہ ہی ہے جس نے طرح طرح کے باغ، پاکستان اور نخلستان پیدا کئے، کھیتیاں
اگائیں جن سے قسم قسم کے پھل حاصل ہوتے ہیں، زیتون اور انار کے درخت پیدا کئے
جن کے پھل صورت میں مشابہ اور مزے میں مختلف ہوتے ہیں۔ کھاؤ ان کی پیداوار
جب کہ یہ پھل دیں۔ اور اللہ کا حق ادا کرو جب ان کی فصل کاٹو اور حد سے نہ گزرو کہ اللہ
حد سے گزرنے والوں کو پسند نہیں کرتا۔“

معدنیات

معدنیات (پٹرول، گیس، کوئلہ، اور دیگر زمین سے نکلنے والے خزانے کی آمدنی پر سالانہ بچت پر زکوٰۃ ہوگی)

يَا أَيُّهَا الَّذِينَ آمَنُوا اتَّقُوا مِنْ طَيِّبِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ. (البقرة ۲۶۷)

”اے ایمان والو! جو مال تم نے کمائے ہیں اور جو کچھ ہم نے زمین سے تمہارے لئے نکالا ہے اس میں سے بہتر حصہ راہِ خدا میں خرچ کرو۔“

جانور

وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ ۝ وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ۝ وَتَحْمِلُ أَوْقَالَكُمْ إِلَىٰ بَلَدٍ لَّمْ تَكُونُوا بَلِّغِيهِ إِلَّا بِشِقِّ الْأَنْفُسِ إِنَّ رَبَّكُمْ لَرَءُوفٌ رَّحِيمٌ ۝ (النحل ۵ تا ۷۔ پ ۱۳)

”اس نے جانور پیدا کئے جن میں تمہارے لئے پوشاک بھی ہے اور خوراک بھی ہے اور طرح طرح کے دوسرے فائدے بھی۔ ان میں تمہارے لئے جمال ہے جبکہ صبح تم انہیں چرنے کے لئے بھیجتے ہو اور شام انہیں واپس لاتے ہو۔ وہ تمہارے لئے بوجھ ڈھو کر ایسے ایسے مقامات تک لے جاتے ہیں جہاں تم سخت جاں فشانی کے بغیر نہیں پہنچ سکتے۔ حقیقت یہ ہے کہ تمہارا رب بڑا ہی شفیق اور مہربان ہے۔“

سونے چاندی کا نصاب

عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ ﷺ قَالَ لَيْسَ فِيمَا دُونَ خَمْسَةِ أَوْسُقٍ مِنَ التَّمْرِ صَدَقَةٌ وَ لَيْسَ فِيمَا دُونَ خَمْسِ أَوْاقٍ مِنَ الْوَرِقِ صَدَقَةٌ وَ لَيْسَ فِيمَا دُونَ خَمْسِ دَوْدٍ مِنَ الْإِبِلِ صَدَقَةٌ (بخاری، باب زکوٰۃ الورق)

”حضرت ابوسعید خدری رضی اللہ عنہ کہتے ہیں کہ رسول اکرم ﷺ نے فرمایا پانچ اونس سے کم کھجوروں میں زکوٰۃ نہیں ہے اور پانچ اوقیہ سے کم چاندی میں زکوٰۃ نہیں ہے اور پانچ اونٹ سے کم میں زکوٰۃ نہیں ہے۔“

عَنْ ابْنِ عُمَرَ وَعَائِشَةَ أَنَّ النَّبِيَّ ﷺ كَانَ يَأْخُذُ مِنْ كُلِّ عَشْرِينَ دِينَارًا فَصَاعِدًا نِصْفَ دِينَارٍ وَمِنَ الْأَرْبَعِينَ دِينَارًا دِينَارًا (رواه ابن ماجہ، صحیح)

حضرت ابن عمر رضی اللہ عنہما اور حضرت عائشہ رضی اللہ عنہما دونوں سے روایت ہے کہ نبی ﷺ ہر بیس دینار یا اس سے زیادہ پر نصف دینار (یعنی چالیسواں حصہ) زکوٰۃ لیتے تھے اور ہر چالیس دینار سے ایک دینار (یعنی چالیسواں حصہ)۔

اب علمائے پاکستان کا اس بات پر اتفاق ہے کہ ہمارے ملکی اوزان کے مطابق ۲۰۰ درہم (چاندی) کا وزن ساڑھے باون تولہ اور ۲۰ دینار (سونہ) کا وزن ساڑھے سات تولہ ہے اس لئے معلوم ہوا کہ سونے چاندی کے مالک ہر مسلمان کے لئے اس نصاب کے مطابق زکوٰۃ ادا کرنا لازم ہے نقدی کی زکوٰۃ کا نصاب گرام۔ جن چوپائے (جانوروں) کی زکوٰۃ آنحضرت صلی اللہ علیہ وسلم اور آپ کے خلفاء نے وصول کی ہے اور آج تک تمام مسلمانوں کا اس پر عمل ہے، یہ تین قسم کی ہیں۔

”حضرت عمرو بن شعیب اپنے والد سے اور ان کے باپ اپنے والد کے حوالے سے ذکر کرتے ہیں کہ نبی اکرم ﷺ کے پاس ایک عورت اپنی بیٹی کے ساتھ حاضر ہوئی اور بچی نے سونے کے بھاری کنگن پہن رکھے تھے۔ آپ ﷺ اس کی والدہ سے پوچھتے ہیں کیا تم ان چوڑیوں کی زکوٰۃ ادا کرتی ہو؟ تو اس نے عرض کیا نہیں، آپ ﷺ فرماتے ہیں کیا تم پسند کرتی ہو کہ قیامت کے دن اس بچی کو آگ کی چوڑیاں پہنائی جائیں، یہ سنتے ہی بچی کی ماں نے بچی کے ہاتھوں سے چوڑیاں اتار کر صدقہ کر دیں۔

(۱۷۲۵)

نقدی کا نصاب

علماء اور اسلامی نظریاتی کونسل نے نقدی کا نصاب ساڑھے باون تولہ چاندی کی رقم قرار دیا ہے۔ جس شخص کے پاس کاروبار، بنک، گھر میں سارا سال اتنا سرمایہ ہو وہ صاحب نصاب سمجھا جائے گا۔ اسے ڈھائی فیصد کے حساب سے زکوٰۃ ادا کرنا ہوگی۔

تینوں قسم کے جانوروں کی زکوٰۃ کے جدول اونٹ، گائے، بکری واضح رہے کہ زکوٰۃ میں بھینس گائے کی اور بھیڑ اور دنبہ بکری کی قسم شمار ہوتے ہیں۔ اس لئے ان کا نصاب اور زکوٰۃ وہی ہے جو گائے اور بکری کی ہے۔

اونٹ

۱ بکری	۵ سے ۹ تک
۲ بکریاں	۱۰ سے ۱۴ تک
۳ بکریاں	۱۵ سے ۱۹ تک
۴ بکریاں	۲۰ سے ۲۴ تک
ایک بنت مخاض سال کی اونٹنی	۲۵ سے ۳۵ تک

ایک بنت لبون دو سال کی اونٹنی	۳۶ سے ۴۵ تک
ایک حقہ تین سال کی اونٹنی	۴۶ سے ۶۰ تک
ایک جذعہ چار سال کی اونٹنی	۶۱ سے ۷۵ تک
۲ بنت لبون	۷۶ سے ۹۰ تک
۲ حقہ	۹۱ سے ۱۲۰ تک

۱۲۰ کے بعد ہر دس کے بعد کل تعداد چالیس اور پچاس کے دو ہندسوں پر تقسیم ہو جاتی ہے اس لئے آنحضرت صلی اللہ علیہ وسلم نے فرمایا۔

فَإِنْ زَادَتْ عَلَى عَشْرِينَ وَمِائَةٍ فَفِي كُلِّ أَرْبَعِينَ بِنْتُ لَبُونٍ وَفِي كُلِّ خَمْسِينَ حِقَّةً. (مشکوٰۃ، باب ما يجب منه الزکوٰۃ)

یعنی اگر اونٹ ۱۲۰ سے بڑھ جائیں تو ہر چالیس میں بنت لبون اور ہر ۵۰ میں حقہ ہے۔

گائے کی زکوٰۃ

ایک تیج یا تبیعہ اس سال کا بچہ نر یا مادہ

۳۰ سے ۳۹ تک

ایک مسن یا مسنہ ۲ سال کا نر یا مادہ جس کے دو دانت دوبارہ آگ چکے ہوں

۴۰ سے ۵۹ تک

ایک مسنہ اور ایک تبیعہ نر یا مادہ

۶۰ سے ۷۰ تک

اس کے بعد ہر دس کے اضافہ سے کل مال ۳۰ اور ۴۰ کے دو ہندسوں پر تقسیم ہو جاتا ہے مثلاً ۷۰ پر ۷۰ از زیادہ کئے تو ۸۰ ہو گئے یہ ۲ دفعہ ۴۰ پر تقسیم ہو جاتا ہے اس لئے اس میں ۲ مسنہ زکوٰۃ ہوگی ۸۰ پر ۸۰ از زیادہ کئے تو ۹۰ ہو گئے یہ عدد ۳۰ پر ۳ دفعہ تقسیم ہوتا ہے۔ اس میں زکوٰۃ ۳ تبیعہ دینا ہوگی۔ ۹۰ پر ۹۰ از زیادہ کئے تو ۱۰۰ ہو گئے یہ ۳ پر دو دفعہ اور ۴۰ پر ایک دفعہ تقسیم ہوتا ہے اس میں دو تبیعہ اور ایک مسنہ دینا پڑے گا۔

عَنْ مُعَاذٍ أَنَّ النَّبِيَّ ﷺ لَمَّا وَجَّهَهُ إِلَى الْيَمَنِ أَمَرَهُ أَنْ يَأْخُذَ مِنَ الْبَقْرِ مِنْ كُلِّ ثَلَاثِينَ تَبِيْعًا أَوْ تَبِيْعَةً وَمِنْ كُلِّ أَرْبَعِينَ مُسِنَّةً (مشكوة، باب ما يجب فيه الزكوة)
 رسول اللہ صلی اللہ علیہ وسلم نے جب حضرت معاذ کو یمن کا حاکم بنا کر بھیجا تو اسے حکم دیا کہ وہ ہر ۳۰ گائیوں میں ایک سال کا چھٹرا (نریا مادہ) اور ہر ۴۰ میں دو سال کا چھٹرا (نریا مادہ) زکوٰۃ وصول کرے۔

بکریوں کی زکوٰۃ

بھیڑ بکری اور دنبہ یہ سب ایک قسم ہیں اس لئے یہ الگ الگ یا بل کر نصاب کو پہنچ جائیں تو ان کی زکوٰۃ مندرجہ ذیل طریقہ پر ادا کی جائے گی۔

۴۰ سے ۱۲۰ تک ۱ بکری

۱۲۱ سے ۲۰۰ تک ۲ بکریاں

۲۰۱ سے ۳۰۰ تک ۳ بکریاں

اس کے بعد ہر سو پر ایک بکری زکوٰۃ واجب ہوگی ۳۰۰ سے لے کر ۳۹۹ تک ۳ بکریاں جب ۴۰۰ پوری ہوگی تب ۴ بکریاں دینی پڑیں گی اسی طرح ۵۰۰ پوری ہونے پر ۵ اور ۶۰۰ پوری ہونے پر ۶ بکریاں دینا ہوں گی اسی ترتیب کے ساتھ۔ ۴۰ سے کم بکریوں پر زکوٰۃ واجب نہیں اگر مالک دینا چاہے تو دے سکتا ہے مگر اس کا یہ نفلی صدقہ ہوگا۔ فرض زکوٰۃ نہیں ہوگی۔
 نوٹ: گنتے وقت بکریوں میں ان کے بچے بھی شمار کیے جائیں گے مگر زکوٰۃ میں کوئی بچہ نہیں لیا جائے گا زکوٰۃ میں مسنہ بکری ہی لی جائے گی۔ اگر دنبہ اور بھیڑ کی قسم سے ہو تو جذعہ (اسال کی) بھی کفایت کر سکتی ہے۔

سامان تجارت پر زکوٰۃ

عَنْ سَمُرَةَ بْنِ جُنْدَبٍ رضي الله عنه أَنَّ رَسُولَ اللَّهِ صلی اللہ علیہ وسلم كَانَ يَأْمُرُنَا أَنْ نُخْرِجَ الصَّدَقَةَ مِنَ الدِّيْنِ نَعْدُ لِلْبَيْعِ. (ابو داؤد)

”حضرت سمرہ بن جندبؓ بیان کرتے ہیں کہ رسول اکرم صلی اللہ علیہ وسلم کا حکم تھا کہ ہم ہر اس چیز سے زکوٰۃ نکالیں جس کی ہم خرید و فروخت کرتے ہیں۔“

زکوٰۃ سے مستثنیٰ (Exemptional) اشیا

شریعت نے دنیا دار حکمرانوں کی طرح اندھا دھند ٹیکس اور محصولات اکٹھا کرنے کی مہم نہیں چلائی۔ پسماندہ طبقات سے تعاون اور معاونت کی زور دار تحریک کے باوجود اس بات کو پیش نظر رکھا ہے کہ زکوٰۃ کی صورت میں تعاون کرنے والے دولت مند حضرات اس کو عبادت، خیر خواہی اور اللہ تعالیٰ کے حضور تشکر کے جذبہ سے ادا کرے۔ اس لئے زکوٰۃ کے احکامات کا نفاذ کرتے ہوئے فراخ دلانہ اور نہایت ہی منصفانہ انداز اختیار کیا گیا ہے تاکہ زکوٰۃ دینے والے ٹیکس یا تاوان سمجھ کر نہیں، عبادت اور احسان شناسی کے جذبے سے یہ ادا کریں۔ مراعات کا اعلان کرتے ہوئے دولت مند کی محنت سے حاصل کی ہوئی سہولیات کا نہ صرف تحفظ کیا گیا بلکہ انہیں کلیۃً زکوٰۃ سے مستثنیٰ قرار دیا گیا۔ اس طرح وہ سال بھر کھلے ہاتھ اپنی بنیادی ضرورتوں کو پورا کرنے کے بعد باقی ماندہ رقم سے صرف ڈھائی فیصد ادا کرتا ہے۔ تاکہ پیداواری اور کاروباری صلاحیتیں رکھنے والوں کے کام میں رکاوٹ یا ان پر ایسا بوجھ نہ ڈالا جائے جس سے ساری معیشت ہی بحران کا شکار اور چلتے ہوئے یونٹ ہمار پڑ جائیں اور لوگ کرپشن کے راستے تلاش کریں۔ محیر حضرات کی حوصلہ افزائی کے لئے اللہ تعالیٰ نے اس تعاون کو

اپنی ذات کے لئے قرضہ قرار دیتے ہوئے مال دار کو یقین دہانی کروائی کہ دنیا کی عارضی نعمتوں کے بدلے تمہیں دائمی آرام اور جنت کی نعمتوں سے نوازا جائے گا۔

۱۔ سال بھر جو کھا لیا پہن لیا اور خرچ کر لیا۔ - دسمبر جو اہل اس

۲۔ رہائشی مکان چاہے کتنا بڑا بنگلہ ہو اور پلاٹ جو گھر بنانے کے لئے ہو۔

۳۔ ذاتی استعمال کی سواریاں۔ - عدت کا مہر۔

۴۔ دکان بمعہ سامان ڈیکوریشن اور بار دانہ۔

۵۔ فیکٹری اس کا رقبہ اور مشینری۔

۶۔ ڈیٹمنی اور لیا ہوا قرض۔

۷۔ کاروبار کرنے کے تمام وسائل، ٹرانسپورٹ، کراکری، ٹینٹ سروس اور لوڈر مشینری

ٹیوب ویل، ٹریکٹر، ٹرائی، گندم مشین، کرایہ پر دیا ہوا مکان، بلڈنگ ان کی قیمت پر نہیں

آمدنی پر زکوٰۃ ہوگی۔

حرفہ مال

زکوٰۃ کا دورانیہ

عَنِ ابْنِ عُمَرَ قَالَ قَالَ رَسُولُ اللَّهِ ﷺ مَنِ اسْتَفَادَ مَالًا فَلَا زَكَاةَ عَلَيْهِ

حَتَّى يَحْوِلَ عَلَيْهِ الْحَوْلُ عِنْدَ رَبِّهِ (رواه الترمذی، باب لا زکوٰۃ علی

العمال المستفاد حتی يحول عليه الحول)

”حضرت عبداللہ بن عمر رضی اللہ عنہ کہتے ہیں کہ جو مال حاصل ہونے کے بعد اپنے

مالک کے پاس سال تک پڑا ہے اس پر زکوٰۃ فرض ہے۔“

انسانی زندگی فکر و عمل کی تطہیر اور پاکیزگی کا ہی نام نہیں بلکہ اسے اپنی بقا و قیام کے لئے

اور بھی بہت سی چیزیں درکار ہیں۔ اسلام عمل کا داعی ہے وہ نہایت ہی خوبصورت

قابل عمل نظام کا دوسرا نام ہے۔ اس لئے یہ کیسے ممکن تھا کہ وہ اہل ثروت کو غربا کی ضروریات کی بجا آوری کا حکم دیتے ہوئے اس بات کو ادھورا چھوڑ دے کہ مال دار جس طرح چاہیں خرچ کریں۔ زکوٰۃ جو درحقیقت اللہ تعالیٰ کا مال ہے اس کی تقسیم اگر اچھے انداز سے نہ ہو سکے تو زکوٰۃ کے کروڑوں روپے ضائع ہونے کا اندیشہ ہوتا ہے اور دوسری طرف غربت میں اضافہ ناگزیر ٹھہرتا ہے۔ قرآن مجید نے زکوٰۃ کی ادائیگی کا بار بار فقط حکم ہی نہیں دیا بلکہ اس کے مصارف کی ایک فہرست بھی بیان فرمائی تاکہ حق دار محروم نہ رہ سکیں اور جن کے ذمے واجب الادا رقم ہے وہ پھر پھرا کر اپنوں کو ہی تقسیم نہ کرتے جائیں۔

تقسیم کا شرعی طریقہ

اسلام سے قبل حاکموں، بادشاہوں اور سرداروں کا اصول یہ تھا کہ وہ لوگوں کی آمدنی سے دسواں حصہ وصول کرتے اور اپنی شان و شوکت اور عظمت و اقتدار پر خرچ کرتے اس طرح غریبوں، کسانوں اور مزدوروں کی کمائی حاکموں کی ذات، خاندان اور ان کے اللہ تلوں پر خرچ ہو جاتی۔ اسلام نے ان کی اجارہ داری کو دو طرح ختم کیا ایک تو دس فیصد کی بجائے زکوٰۃ کی صورت میں چالیسواں حصہ مقرر کرتے ہوئے اس کو صرف غربا اور مساکین کا حق قرار دیا۔ اور اس میں امیروں کے لئے ایک پیسہ کی گنجائش نہیں چھوڑی۔ پھر اس میں یہ اصلاح بھی فرمائی کہ علاقے کی زکوٰۃ کے حق دار پہلے وہاں کے رہنے والے غریبوں اور مستحقین کو ٹھہرایا۔ آپ ﷺ نے حضرت معاذ رضی اللہ عنہ کو یمن کا عامل بنایا تو یہی حکم دیا کہ وہاں کے اغنیاء سے زکوٰۃ وصول کر کے انہیں کے غرباء میں تقسیم کر دینا۔

عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ بَعَثَ مَعَاذًا إِلَى الْيَمَنِ فَقَالَ
فَاعْلَمْتُمْ أَنَّ اللَّهَ افْتَرَضَ عَلَيْهِمْ صَدَقَةً فِي أَمْوَالِهِمْ تَأْخُذُ مِنْ أَعْيَانِهِمْ
وَتُرَدُّ عَلَى فَقَرَائِهِمْ (رواه البخاری)

”حضرت عبداللہ بن عباس رضی اللہ عنہما سے روایت ہے کہ بنی اکرم ﷺ نے
حضرت معاذ رضی اللہ عنہ کو یمن بھیجا تو ارشاد فرمایا لوگوں کو بتانا کہ ان پر اللہ تعالیٰ نے
زکوٰۃ فرض کی ہے جو ان کے مال داروں سے لے کر ان کے فقراء کو دی جائے گی۔“
حضرت عمر رضی اللہ عنہ نے اپنی وصیت میں یہ بات بھی فرمائی تھی کہ دیہاتیوں کے ساتھ
اچھا سلوک کرنا ان کے دولت مندوں سے زکوٰۃ لے کر انہیں کے مساکین میں تقسیم کرنا
اگر علاقے سے زکوٰۃ زائد ہو یا ایک علاقے کے لوگوں سے دوسری جگہ کے لوگ زیادہ
مستحق ہوں یا کوئی دینی، رفاہی ادارہ اور مستحق رشتہ دار دور ہوں تو زکوٰۃ کا کچھ حصہ
وہاں خرچ کرنا بالاتفاق جائز ہے۔ لیکن علاقے کے دینی اداروں، غرباء اور حق داروں
کا حق ہر صورت فائق رہے گا۔ ان کو محروم کر کے ساری زکوٰۃ دوسری جگہ منتقل کرنا اللہ
کے رسول کی واضح نافرمانی ہے۔ اموی دور میں حضرت عمر بن حصین رضی اللہ عنہ ان کو زکوٰۃ
کی وصولی کے لئے بھیجا گیا تو واپسی پر ان سے مال کا سوال کیا گیا تو انھوں نے خلیفہ
وقت کو اس طرح جواب دیا:

عَنْ عِمْرَانَ بْنِ الْحُصَيْنِ اسْتُعْمِلَ عَلَى الصَّدَقَةِ فَلَمَّا رَجَعَ قِيلَ لَهُ أَيْنَ
الْمَالُ؟ قَالَ وَلِلْمَالِ أَرْسَلْتَنِي؟ أَخَذْنَاهُ مِنْ حَيْثُ كُنَّا نَأْخُذُهُ عَلَى عَهْدِ
رَسُولِ اللَّهِ ﷺ وَوَضَعْنَاهُ حَيْثُ كُنَّا نَضَعُهُ (باب الصدقة ابن ماجه)
”حضرت عمر بن حصین رضی اللہ عنہ سے روایت ہے کہ انہیں زکوٰۃ کا تحصیل دار

مقرر کیا گیا جب وہ واپس تشریف لائے تو ان سے پوچھا گیا مال کہاں ہے؟ انہوں نے کہا کیا آپ نے مجھے مال لانے کے لئے بھیجا تھا؟ ہم وہیں سے مال لیتے ہیں جہاں سے عہد رسالت میں لیا کرتے تھے اور وہیں بانٹ دیتے ہیں جہاں عہد رسالت میں بانٹ دیا کرتے تھے۔ لہذا میں نے تقسیم کر دیا ہے۔“

مصارفِ زکوٰۃ کی فہرست

إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمَلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغُرَمِينَ وَفِي سَبِيلِ اللَّهِ وَابْنِ السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ ۝ (توبہ ۶۰، پ ۱۰)

”یہ صدقات تو دراصل فقیروں اور مسکینوں کے لئے ہیں اور ان لوگوں کے لئے جو صدقات کے کام پر مامور ہوں اور ان کے لئے جن کی تالیفِ قلب مطلوب ہو۔ نیز یہ گردنوں کے چھڑانے اور قرض داروں کی مدد کرنے میں اور راہِ خدا میں اور مسافر نوازی میں استعمال کرنے کے لئے ہیں۔ ایک فریضہ ہے اللہ کی طرف سے اور اللہ سب کچھ جاننے والا ہے اور ہر طرح کا علم اور حکمت رکھنے والا ہے۔“

۱۔ فقراء:

جو لوگ بیماری، مصیبت یا محنت و مشقت کے باوجود اپنی بنیادی ضروریات پوری نہ کرنے کی وجہ سے مانگنے پر مجبور ہوں۔

۲۔ مساکین:

ایسے حاجت مند افراد جو گردشِ ایام کا شکار ہیں مگر طبعی اور خاندانی شرم و حیا کی وجہ سے کسی کے سامنے دستمال دراز کرنے کی جرأت نہیں رکھتے جب کہ عام آدمی انہیں

بے نیاز اور خود کفیل سمجھتا ہے۔

۳۔ عالمین:

جو لوگ زکوٰۃ و صدقات اکٹھا کرنے کی ڈیوٹی سرانجام دے رہے ہوں۔ بے شک وہ ضرورت مند نہ ہوں گویا کہ محکمہ زکوٰۃ کے عملے کے لوگوں کو تنخواہیں اور مراعات دی جاسکتی ہیں۔

۴۔ تالیفِ قلب:

زکوٰۃ کسی غیر مسلم کو دینی جائز نہیں سوائے ایسا آدمی کہ جس کے بارے میں توقع ہو کہ یہ اسلام قبول کر لے گا یا کافر ہونے کے باوجود مسلمانوں کی خیر خواہی کرنے والا ہو۔

۵۔ غلام کی آزادی:

اسلام بنیادی طور پر غلامی کے سخت خلاف ہے اس کا نقطہ نظر ہے کہ اللہ تعالیٰ نے ہر انسان کو آزاد پیدا کیا ہے۔ عقیدہ توحید آزادی کا علم بردار ہے اس لئے اسلام کی کوشش ہے کہ اللہ اور اس کے رسول ﷺ کی غلامی کے علاوہ لوگوں کو ہر قسم کی غلامی سے آزاد کر دیا جائے اس کے لئے کئی گناہوں کا کفارہ غلام کی آزادی قرار پایا اور زکوٰۃ کی صورت میں اس کے لئے مستقل فنڈ قائم کر دیا گیا تاکہ آزادی کی تحریک کا تسلسل قائم رکھا جاسکے۔

۶۔ ابن سبیل:

سفر کے بندے سے مراد مسافر ہے۔ سفر ذاتی، دینی، تجارتی یا طبی معاملات کے لئے ہو۔ آپ ﷺ نے سفر کو مشکل امور میں شمار کیا ہے۔ مالی، جانی حادثے کی وجہ سے مسافر حاجت مند ہو تو اس پر زکوٰۃ خرچ کی جاسکتی ہے چاہے وہ اپنے گھر میں صاحب مال ہی کیوں نہ ہو کیونکہ وہ غریب الوطن اور گھر کی سہولیات سے محروم ہے۔ شریعت

نے اس کی عارضی مشکل کا بھی حل پیش فرمایا۔

۷۔ قرض سے نجات:

آدمی مالی طور پر زیر بار ہونے کی وجہ سے اکثر اعصابی دباؤ کا شکار رہتا ہے۔ ایک حساس اور شریف النفس انسان اس بوجھ کو بسا اوقات اس شدت کے ساتھ محسوس کرتا ہے کہ وہ جسمانی طور پر بھی کئی عوارض کا شکار ہو جاتا ہے۔ قرض وہ مصیبت ہے جس سے فرد ہی نہیں تو میں بھی دوسروں کی غلام ہو جاتی ہیں۔ بظاہر وہ ایک آزاد ملک کے باشندے ہوتے ہیں لیکن ان کی کوئی پالیسی اور اٹھنے والا قدم آزاد نہیں ہوا کرتا۔ اس لئے نبی کریم ﷺ ہمیشہ قرض سے پناہ مانگا کرتے تھے۔ قرآن مجید میں پس ماندہ طبقے کو قرض سے نجات دلانے کے لئے زکوٰۃ کی آٹھ مدت میں سے ایک مد مخصوص فرمائی تاکہ قرض کے بارگراں سے خلاصی پائیں۔ بعض اہل علم نے یہ شرط لگائی ہے کہ ایسے قرض دار پر زکوٰۃ جائز ہوگی جو عیاشی اور فضول خرچیوں کی وجہ سے زیر بار نہ ہو۔ اس میں کوئی شک نہیں کہ مقروض کے کردار کا جائزہ لینا ضروری ہے لیکن بسا اوقات ایسا ہوا کرتا ہے کہ آپ کسی آوارہ کردار شخص کو قرض کی غلامی سے نجات دلوائیں تو وہ آپ کے ہمدرد نہ کر دار کی وجہ سے زندگی بھر کے لئے اپنا رویہ تبدیل کر لیتا ہے۔ اس لئے اہل ثروت کا فرض ہے کہ وہ مقروض فرد یا خاندان کو اپنی زکوٰۃ کے ذریعے نجات دلوائیں۔

۸۔ فی سبیل اللہ:

قرآن مجید میں اکثر مقامات میں فی سبیل اللہ کا لفظ قتال اور جہاد کے لئے استعمال کیا گیا ہے۔ اس بنا پر اکثر اہل علم کا خیال ہے کہ زکوٰۃ فی سبیل اللہ کے حوالے سے صرف مجاہد اور اس کی جنگی ضروریات پر خرچ کی جاسکتی ہے مگر قرآن مجید نے جہاد فی سبیل

اللہ کی اصطلاح کو ایک جامع معنوں میں استعمال کیا ہے۔ لہذا اقبال کے متعلقات تک محدود کرنا دوسرے دینی امور کو عملاً صرف نظر کرنے کے مترادف ہے۔ اس لئے اہل علم کے بڑے طبقے کا خیال ہے کہ زکوٰۃ ہر اس کام پر خرچ ہو سکتی ہے جس سے دین کی بالادستی اور اشاعت مقصود ہو۔

غیر مستحق حضرات

والدین

اللہ تعالیٰ نے قرآن مجید میں کئی مقامات پر اپنے حقوق کا تذکرہ کرتے ہوئے فوز البعد والوالدین کے حقوق کا ذکر فرمایا ہے۔ اللہ تعالیٰ خالق حقیقی ہے جبکہ والدین اس کی خالقیت اور ربوبیت کا مظہر ہیں۔ اس لئے اولاد کا فرض ہے کہ وہ والدین کے قیام و طعام اور ہر قسم کے آرام کا خیال رکھے۔

نبی اکرم ﷺ کی خدمت میں ایک بوڑھا شخص اپنے جواں سال بیٹے کی شکایت کر رہا تھا۔ کہ اے اللہ کے نبی! ہم بوڑھے ہو چکے ہیں لیکن یہ میرا بیٹا ہمارا اتنا بھی خیال نہیں رکھتا جتنا کہ ایک اچھا ہمسایہ دوسرے کا خیال کرتا ہے۔ آپ ﷺ نے بوڑھے باپ کی اس تکلیف دہ حالت اور فریاد کو سنتے ہوئے اس کے بیٹے کو حکم دیا۔

اَنْتَ وَمَالِكَ لَا بَيْتَكَ

”تو اور تیرا سا رمال تیرے باپ کی ملکیت ہے۔“

زکوٰۃ کو مال کی میل کچیل قرار دیا گیا ہے اس لئے باحیا اور غیرت مند اولاد سے یہ توقع نہیں کی جاسکتی کہ وہ ماں باپ اور دادا دادی کو اپنے جیسا کھلانے اور پہنانے کی بجائے اس پر زکوٰۃ خرچ کرے۔ یہ اولاد کی طرف سے انتہائی کمینگی، بداخلاقی اور

کنجوسی ہوگی اس وجہ سے امت کا اتفاق ہے کہ والدین پر زکوٰۃ خرچ نہیں کی جاسکتی۔

اہل خانہ

شریعت کا بنیادی اصول یہ ہے کہ جس شخص کی کفالت شرعی طور پر کسی کے ذمے ہو اس پر زکوٰۃ خرچ کرنا جائز نہیں۔ ان میں بیوی، بچے اور غلام شامل ہیں۔ البتہ جب اولاد شادی شدہ ہو تو تنگ دستی کی صورت میں ان پر زکوٰۃ جائز ہے۔

کافر کو زکوٰۃ دینا اور اس سے لینا حرام ہے

نعمان بن زرعہ بنی تغلب کے علاقے کے گورنر تھے ان کو حکم ہوا کہ بنی تغلب سے جزیہ وصول کیا جائے۔ بنی تغلب کے عیسائیوں نے کہا ہم عرب اور معزز لوگ ہیں مرجائیں گے لیکن جزیہ نہیں دیں گے البتہ مسلمانوں کی طرح ہم زکوٰۃ دینے کے لئے تیار ہیں۔ اس صورت حال کا جائزہ لیتے ہوئے حضرت نعمان رضی اللہ عنہ نے امیر المؤمنین حضرت عمر رضی اللہ عنہ سے عرض کیا کہ یہ جنگ جو لوگ ہیں اگر آپ نے سختی کی تو یہ گھربار چھوڑ کر ہمارے دشمنوں کے ساتھ مل جائیں گے۔ تب حضرت عمر رضی اللہ عنہ نے ان سے مذاکرات کے ذریعے طے کیا کہ آپ غیر مسلم ہیں اس لئے تم سے زکوٰۃ لینا اور دینا جائز نہیں اگر آپ جزیہ کو توہین سمجھتے ہیں تو زکوٰۃ سے دو گنی رقم سالانہ ادا کیا کریں۔ انہوں نے بڑی خوشی کے ساتھ یہ فیصلہ قبول کیا۔ آپ کے اس دانش مندانہ فیصلہ پر تبصرہ کرتے ہوئے حضرت ابن مسعود رضی اللہ عنہ نے کہا تھا کہ حضرت عمر رضی اللہ عنہ کو سیدھا رکھنے کے لئے اللہ تعالیٰ نے ایک فرشتہ مقرر کر رکھا ہے حضرت علی رضی اللہ عنہ کا فرمان تھا کہ حضرت عمر رضی اللہ عنہ پر ہر وقت اللہ تعالیٰ کی رحمت سایہ قلمن رہتی ہے۔ حضرت عائشہ رضی اللہ عنہا کا ارشاد تھا بنی تغلب کے ساتھ اس طرح کا فیصلہ کرنا حضرت عمر رضی اللہ عنہ کی بصیرت کا کمال ہے۔ (فقہ الزکوٰۃ علامہ قرضاوی)

اللہ تعالیٰ نے نبی اکرم پر فریضہ نبوت کی ادائیگی کے سلسلہ میں صدقہ و زکوٰۃ اور ہر قسم کا معاوضہ ناجائز قرار دیا ہے۔ آپ ﷺ کی زبان اطہر سے یہ اعلان کروایا گیا۔

قُلْ لَا أَسْئَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (شوری ۲۳، پ ۲۵)

”میں تم سے رشتے داری کے احترام و اکرام کے علاوہ کسی چیز کا مطالبہ نہیں کرتا۔“

اس حوالے سے نبی اکرم ﷺ نے اپنی آل پر بھی زکوٰۃ و صدقات کو حرام قرار دیا۔

مشہور واقعہ ہے ایک دفعہ آپ کے سامنے حضرت حسن رضی اللہ عنہ جو تقریباً سات

سال کے تھے بیت المال کی کھجوروں میں سے ایک کھجور تناول کرنا شروع کی۔ آپ کی

نگاہ پاک حضرت حسن رضی اللہ عنہ پر پڑی تو فرمایا بیٹا! اسے تھوک دو۔ ہم پر زکوٰۃ

و صدقات کا مال جائز نہیں۔ اسی اصول کے تحت آل رسول ﷺ پر صدقہ جائز نہیں

۔ ان کے مرتبہ و مقام کی وجہ سے مخیر حضرات پر لازم ہے کہ وہ ان کا تعاون تحائف کی

صورت میں کریں۔ اس طرح آل رسول ﷺ کا احترام برقرار رہے گا آل رسول

ﷺ کو تحفہ دینے والے کو اللہ تعالیٰ کی بارگاہ میں عام لوگوں پر خرچ کرنے سے زیادہ

ثواب ملے گا۔

زکوٰۃ اور ٹیکس میں آٹھ امتیازات

زکوٰۃ کو ٹیکس قرار دینے والے دو قسم کے لوگ ہیں۔ ایک وہ جو دین کے مزاج اور اس کی

بنیادی تعلیمات سے ناواقف ہیں اور دوسرے زکوٰۃ سے جان چھڑانے کے لئے نت

نئے بہانے تلاش کرنے کی فکر میں رہتے ہیں۔ حالانکہ زکوٰۃ اور ٹیکس میں بہت نمایاں

اور کھلافرق پایا جاتا ہے۔ اس لئے ٹیکس کی ادائیگی سے زکوٰۃ ادا نہیں ہو سکتی۔

۱۔ زکوٰۃ دین کے پانچ بنیادی ارکان میں تیسرا رکن ہے۔ جو ہر حال اور ہر دور میں صاحبِ نصاب لوگوں پر ڈھائی فیصد کے حساب سے فرض رہتی ہے۔ جبکہ ٹیکس کی کوئی شرعی نصاب نہیں۔ حالات کے پیش نظر اس میں کمی و بیشی کی جاسکتی ہے۔ اور حکومت کو ٹیکس معاف کرنے اور ٹیکس فری زون مقرر کرنے کا اختیار ہوتا ہے۔ زکوٰۃ معاف کر دینے یا اس میں کمی و بیشی کا اختیار پیغمبر اسلام کو بھی حاصل نہیں۔ اور نہ ہی کسی ٹیکس کو زکوٰۃ کے متبادل قرار دیا جاسکتا ہے۔

۲۔ زکوٰۃ مالی عبادت ہے اس میں دوسری عبادات کی طرح اخلاصِ نیت کا ہونا فرض ٹھہرایا گیا ہے۔ ٹیکس میں اخلاصِ نیت کی شرط موجود نہیں۔

۳۔ زکوٰۃ صرف صاحبِ نصاب مسلمان پر فرض ہے اور یہ غیر مسلم سے لینی اور دینی جائز نہیں۔ ٹیکس میں مسلمان اور غیر مسلم کے درمیان امتیاز نہیں پایا جاتا۔

۴۔ حالات کے مطابق زکوٰۃ اپنے طور پر بھی ادا ہو سکتی ہے۔ ٹیکس متعلقہ محکمے اور اس کی مقرر کردہ برانچ کے بغیر ادا نہیں کیا جاسکتا۔

۵۔ زکوٰۃ کے مصارف اللہ تعالیٰ کے مقرر کردہ ہیں۔ ٹیکس حکومت جہاں چاہے خرچ کر سکتی ہے

۶۔ زکوٰۃ مخلص مسلمان خوشی سے ادا کرتے ہیں انہیں اس کے بدلے گناہوں کی معافی

کا یقین، دنیا میں لذت اور سکون حاصل ہوتا ہے۔ اس کے مقابلے میں ٹیکس ایک بوجھ اور اس کی ادائیگی میں ناپسندیدگی کے جذبات غالب ہوتے ہیں۔

۷۔ ٹیکس ہر چیز پر لگایا جاسکتا ہے لیکن زکوٰۃ سے جو چیزیں مستثنیٰ ہیں ان پر زکوٰۃ لگانا

حرام ہے۔ خلیفہ وقت بھی ایسا نہیں کر سکتا۔ مثلاً رہائشی مکان، ذاتی استعمال کی

سواریاں، گھریلو سامان وغیرہ۔

۸۔ زکوٰۃ کی شرح ہر علاقے، زمانے میں ایک ہی حساب سے ہے۔ ٹیکس علاقائی حالات اور حکمرانوں کے مزاج کے مطابق بدلتے رہتے ہیں۔

کیا زکوٰۃ کے علاوہ ٹیکس جائز ہے؟

قرآن مجید نے زکوٰۃ کے آٹھ مصارف ذکر فرمائے ہیں اس لسٹ میں کمی و بیشی کرنا کسی عالم دین اور حکومت کا اختیار نہیں جبکہ یہ حقیقت ہے کہ ان اخراجات کے علاوہ بے شمار ایسی ضروریات اور اخراجات ہیں جن کو پورا کرنے کے لئے حکومت کو مزید سرمایہ کی ضرورت ہے پھر تمدنی ترقی، انفرادی اور اجتماعی سہولیات، انتظامی امور کی وسعت کے لئے مزید ٹیکس لگائے بغیر چارہ کار نہیں۔ آج سے ایک صدی پہلے بجلی، سوئی گیس، منڈی سے دیہات تک پختہ سڑکیں اور گھر گھر پانی پہنچانے کا خیال نہیں کیا جاسکتا تھا اب ان سہولتوں کے بغیر شہروں میں زندگی گزارنے کا تصور بھی نہیں کیا جاسکتا۔ جب عوام ان سہولتوں سے مستفید ہوں گے تو انہیں ان کا معاوضہ بھی ادا کرنا پڑے گا۔ ہاں اس حقیقت سے انکار ممکن نہیں کہ یہ معاوضہ (BILLS) اتنے ہی ہونے چاہئیں جتنا صارفین ان چیزوں کا استعمال کرتے ہیں۔ سیاسی بنیادوں پر بلا ضرورت محکمانہ بھرتی، افسروں کی عیاشی، چوروں سے عدم وصولی کا بوجھ عوام پر ڈالنا یہ پرلے درجے کا ظلم ہے۔ اسلام ایسی معاشرت اور ان مظالم کی ہرگز اجازت نہیں دیتا اگر سرکاری انتظامیہ کا معیار زندگی عوام کے رہن سہن سے ہم آہنگ ہو جائے، کسی منصوبے کے اخراجات پورے ہوتے ہی وہ ٹیکس ختم کر دیا جائے تو لوگ خوشی سے ٹیکس ادا کرنے کے لئے تیار ہو جائیں۔ بغیر وجہ حکومت کو ٹیکس لگانے کا کوئی اختیار نہیں۔ علمائے اسلام ایسے ٹیکسوں کی ہمیشہ مخالفت کرتے رہے ہیں۔ شام کے حکمران سلطان

ظاہر بھرس نے تاتاریوں کا مقابلہ کرنے کے لئے ٹیکس لگانے کا ارادہ کیا تو اس نے دمشق کے علما سے فتویٰ طلب کیا، اکثر علما نے مصلحت و ضرورت کے پیش نظر سلطان کو ٹیکس لگانے کی اجازت دے دی۔ اس وقت مشہور محدث امام نووی موجود نہیں تھے۔ بعد ازاں بادشاہ نے انہیں بلوایا اور فتویٰ پر دستخط کرنے کی درخواست کی۔ حضرت الامام نے دستخط کرنے سے انکار کر دیا۔ حاکم وقت نے انکار کی وجہ دریافت کی تو امام محترم نے فرمایا تم صرف فوجی افسر تھے اور تمہارے پاس کچھ نہیں تھا آج تمہارے پاس ایک ہزار ذاتی غلام اور ہر غلام کے پاس درہم و دینار کے ڈھیر لگے ہوئے ہیں اور پھر تم دوسو لوٹڈیوں کے مالک ہو ہر لوٹڈی زیورات سے لدی ہوئی ہے۔ یہ سارا مال پہلے سرکاری خزانے میں جمع کرواؤ اور اس کے بعد تمہیں عوام سے ٹیکس لینے کا حق پہنچتا ہے۔

عشر

وَهُوَ الَّذِي أَنْشَأَ جَنَّاتٍ مَّعْرُوسَاتٍ وَغَيْرَ مَعْرُوسَاتٍ وَالنَّخْلَ وَالزَّرْعَ مُخْتَلِفًا أَكْلُهُ وَالزَّيْتُونَ وَالرُّمَّانَ مُتَشَابِهًا وَغَيْرَ مُتَشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ۝ (الانعام ۱۳۱، ۸۰)

”وہ اللہ ہی ہے جس نے طرح طرح کے باغ اور تانستان اور نخلستان پیدا کئے، کھیتیاں اگائیں جن سے قسم قسم کے پھل حاصل ہوتے ہیں، زیتون اور انار کے درخت پیدا کئے جن کے پھل صورت میں مشابہ اور مزے میں مختلف ہوتے ہیں۔ کھاؤ ان کی پیداوار جبکہ یہ پھلیں اور اللہ کا حق ادا کرو جب ان کی فصل کاٹو اور حد سے نہ گزرو کہ اللہ حد سے گزرنے والوں کو پسند نہیں کرتا۔“

عشر کا معنی ہے کسی چیز کا دسواں حصہ جس طرح سونا، چاندی، نقدی اور جانور میں زکوٰۃ فرض ہے اسی طرح زمین کی پیداوار میں عشر کی صورت میں زکوٰۃ فرض قرار دی گئی لیکن عشر اور زکوٰۃ میں بنیادی فرق یہ ہے

۱۔ جس زمین کو نہریا ٹیوب ویل وغیرہ سے سیراب کیا جائے اس کی فصل کا نصف عشر (بیسواں حصہ) غربا میں تقسیم کرنا ہوگا۔

۲۔ جو زمین بارش کے ذریعے سیراب ہو (بارانی) اس فصل کا عشر (دسواں حصہ) غربا میں تقسیم کرنا ہوگا۔

۳۔ زکوٰۃ سال میں ایک دفعہ جب کہ عشر فصل اور باغات کے پھل پر منحصر ہے۔ اگر باغ اور فصل سال میں دو مرتبہ ہوگی تو سال کی بجائے دو مرتبہ عشر ادا کرنا ہوگا۔

۴۔ عشر میں زمین کا مالک ہونا ضروری نہیں۔

۵۔ جس کو زکوٰۃ دینا جائز ہے اسے عشر بھی جس یا نقدی کی صورت میں ادا کیا جا سکتا ہے۔

۶۔ سبزیات میں عشر کی بجائے ان کی سالانہ آمدنی کی بچت پر زکوٰۃ ہوگی۔

۷۔ شہد اور دیگر فصلوں پر بھی عشر ہوگا۔

صدقۃ الفطر

فطر کا معنی ہے روزہ کھولنا کیونکہ اس صدقہ کو رمضان کے ساتھ منسلک کیا گیا ہے اس لئے نبی مکرم ﷺ نے اس کا نام صدقۃ الفطر قرار دیتے ہوئے اس کا مقصد یہ بیان فرمایا کہ صدقۃ الفطر سے رمضان کی کوتاہیاں معاف ہونے کے ساتھ غربا اور مساکین کے خورد و نوش کا انتظام ہوتا ہے۔ اسلام کا تقاضا ہے کہ امر از زندگی کے سفر میں غربا کو

ساتھ لے کر چلیں۔ بالخصوص خوشی کے موقع پر کمزور لوگوں کو یاد رکھنا دین کا مطالبہ ہے یہی عقیقہ اور صدقۃ الفطر کا فلسفہ ہے۔

عَنْ ابْنِ عَبَّاسٍ قَالَ فَرَضَ رَسُولُ اللَّهِ زَكَاةَ الْفِطْرِ طُهْرَةً لِلصَّائِمِ مِنَ اللِّغْوِ وَالرَّفَثِ وَطَعْمَةً لِلْمَسَاكِينِ فَمَنْ آذَاهَا قَبْلَ الصَّلَاةِ فَهِيَ زَكَاةٌ مَقْبُولَةٌ وَمَنْ آذَاهَا بَعْدَ الصَّلَاةِ فَهِيَ صَدَقَةٌ مِنَ الصَّدَقَاتِ. (رواه احمد وابن ماجه، حسن)

”حضرت عبداللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا صدقۃ فطر روزے دار کو بے ہودگی اور فحش باتوں سے پاک کرنے اور محتاجوں کو کھانے کا انتظام کرنے کے لئے فرض کیا گیا ہے۔ جس نے نماز عید سے پہلے صدقۃ فطر ادا کیا اس کا صدقۃ فطر ادا ہو گیا اور جس نے نماز عید کے بعد ادا کیا اس کا صدقۃ فطر عام صدقۃ لشمار ہوگا۔ گویا کہ اس صدقہ سے روزوں کی کوتاہیوں کی تلافی نہ ہو سکے گی۔

عَنْ ابْنِ عُمَرَ أَنَّ رَسُولَ اللَّهِ فَرَضَ زَكَاةَ الْفِطْرِ مِنْ رَمَضَانَ عَلَى النَّاسِ صَاعًا مِنْ تَمْرٍ أَوْ صَاعًا مِنْ شَعِيرٍ عَلَى كُلِّ حُرٍّ أَوْ عَبْدٍ ذَكَرَ أَوْ نَتْنِي مِنَ الْمُسْلِمِينَ (مفق علیہ)

”حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے توڑ رمضان کا صدقۃ فطر ایک صاع کھجور یا ایک صاع جو غلام، آزاد مرد، عورت، چھوٹے بڑے ہر مسلمان پر فرض کیا ہے۔“

عَنْ نَافِعٍ فَكَانَ ابْنُ عُمَرَ يُعْطَى عَنِ الصَّغِيرِ وَالْكَبِيرِ حَتَّىٰ إِنْ كَانَ لِيُعْطَىٰ عَنِ بَنِيهِ وَكَانَ ابْنُ عُمَرَ يُعْطِيهَا الَّذِينَ يَقْبَلُونَهَا وَكَانُوا يُعْطَوْنَ قَبْلَ الْفِطْرِ بِيَوْمٍ أَوْ يَوْمَيْنِ. (بخاری)

حضرت نافع رضی اللہ عنہ سے روایت ہے کہ عبداللہ بن عمر رضی اللہ عنہما گھر کے چھوٹے بڑے تمام افراد کی طرف سے صدقۃ فطر دیتے تھے حتیٰ کہ میرے بیٹوں کی طرف سے بھی دیتے تھے

اور عبد اللہ بن عمر رضی اللہ عنہما ان لوگوں کو دیتے تھے جو مستحق ہوتے تھے اور عید الفطر سے ایک یا دو دن پہلے دیتے تھے۔ آپ نے گھر کے ہر فرد چاہے اس نے کسی معذوری کی وجہ سے ایک روزہ بھی نہ رکھا ہو اس پر بھی صدقۃ الفطر کو واجب قرار دیا۔ اس لئے گھریلو ملازم اور چھوٹے بچوں کا صدقۃ الفطر بھی ایک صاع کے برابر ادا کرنا چاہیے۔ صاع کا وزن ڈھائی کلو گرام کے برابر لگایا گیا ہے۔

زکوٰۃ کے فوائد

۱۔ سالانہ حساب و کتاب کا اہتمام

اسلام بے خبری، بدنظمی اور دنیا سے عدم دلچسپی کا نام نہیں وہ تو باخبر رہنے، منظم اور اپنی ذمہ داریوں کے حوالے سے معاملات میں گہری دلچسپی لینے کی تعلیم دیتا ہے یہ ذمہ داریاں دین کے حوالے سے ہوں یا دنیاوی امور کے متعلق، شریعت کا مقصد یہ ہے کہ آنکھیں کھول کر اپنی ذمہ داریوں کو پہچانتے ہوئے انہیں نبھانے کی کوشش کرو۔ خاص کر کاروبار کا تقاضا ہے کہ اس پر پوری محنت اور توجہ مبذول کی جائے۔ سستی اور عدم دلچسپی سے خسارہ ہی نہیں اکثر اوقات اصل سرمایہ ہی ضائع ہو جاتا ہے۔ زکوٰۃ میں کاروباری حکمت یہ بھی ہے کہ مسلمان زکوٰۃ کے حوالے سے ہر سال حساب و کتاب کریں کہ انھیں انفرادی، ملکی اور بین الاقوامی سطح پر پتہ چل سکے کہ ان کی معیشت کس سطح پر قائم ہے۔ تاکہ سال میں انہوں نے کیا کھویا اور کیا پایا کا اندازہ ہو سکے۔

۲۔ ارتکازِ دولت کا خاتمہ

نظام معیشت کو ناہمواری کے ناسور سے محفوظ رکھنے اور ارتکازِ دولت کے مستقل علاج کے لئے اسلامی قانون معیشت سے زیادہ کوئی نظام کامیاب نہیں ہو سکتا۔ صدقہ و زکوٰۃ

اور وراثت کی تقسیم سے تدریجاً جاگیرداری نظام کا خاتمہ، دولت کی منصفانہ تقسیم کا جامع اور مستقل نظام جاری کیا گیا ہے۔ تاکہ دولت چند لوگوں کے ہاتھوں جمع نہ ہو سکے اس نظام کے ذریعے غریب کو غریب تر ہونے سے بچایا جاسکے۔ اس طرح غریب کی بنیادی ضرورتیں پوری کرنے کا اہتمام کرتے ہوئے ارتکاز دولت کا علاج کیا گیا ہے۔

۳۔ تزکیہ اور برکات

نبوت کے بنیادی عناصر اور اجزا میں اہم ترین ایک جزو یہ ہے کہ ہر اعتبار سے فرد، معاشرے اور تمام شعبہ ہائے زندگی کا تزکیہ کیا جائے۔

معاشیات کا تزکیہ یہ ہے کہ اسے رزقِ حلال کے اصولوں پر استوار رکھتے ہوئے صدقہ و خیرات اور سال بھر کی جمع شدہ رقم میں باقاعدہ زکوٰۃ کی ادائیگی کا التزام کیا جائے۔ اس سے مال دار کا مال پاک اور معاشرے کو غربت سے نجات اور ضمیر کا تزکیہ اور دل کو تسکین اور لذت محسوس ہوتی ہے۔ اور آدمی بخل اور دولت کے تکبر و غرور سے پاک ہو جاتا ہے۔

وَسَيُجَنَّبُهَا الْأَتْقَى ۝ الَّذِي يُؤْتِي مَالَهُ يَتَزَكَّى ۝ وَمَا لِأَحَدٍ عِنْدَهُ مِنْ نِعْمَةٍ تُجْزَى ۝ إِلَّا ابْتِغَاءَ وَجْهِ رَبِّهِ الْأَعْلَى ۝ وَلَسَوْفَ يَرْضَى ۝ (اللیل ۷ تا ۱۲ پ ۳۰)

”وہ نہایت پرہیزگار ہے جو پاکیزہ ہونے کی خاطر اپنا مال دیتا ہے۔ اس پر کسی کا کوئی احسان نہیں ہے جس کا بدلہ اسے دینا ہو۔ وہ تو صرف اپنے رب کی رضا جوئی کے لئے کام کرتا ہے اور ضرور وہ اس سے خوش ہوگا۔“

تزکیہ کے ساتھ ہی مال میں برکت پیدا ہوتی ہے کیونکہ لفظ زکوٰۃ کا معنی پاکیزگی اور اضافہ کے ہیں۔ نبی محترم ﷺ کا ارشاد گرامی ہے۔

عَنْ أَبِي هُرَيْرَةَ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم مَا نَقَصَتْ صَدَقَةٌ مِنْ

مال (مسلم باب الصدقة)

”حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا صدقہ سے مال میں کمی نہیں ہوتی۔“

۴۔ غربت کا تدارک

دین دار طبقے کی اکثریت نے غربت کو اللہ تعالیٰ کی تقدیر سمجھ کر قبول کر رکھا ہے۔ اس کے برعکس سوچنا وہ خدائی تعلیم کے خلاف سمجھتے ہیں۔ جب کہ اس کے تدارک کی کوشش نہ کرنا پرلے درجے کی جہالت اور غریب کو اس کے حال پر چھوڑ دینے کے مترادف ہے۔ آپ نے غریب کو کلباڑا خرید کر جنگل سے لکڑیاں لاکر شہر میں فروخت کرنے کا حکم دیا۔ گویا کہ غربت کے خلاف بھرپور طریقہ سے کوشش کر کے اپنے حالات کو بدلنے کی تلقین ہے۔ جو لوگ کوشش کے باوجود یا گردش ایام کی وجہ سے پس ماندگی کا شکار ہوتے ہیں ان کی ضروریات کو پورا کرنے کے لئے اسلام نے امیروں کی دولت میں ایک مخصوص حصہ مقرر کر کے اس کو غربا کا حق قرار دیتے ہوئے اس کو اسلام کے بنیادی ارکان میں شمار کیا ہے۔

۵۔ باہمی محبتوں کا فروغ

دکھی اور حاجت مندوں کے ساتھ میٹھے بول ہی نہیں اسلام عملی ہمدردی کے لیے مستقل منصوبہ پیش کرتا ہے۔ میٹھی گفتگو غریب کے لیے وقتی طور پر تسکین کا باعث تو ہے لیکن اس کی ضروریات اس سے پوری نہیں ہو سکتیں اگر آپ وسائل ہوتے ہوئے بھی اس کی مدد نہیں کریں گے تو آپ کی پارسائی اسے زیادہ دیر متاثر نہیں رکھ سکتی۔ آہستہ آہستہ اس کا دل آپ سے دور ہوتا جائے گا۔ دلوں کی نفرت ہی باہمی رنجشوں اور معاشرے

کی توڑ پھوڑ کا باعث ہو کرتی ہے اس لیے آپ کا ارشاد ہے کہ جس شخص کا پڑوسی بھوکا سویا رہے اور دوسرے نے علم اور وسائل ہوتے ہوئے اسے کھانا نہیں کھلایا تو اس کا اللہ اور آخرت پر ایمان نہیں سمجھا جائے گا۔ اس اعتبار سے زکوٰۃ و صدقات باہمی محبتوں کے فروغ کا موثر ترین ذریعہ اور ہمدردی کا سرچشمہ ہے۔

۶۷۔ مصائب سے نجات

صدقہ و خیرات کے بارے میں نبی اکرم ﷺ کا ارشاد یہ ہے کہ اس سے مصائب و آلام سے نجات ملتی ہے۔ اس لئے کہ مختیر حضرات کے تعاون کی وجہ سے غریبوں، معذوروں، بیماروں اور مجبور لوگوں کو مالی، جسمانی، روحانی اور دیگر مشکلات سے نجات ملتی ہے اس کے بدلے اللہ تعالیٰ مختیر لوگوں کی بھی مشکلات آسان فرمادیتے ہیں۔

مگر کئی صاحب ثروت حضرات اس ارشاد کی روشنی میں عام صدقہ و خیرات تو کرتے ہیں لیکن باقاعدہ حساب و کتاب سے زکوٰۃ ادا نہیں کرتے بلاشبہ انہیں عام صدقات کا فائدہ پہنچتا ہے لیکن فرض کی عدم ادائیگی کی وجہ سے وہ اللہ کے نافرمان اور اس کے حقیقی اور دائمی فضل و کرم سے محروم رہتے ہیں۔ جو زکوٰۃ کی ادائیگی سے ان کے نصیب میں ہونا چاہیے تھا۔ اللہ تعالیٰ کی بارگاہ میں اس کے عائد کردہ فرائض کے بعد ہی نفلی عبادات کا ثواب ملتا ہے اس لیے زکوٰۃ کی ادائیگی سے بے شمار مالی، روحانی اور جسمانی پریشانیوں سے نجات ملتی ہے۔

إِنَّ الصَّدَقَةَ لَتُطْفِئُ غَضَبَ الرَّبِّ وَ تَدْفَعُ مِيتَةَ السُّوءِ (باب فضل الصدقة، مشکوٰۃ)

”صدقہ اللہ تعالیٰ کے غضب کو ٹھنڈا کرتا ہے اور بری موت سے بچاتا ہے۔“

۷۔ عملی شکر یہ

اللہ تعالیٰ انسان کو بے شمار نعمتوں اور ان گنت انعام واکرام سے نوازتا ہے۔ اس کا شکر انتہائی ضروری ہے۔ جس طرح نعمتیں مختلف شکلوں میں ہیں اسی طرح ان کے شکرانہ کی مختلف صورتیں مقرر فرمائیں۔ جسم اور اس کی توانائی کا شکرانہ نماز روزے کی صورت میں جب کہ سیم و زر کے تشکر کے لئے قربانی، حج، اور زکوٰۃ و صدقات کی ادائیگی کا حکم دیا گیا ہے۔ اپنے مال میں سے سال کے بعد ایک متعین حصہ اللہ کی رضا کے لیے نکالنا زکوٰۃ کہلاتا ہے اور یہ مال کا عملاً شکر یہ ادا کرنا ہے۔ جس کا انعام یہ ہے

لَا نَشْكُرُكُمْ لَا زَيْدٌ نَّكْمُمْ (ابراہیم ۷۔ پ ۱۳)

”اگر تم شکر کا رویہ اپناؤ گے تو مزید عنایت پاؤ گے۔“

زکوٰۃ کا معنی بھی اسی ارشاد کے تابع ہے کیونکہ لفظ زکوٰۃ کا معنی مال میں اضافہ اور دوسرا مفہوم مال و جان میں تزکیہ کا ترجمان ہے۔

أَنْفِقْ يَا ابْنَ آدَمَ أَنْفِقْ عَلَيْكَ (باب النفقة، مسلم)

”اے ابن آدم! تم دوسروں پر خرچ کرو تم پر بھی خرچ کیا جائے گا۔“

۸۔ خدائی انشورنس

طبع انسانی میں یہ بات ہمیشہ موجود رہتی ہے کہ اسے آنے والے کل کے لیے کچھ جمع کرنا چاہیے۔ کیونکہ آج وہ صحت مند اور باروزگار ہے نامعلوم آنے والے وقت میں اس کے ساتھ کیا حادثہ پیش آجائے اس فکر کی بنا پر آدمی کچھ نہ کچھ بچا کر رکھنے کا عادی ہے تاکہ کل خود اور اس کے اہل و عیال مستفید ہو سکیں۔ اس طرح کی انشورنس کے لیے دنیا میں بے شمار سکیمنیں جاری ہیں۔ مسلمان کا جب یہ عقیدہ ہے کہ یہ دنیا عارضی ہے اور موت کے بعد لامحدود زندگی کا آغاز ہونے والا ہے اور اس کا انحصار اعمال کے نتائج پر ہوگا تو صحیح فہم و فراست کا تقاضا ہے کہ آدمی اُس جہاں کے لیے ضرور اہتمام کرے

جس کی کوئی انتہا نہیں۔ اسی انشورنس کی بنیاد پر ہی اسے آخرت کی مراعات میسر ہوں گی گویا کہ صدقہ و خیرات آدمی کے لیے خدائی انشورنس کی حیثیت رکھتے ہیں۔ اس انشورنس کی گارنٹی اللہ تعالیٰ نے عطا فرمائی۔

۹۔ امہ کا بیت المال

الزَّكْوَةُ فَظَنْطَرَةُ الْإِسْلَامِ (باب الزکوٰۃ، مشکوٰۃ)

”زکوٰۃ اسلام کا خزانہ ہے۔“

اسلام نے فرد کو ذاتی اور انفرادی آزادی دیتے ہوئے اجتماعی زندگی کا حکم دیا ہے۔ کیونکہ انفرادی کوششیں کتنی ہی موثر اور ثمر آور ہوں وہ اجتماعی جدوجہد اور ان کے نتائج کے برابر نہیں ہو سکتیں۔ انفرادی معاملات شخصی کاوش سے حل ہو سکتے ہیں لیکن اجتماعی مسائل کا حل فرد کے بس کا روگ قرار نہیں دیا جاسکتا۔ بالخصوص اجتماعی مالی مشکلات اگر ان کا حل اپنے اپنے انداز سے کرنے کی کوشش ہوگی تو نہ صرف مسائل پر قابو نہیں پایا جاسکے گا بلکہ اس صورت سے معاشرے میں گداگری میں اضافہ ہوتا چلا جائے گا۔

بیت المال نہ ہونے کے اخلاقی اور معاشی نقصانات

قرآن حکیم مقاصد زکوٰۃ بیان کرتے ہوئے فلسفہ زکوٰۃ بھی نمایاں کرتا ہے کہ جہاں ادائے زکوٰۃ سے صاحب زکوٰۃ کا مال پاک ہوتا ہے وہاں اس کے نفس پر پڑنے والی آلائشوں یعنی بخیلی اور تنگ دلی کا صفایا اور رعونت و نخت کا خاتمہ ہوتا ہے۔

وَسَبِّحْنَاهَا الْاَتَّقَىٰ ۝ الَّذِي يُؤْتِي مَالَهُ يَتَزَكَّىٰ ۝ (البلد ۱۸۰، پ ۳۰)

”اس متقی کو جہنم سے بچالیا جائے گا جس نے پاک ہونے کی خاطر اپنا مال خرچ کیا۔“
انفرادی طور پر فریضہ زکوٰۃ ادا کرنے والے شخص میں نرگسیت اور اپنائیت کی وہ بیماریاں اور جراثیم پیدا ہو جاتے ہیں جو ختم ہونے کی بجائے بسا اوقات مزید بڑھ

جاتے ہیں جس کو دیکھنے والا بڑی آسانی سے اندازہ کر سکتا ہے۔ آج کتنے لوگ ہیں جو یہ تمنا اور خواہش رکھتے ہیں کہ لوگ ان کی چوکھٹ پر حاضری دیں اور جب وہ خود کسی مجلس میں جائیں تو ان کو وی۔ آئی۔ پی کا درجہ دیا جائے۔ ان کے چہروں کے خطوط اس خواہش کی چغلی کھار ہے ہوتے ہیں اور ایسے لوگ مجبوروں اور حاجت مندوں کو اپنے درو دیوار کی بار بار دفعہ زیارت پر مجبور کرتے ہیں۔ اگر بیت المال قائم ہو جائے تو پھر زکوٰۃ دینے اور لینے والے ان بیماریوں سے یک دم محفوظ و مامون ہو جائیں گے کیونکہ جو نہی یہ رقم بیت المال میں داخل ہوگی اور اسلام کا خزانہ قرار پائے گی تو اس پر دولت مند کا حق نہیں ہوگا بلکہ غریب اور سائل ہی اس کا حق دار ٹھہرے گا جس کو پورے احترام و اکرام کے ساتھ بیت المال سے حق ملے گا۔ اگر ہم چاہتے ہیں کہ دینے والا ان نجاستوں اور لینے والا ان خباثوں سے بچ جائے تو پھر بیت المال کا قیام ناگزیر ہی نہیں بلکہ فرض اور لازم ہو جاتا ہے۔

☆☆☆

- ۱۔ بیت المال میں مال جمع ہونے کے بعد کسی کی اجارہ داری نہیں ہوگی۔
- ۲۔ بیت المال میں صدقہ و زکوٰۃ جمع کروانے والا نرگسیت اور انانیت سے محفوظ ہو جاتا ہے۔
- ۳۔ زکوٰۃ جمع کروانے کے بعد نمود و نمائش سے بچنا آسان ہوتا ہے۔
- ۴۔ مجبور اور معذور لوگ مخیر حضرات کی کوٹھیوں کے طواف سے بچ جاتے ہیں۔
- ۵۔ دینے والا اخلاقی نجاستوں سے پاک اور لینے والا ان خباثوں سے مامون رہے گا
- ۶۔ بیت المال سے حق دار کو اس کا حق ملنا زیادہ آسان ہوا کرتا ہے۔
- ۷۔ جس طرح نماز باجماعت کا ثواب زیادہ ہے اس طرح زکوٰۃ بیت المال میں جمع کروانے کا ثواب زیادہ ہے۔

زکوٰۃ کے بارے میں غیر مسلموں کے تاثرات

تھامس آرنلڈ اپنی تصنیف دعوتِ اسلام میں لکھتے ہیں کہ نظامِ زکوٰۃ اسلام کا ایک دینی فریضہ ہے جو بڑی لطافت سے اسلامی معاشرے میں اخوت اور بھائی چارہ پیدا کرتا ہے، جس میں ہر رنگ و نسل کے مسلمان برابر ہیں اور ایک نیا مسلمان ہونے والا شخص اسلام قبول کرتے ہی وہی مرتبہ حاصل کر لیتا ہے جو ایک قدیم مسلمان کا حق ہے۔ بلاشبہ نظامِ زکوٰۃ ایک منفرد اور بے مثل نظام ہے۔

ایک اور مستشرق لیوڈروش کہتا ہے:

”اسلام دو عالمی اجتماعی مسائل کا حل پیش کرتا ہے۔ اولاً ایک نظامِ اخوت قائم کر کے اجتماعیت تشکیل دیتا ہے۔ ثانیاً زکوٰۃ فرض قرار دے کر اغنیاء کے مال میں فقراء کا حق متعین کر دیتا ہے۔ یہاں تک کہ اگر اغنیاء نہ دیں تو حکومت زبردستی لے سکتی ہے“۔ (علامہ قرضاوی)

ایک مصنف کہتا ہے:

”زکوٰۃ ایک دینی اور لازمی ٹیکس ہے، ایک اجتماعی معاشی نظام ہے جس میں فقراء کی مدد ہوتی ہے اور مستقل طور پر ان کی دست گیری کی جاتی ہے۔ تاریخِ انسانیت میں اسلام نے سب سے پہلے یہ انوکھا اور منفرد نظام وضع کیا ہے کہ ایک ٹیکس عائد کیا جو عملاً اربابِ ثروت سے لیا جاتا ہے اور فقراء میں تقسیم کیا جاتا ہے اور ایک اجتماعی دائرہ میں امت کی وحدت قائم ہو جاتی ہے جس سے اسلامی نظام ایک ایسی اساس پر قائم ہوتا ہے جس میں نفرت و حسد نہیں ہوتا“۔

فرانسیسی مستشرق ماسیناں کہتا ہے:

”اسلام نے اپنائے معاشرہ کی کفالت کا اجتماعی اصول دے کر صحیح معنی میں نظام مساوات قائم کی ہے اور زکوٰۃ عائد کی ہے جسے ہر شخص بیت المال کو ادا کرتا ہے جس سے تمام بنیادی ضرورتوں کی تکمیل ہوتی ہے اور انفرادی ملکیت اور تجارتی سرمایہ کاری کی توثیق ہوتی ہے، ربا کا خاتمہ ہوتا ہے اور بالواسطہ بینکوں سے نجات ملتی ہے اور اس طرح ایک ایسا معاشی نظام تشکیل پاتا ہے جو سرمایہ داری اور اشتراکیت کے درمیان ایک نظام عدل کی صورت میں ابھرتا ہے۔“ (علامہ قرضاوی)

ایک اطالوی مصنفہ فاعلیری لکھتی ہے:

”تقریباً تمام مذاہب نے صدقات کی اخلاقی اور اجتماعی اہمیت واضح کی ہے لیکن یہ شرف اسلام ہی کو حاصل ہے کہ اس نے صدقات کے فضائل بیان کرنے پر اکتفا نہیں کیا بلکہ اسے حکماً اور عملاً نافذ کر دیا کہ ہر شخص اپنی ثروت اور دولت میں سے ایک حصہ فقراء محتاجوں اور ضرورت مندوں کے لئے ادا کرے اور اپنے نفس کو بخل سے پاک کر کے الہی کفالت کے نظام میں شریک ہو جائے۔“

بعض مصلحین امت کی آراء

مستشرقین کے خیالات ذکر کرنے کے بعد اب ہم بعض مسلمان مصلحین کی آراء بھی ذکر کرتے ہیں، شاید ان کی آراء ہدایت اور موعظت کا ذریعہ بن جائیں۔

علامہ سید رشید رضا فرماتے ہیں کہ اسلام فرضیت زکوٰۃ میں تمام مذاہب سے ممتاز ہے۔ اگر مسلمان نظام زکوٰۃ قائم کر لیں تو ان کے رزق میں برکت ہو اور مسلم معاشرے میں کوئی نادار اور مفلس نہ رہے۔ لیکن مسلمانوں نے خود اپنے اوپر زیادتی کی ہے کہ نظام زکوٰۃ کو معطل کر دیا اور تمام اقوام عالم میں سیاسی اور مالی لحاظ سے پست

ہو گئے، حکومت بھی گئی اور عزت بھی ختم ہوئی اور مسلمان اپنی اولاد کی تربیت کے لئے بھی غیروں کے محتاج ہو گئے۔ اب ہم اپنے بچوں کو علم و تربیت کے حصول کے لئے عیسائی مشنری اسکولوں میں بھیجتے ہیں اور ان کے ملی روابط منقطع کر کے انہیں غیروں کا غلام بنا دیتے ہیں۔ ہمارے مسلمان کہتے ہیں کہ ہمارے پاس اتنے وسائل نہیں ہیں کہ ہم ایسے سکول کھولیں۔ میں کہتا ہوں کہ مسلمانوں کے پاس دین و عقل اور ہمت و غیرت نہیں ہے حالانکہ دوسری اقوام تو اپنی فہم و فراست سے اس نتیجہ پر پہنچیں کہ اجتماعی خیر کے لئے سب مل کر مصارف کریں جبکہ مسلمانوں کو خدا نے حکم دیا ہے لیکن مسلمان اسی ذلت پر راضی ہیں کہ غیروں ہی کے دست نگر بنے رہیں، اور خود اپنے آپ کو فراموش کئے رہیں تاکہ اللہ تعالیٰ بھی اپنی رحمتیں ان سے دور رکھے۔

اب داعیان اصلاح کا فریضہ یہ ہے کہ وہ حصولِ زکوٰۃ کی ایک تنظیم قائم کریں جسے اولاً اس تنظیم کے منسلکین ہی کی فلاح پر صرف کیا جائے اور اس امر کو ملحوظ رکھا جائے کہ نظام اسلام کو از سر نو برپا کرنے کی مساعی پر صرف کرنا فی سبیل اللہ کے دائرے میں آتا ہے، اسی طرح دعوت اسلام اور اسلام پر بیرونی حملوں کی مدافعت بھی زکوٰۃ کا مصرف ہے۔

”اسلام کی عظمت و تقدیس کی بحالی کے لئے ناگزیر ہے کہ نظامِ زکوٰۃ بحال کیا جائے اگر نظامِ زکوٰۃ قائم ہو جائے تو اسلام کو مزید قوت حاصل ہوگی اور مسلمانوں کو کافروں کی غلامی سے نجات دلائی جاسکے گی۔“ (قرضادی)



صدقہ و زکوٰۃ کی انفرادی برکات

✓ وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ
وَالْأَرْضِ وَلَكِن كَذَّبُوا فَأَخَذْنَهُم بِمَا كَانُوا يَكْسِبُونَ ۝
(الاعراف ۹۶، ۹۷)

”اگر بستیوں کے لوگ ایمان لاتے اور تقویٰ کی روش اختیار کرتے تو ہم ان پر آسمان اور زمین سے برکتوں کے دروازے کھول دیتے مگر انہوں نے جھٹلایا، لہذا ہم نے اس بری کمائی کے سبب سے انہیں پکڑ لیا۔“

حضرت عبدالرحمن بن عوف رضی اللہ عنہ دوسرے مہاجرین کی طرح بے خانماں ہو کر مدینہ میں آئے تو مواخاتی بھائی کی پیش کش سے معذرت کرتے ہوئے انہوں نے کہا بس مجھے یہاں کے کاروباری حالات اور منڈی کی معلومات سے آگاہ کیا جائے۔ تب وہ خالی ہاتھ بازار گئے لیکن ایک زمانہ ایسا آیا کہ وہ ایک ایک مجلس میں لاکھوں روپے غرباء اور مساکین پر خرچ کئے دیتے تھے۔ اور جب وہ دنیا سے رخصت ہوئے تو مکانات اور رقبہ جات کے علاوہ ان کے پاس ایک کروڑ کی نقدی موجود تھی۔ (التجارة فی الاسلام)

حضرت طلحہ رضی اللہ عنہ کا واقعہ اس سے بھی زیادہ تعجب خیز ہے۔ ایک شام مسجد نبوی صلی اللہ علیہ وسلم میں ایک اجنبی نماز پڑھ رہا تھا نبی محترم صلی اللہ علیہ وسلم نے اس کے کھانے کا انتظام کرنا چاہا پہلے اپنے گھر پیغام بھیجا لیکن کھانے کی کوئی چیز موجود نہیں تھی پھر مجلس میں موجود لوگوں کی توجہ اس جانب دلائی تو حضرت طلحہ اس مہمان کو اپنے ساتھ لیجاتے ہیں۔ گھر جا کر معلوم ہوا کھانا تو بمشکل ان کے لیے ہی کافی ہوگا فوراً ان کے دماغ میں ایک تجویز آئی جب دونوں نے کھانا شروع کیا تو حضرت طلحہ رضی اللہ عنہ کی بیوی نے روشنی گل کر دی اس طرح مسافر نے کھانا سیر ہو کر

کر رکھایا اور حضرت طلحہ رضی اللہ عنہ یوں چپا کے مار کر اسے یہ باور کرواتے رہے کہ وہ عرب کے دستور کے مطابق مہمان کے ساتھ کھانا کھا رہے ہیں اس اخلاص اور مسلسل جفاکشی اور اللہ کی راہ میں بے پناہ صدقہ و خیرات کی وجہ سے حضرت طلحہ رضی اللہ عنہ جب اس دنیا سے رخصت ہوئے تو مکہ، مدینہ، بصرہ اور کوفہ میں کئی مکانات کے مالک ہونے کے ساتھ لاکھوں روپے ورثا کے لئے چھوڑ کر گئے۔ (قرضادی)

زکوٰۃ کے اجتماعی ثمرات

ایک وقت وہ تھا کہ جب غزوہ احد کے شہداء کو دفن کرنے کا وقت آیا تو ان کے مقدس اجسام ڈھانپنے کے لئے مسلمانوں کے پاس کفن کا کپڑا بھی موجود نہیں تھا۔ سر ڈھانپتے تو پاؤں ننگے ہو جاتے، پاؤں چھپاتے تو چہرہ کھل جاتا تھا۔ اس حالت میں آپ صلی اللہ علیہ وسلم نے حکم دیا کہ پاؤں گھاس سے اور چہرہ کفن سے ڈھانپ دیئے جائیں۔ غزوہ خندق کے وقت آپ صلی اللہ علیہ وسلم اور آپ کے صحابہ نے کمریں سیدھی رکھنے کے لئے پیٹوں پر پتھر باندھ رکھے تھے۔ لیکن ایک وقت آیا کہ معاشی منصوبہ بندی، جہاد فی سبیل اللہ اور زکوٰۃ و صدقات کی اجتماعی برکات کی وجہ سے مملکت اسلامیہ کا بیت المال مال کی کثرت کی وجہ سے تنگی داماں کی شکایت کر رہا تھا اور اب وہ بابرکت وقت آن پہنچا جب چاروں طرف سے سیم وزر، غلہ اور اناج کے قافلے مرکزی بیت المال مدینہ کی طرف صبح و شام پہنچ رہے تھے۔ بصرہ کے گورنر حضرت ابو موسیٰ اشعری رضی اللہ عنہ دس لاکھ کی خطیر رقم لے کر مرکزی بیت المال کے سامنے کھڑے تھے تو حضرت عمر رضی اللہ عنہ نے خوشی اور تعجب کے ملے جلے جذبات سے استفسار کیا کہ ابو موسیٰ دس لاکھ کی گنتی جانتے ہو تو انہوں نے عرض کیا جناب امیر المؤمنین میں ابھی آپ کے سامنے یہ رقم شمار کر سکتا

ہوں۔ فاروق اعظم ؓ نے فرمایا اب تو ہر شخص کو وظیفہ لینے کا حق پہنچتا ہے پھر انہوں نے یہ الفاظ ادا فرمائے:

وَاللّٰهِ لَسِنُ بَقِيْتُ لِيَاثِيْنَ الرَّاعِيَّ بِجَبَلٍ صَنَعَاءَ حَظُّهُ مِنْ هٰذَا الْمَالِ وَهُوَ مَكَانَهُ قَبْلَ اَنْ يَحْمَرَ وَجْهُهُ فَيُطَلَّبَهُ. (كتاب الخراج، سيرت عمر)

”بخدا! اگر میں زندہ رہا تو بیت المال کے اس طرح دروازے کھول دئے جائیں گے کہ ہر شخص کو وظیفہ کی رقم پہنچ جائے۔ حتیٰ کہ یمن کے پہاڑوں میں رہنے والے چرواہوں کو بھی ان کے گھروں میں وظیفہ پہنچایا جائے گا۔ تاکہ اپنے حصے کی تلاش میں یہاں کا سفر کرنے کی صعوبت سے اس کا چہرہ سرخ ہو جانے سے پہلے پہلے اس کو دہل جائے۔“ (كتاب الخراج، سيرت عمر)

تاریخ کے اوراق گواہ ہیں کہ پھر واقعاً امیر المؤمنین حضرت عمر بن خطابؓ نے ایسا کر دکھایا۔ ایمان کی تازگی کے لئے صرف ایک واقعہ ملاحظہ فرمائیں۔

”حضرت عمر ؓ حسب معمول رات کے وقت گشت کر رہے ہیں اچانک ایک بچے کے چلانے کی آواز آئی امیر محترم کے چلتے ہوئے قدم رک گئے۔ دروازے کو دستک دے کر بچے کی ماں سے پوچھتے ہیں کہ یہ ننھا کیوں مسلسل روئے جا رہا ہے بی بی نے عرض کیا کہ میں اس کا قبل از وقت دودھ چھڑوانا چاہتی ہوں کیونکہ قانون کے مطابق دودھ چھوڑنے سے پہلے اس کا وظیفہ نہیں لگ سکتا۔ ہم غریب ہیں اس لئے مجبوراً ایسا کر رہی ہوں۔ امیر المؤمنین نے استفسار کیا کہ اس کی عمر کتنی ہے۔ بچے کی ماں عرض کرتی ہے کہ چند مہینے یہ سنتے ہی حضرت کی طبیعت پر عجیب اثر ہوا۔ آپ ؓ نماز فجر میں اس قدر روئے کہ بار بار آپ کی آواز دب جاتی تھی

سورج نکلنے ہی ملک بھر میں یہ فرمان جاری کیا کہ اب کے بعد جو نہی بچہ پیدا ہو اس کا وظیفہ جاری کر دیا جائے۔ (ایام خلافت راشدہ، مولانا عبدالروف جھنڈاگری، کتاب الاسوال)

حضرت حسن بصری رحمۃ اللہ علیہ کا بیان ہے کہ میں نے خلیفہ ثالث حضرت عثمان ذوالنورین رضی اللہ عنہ سے ایک خطبہ جمعہ میں اعلان کرتے ہوئے سنا کہ اے مستحق حضرات! سونا، چاندی اور درہم و دینار کے کمرے میں جاؤ اور اپنا حصہ وصول کرو۔ پھر فرماتے ہیں کپڑوں اور پارچہ جات کے کمرے میں جا کر اپنے کپڑے بھی لیتے جانا اور اس کے بعد یہ بھی اعلان کیا کہ ہمارے پاس عطریات کا ذخیرہ ہے اس سے بھی اپنا حصہ وصول کرتے جاؤ۔ (الامامة والسياسة، جلد اول واستيعاب جلد دوم)

حضرت عمر بن عبدالعزیز رحمۃ اللہ علیہ کے دور میں خیر و برکت کی فراوانی کا عالم یہ تھا کہ خلیفہ راشد عمر بن عبدالعزیز نے مملکت اسلامیہ کے صوبہ جات کے ذمہ داران کو حکم جاری کیا کہ صحیح اور حق دار مقروض لوگوں کے قرضوں کی ادائیگی، غریب بچوں کے اور نادار لڑکیوں کی شادیوں کے اخراجات کا فوری طور پر انتظام کر کے مرکز کورپورٹ کی جائے۔ واپسی رپورٹس سے معلوم ہوا کہ اب بھی صوبائی بیت المال نقدی اور دوسرے سامان سے لبا لب بھرے ہوئے ہیں۔



یہ کس طرح ممکن ہوا؟

دیانت و امانت اور بڑوں کے نقشِ قدم

قرآن و سنت کے فرامین تو اسی طرح ہیں اور قیامت تک رہیں گے ضرورت اس بات کی ہے کہ اسے نافذ کرنے والے مخلص، ایثار پیشہ اور دیانت دار افراد پر مشتمل انتظامیہ ہو۔ اس کے بغیر ان نتائج اور برکات کا حصول ممکن نہیں کیونکہ عوام الناس بڑوں کے خیالات و کردار سے زیادہ متاثر ہوا کرتے ہیں۔ لوگوں کی نفسیات کا معلم انسانیت ﷺ نے اس طرح تجزیہ فرمایا تھا:

النَّاسُ عَلَى دِينِ مُلُوكِهِمْ

”لوگ تو بڑوں کے نقشِ قدم پر چلا کرتے ہیں۔“

دنیا میں دیانت و امانت کے بغیر کوئی نظام بھی پھل آو نہیں ہو سکتا۔ یہاں تک کہ اگر کسی ملک میں قرآن و سنت کا نفاذ عملاً کر دیا جائے لیکن اس کے چلانے والے نااہل اور بددیانت ہوں تو شرعی نظام کے فوائد و برکات بھی ناپید ہو جائیں گے۔ اس لئے قرآن و حدیث میں بار بار اتَّقُوا اللَّهَ کا حکم دیا گیا۔ کیونکہ اللہ تعالیٰ کے خوف کے بغیر قانون الہی کا منشا پورا نہیں ہو سکتا۔ لہذا ہر شعبہ زندگی کی طرح آپ زکوٰۃ کے لین دین میں بھی لوگوں کو نصیحت فرماتے کہ تقویٰ اختیار کرنا۔ آپ نے ہر اس حرکت سے منع فرمایا جس سے اس نظام کی روح کو نہیں پہنچتی ہو۔ زکوٰۃ دینے والے کو حکم تھا کہ عدم ادائیگی کے لئے بہانے تلاش نہ کئے جائیں اور وصول کرنے والوں کو ارشاد تھا کہ کسی قسم کی زیادتی نہ ہونے پائے:

عَنْ عُبَادَةَ بْنِ الصَّامِتِ أَنَّ رَسُولَ اللَّهِ ﷺ بَعَثَهُ عَلَى الصَّدَقَةِ فَقَالَ يَا أَبَاوَلَيْدِ اتَّقِ اللَّهَ لَا تَأْتِي يَوْمَ الْقِيَامَةِ بِبَعِيرٍ تَحْمِلُهُ لَهُ رُغَاءٌ أَوْ بَقْرَةٌ لَهَا

خَوَارِزْ أَوْ شَاةَ لَهَا نَعَاءٌ قَالَ يَارَ سُوْلَ اللّٰهِ اِنَّ ذٰلِكَ لَكٰذِبٌ؟ قَالَ اِيْ
وَالَّذِيْ نَفْسِيْ بِيَدِهِ قَالَ فَوَالَّذِيْ بَعَثَكَ بِالْحَقِّ لَا اَعْمَلُ لَكَ عَلٰى
شَيْءٍ اَبَدًا (رواه الطبرانى)

”حضرت عبادہ بن صامت رضی اللہ عنہ بیان کرتے ہیں کہ نبی اکرم صلی اللہ علیہ وسلم نے انہیں زکوٰۃ وصول کرنے کے لئے مقرر کیا اور فرمایا اے ابوالولید! مال زکوٰۃ کے بارے میں اللہ تعالیٰ سے ڈرتے رہنا قیامت کے روز اس حال میں نہ آنا کہ تم اپنے کندھوں پر اونٹ اٹھائے ہوئے آؤ جو بلبل رہا ہو یا اپنے کندھوں پر چوری کی ہوئی گائے اٹھائی ہوئی ہو جو ڈکار رہی ہو یا بکری اٹھا رکھی ہو جو میاں رہی ہو اور پھر مجھے سفارش کے لئے کہو۔

حضرت عبادہ بن صامت رضی اللہ عنہ نے عرض کیا یا رسول اللہ! کیا مال زکوٰۃ میں خرد برد کا یہ انجام ہوگا؟ آپ صلی اللہ علیہ وسلم نے فرمایا ہاں قسم ہے اس ذات کی جس کے ہاتھ میں میری جان ہے (یہی انجام ہوگا)۔ حضرت عبادہ بن صامت رضی اللہ عنہ نے عرض کیا اس ذات کی قسم جس نے آپ کو حق کے ساتھ بھیجا میں کبھی بھی عامل کا منصب قبول نہیں کروں گا۔

افسران کا تحفہ لینا حرام قرار دیا گیا ہے

عَنْ اَبِيْ حُمَيْدِ السَّاعِدِيِّ اسْتَعْمَلَ رَسُوْلَ اللّٰهِ صلی اللہ علیہ وسلم رَجُلًا مِّنَ الْاَسَدِ
يُقَالُ لَهُ ابْنُ اللَّتْبِيَّةِ قَالَ عَمْرُوْ وَابْنُ اَبِيْ عُمَرَ عَلٰى الصَّدَقَةِ فَلَمَّا قَدِمَ قَالَ
هٰذَا لَكُمْ وَهٰذَا لِىْ اُهْدِىْ لِىْ قَالَ فَقَامَ رَسُوْلُ اللّٰهِ صلی اللہ علیہ وسلم عَلٰى الْمُنْبَرِ
فَحَمِدَ اللّٰهَ وَاتْنَى عَلَيْهِ وَقَالَ: مَا بَالُ عَامِلٍ اَبْعَثُهُ فَيَقُوْلُ هٰذَا لَكُمْ وَهٰذَا
اُهْدِىْ لِىْ اَقْلًا قَعْدَ فِىْ بَيْتِ اَبِيْهِ اَوْ فِىْ بَيْتِ اُمِّهِ حَتّٰى يَنْظُرَ اَيُّهُدٰى اِلَيْهِ اَمْ
لَا وَالَّذِيْ نَفْسٌ مُّحَمَّدٍ بِيَدِهِ لَا يَنْاَلُ اَحَدٌ مِّنْكُمْ مِنْهَا شَيْئًا اِلَّا جَاءَ بِهِ يَوْمَ

الْقِيَمَةَ يَحْمِلُهُ عَلَىٰ عُنُقِهِ بَعِيرٌ لَهُ رُغَاءٌ أَوْ بَقْرَةٌ لَهَا خُوَارٌ أَوْ شَاةٌ تَبْعِرُ ثُمَّ رَفَعَ يَدَيْهِ حَتَّىٰ رَأَيْنَا عُفْرَتِي اِبْطِيهِ ثُمَّ قَالَ اَللّٰهُمَّ هَلْ بَلَغْتُ مَرَّتَيْنِ
(المسلم، باب الزكوة)

”حضرت ابو حمید ساعدی رضی اللہ عنہ کہتے ہیں حضرت عمر رضی اللہ عنہ اور حضرت ابن ابوعمر کہتے ہیں کہ رسول اللہ صلی اللہ علیہ وسلم نے بنو اسد (قبیلہ) کے ایک شخص ابن تبیہ نامی کو زکوٰۃ وصول کرنے کے لئے مقرر فرمایا جب وہ شخص واپس آیا تو کہنے لگا یہ آپ کا حصہ ہے اور یہ میرا حصہ ہے جو مجھے بطور تحفہ دیا گیا ہے۔ یہ سن کر رسول اللہ صلی اللہ علیہ وسلم منبر پر تشریف لائے، اللہ تعالیٰ کی حمد و ثنا کی اور پھر فرمایا اس تحصیل دار کا کیسا کردار ہے جس کو میں نے زکوٰۃ وصول کرنے کے لئے بھیجا اور واپس آ کر کہتا ہے یہ تو آپ کا مال ہے اور یہ مجھے بطور تحفہ دیا گیا ہے۔ وہ اپنے باپ یا ماں کے گھر کیوں نہ بیٹھا رہا۔ پھر دیکھتے کہ اسے تحفہ ملتا ہے یا نہیں۔ قسم ہے اس ذات کی جس کے ہاتھ میں محمد صلی اللہ علیہ وسلم کی جان ہے کہ تم میں سے جو شخص اس طرح سے کوئی مال لے گا یعنی تحفہ وغیرہ کے نام پر تو وہ قیامت کے دن اپنی گردن پر اٹھا کر لائے گا اونٹ بلبلاتا ہوگا۔ گائے ہوگی تو وہ ڈکارتی ہوگی، بکری ہوگی تو وہ میاتی ہوگی۔ پھر آپ صلی اللہ علیہ وسلم نے اپنے دونوں ہاتھ اوپر اٹھائے حتیٰ کہ ہمیں آپ صلی اللہ علیہ وسلم کی بغلوں کی سفیدی نظر آئی۔ آپ صلی اللہ علیہ وسلم نے دو مرتبہ فرمایا ”یا اللہ میں نے تیرا حکم پہنچا دیا۔“

زکوٰۃ دینے والوں کو دیانت داری کا حکم

عَنْ أَنَسٍ رَضِيَ اللَّهُ عَنْهُ أَنَّ أَبَا بَكْرٍ رَضِيَ اللَّهُ عَنْهُ كَتَبَ لَهُ الَّتِي فَرَضَ رَسُولُ اللَّهِ وَلَا يُجْمَعُ بَيْنَ مُتَفَرِّقٍ وَلَا يَفْرَقُ بَيْنَ مُجْتَمِعٍ خَشِيَةَ الصَّدَقَةِ
(البخاری)

”حضرت انس رضی اللہ عنہ نے روایت کیا ہے کہ حضرت ابو بکر صدیق رضی اللہ عنہ نے ان کے لئے فرض زکوٰۃ کا حکم لکھ کر دیا جو نبی اکرم صلی اللہ علیہ وسلم نے مقرر کی تھی اس میں یہ بھی تھا کہ زکوٰۃ کے ڈر سے جدا جدا مال کو ایک جا اور یک جا مال کو علیحدہ علیحدہ نہ کیا جائے۔“

اخلاص کے پیکر حضرات

عَنْ أَبِي بِنِ كَعْبٍ قَالَ بَعَثَنِي النَّبِيُّ صَلَّى اللَّهُ عَلَيْهِ وَسَلَّمَ مُصَدِّقًا فَمَرَرْتُ بِرَجُلٍ فَلَمَّا جَمَعَ لِي مَالَهُ لَمْ أَجِدْ عَلَيْهِ فِيهِ إِلَّا ابْنَةَ مَخَاضٍ فَقُلْتُ لَهُ أَدَّ ابْنَةُ مَخَاضٍ فَإِنَّهَا صَدَقْتُكَ فَقَالَ ذَاكَ مَا لَا لَبَنَ فِيهِ وَلَا ظَهْرَ وَلَكِنْ هَذِهِ نَاقَةٌ فَتِيَّةٌ عَظِيمَةٌ سَمِينَةٌ فَخُذْهَا فَقُلْتُ لَهُ مَا أَنَا بِأَخِيذَ مَا لَمْ أُوْمَرْ بِهِ وَهَذَا رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْكَ قَرِيبٌ فَإِنْ أَحْبَبْتَ أَنْ تَأْتِيَهُ فَتَعْرِضْ عَلَيْهِ مَا عَرَضْتَ عَلَيَّ فَاَفْعَلْ فَإِنْ قَبِلَهُ مِنْكَ قَبِلْتَهُ وَإِنْ رَدَّهُ عَلَيْكَ رَدَدْتُهُ قَالَ فَإِنِّي فَاعِلٌ فَخَرَجَ بِالنَّاقَةِ الَّتِي عَرَضَ عَلَيَّ حَتَّى قَدِمْنَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ لَهُ يَا نَبِيَّ اللَّهُ اتَانِي رَسُولُكَ لِيَأْخُذَ مِنِّي صَدَقَةً مَالِي وَأَيُّمُ اللَّهُ مَا قَامَ فِي مَالِي رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَا رَسُولُهُ قَطُّ قَبْلَهُ فَجَمَعْتُ لَهُ مَالِي فَزَعَمَ أَنَّ مَا عَلَيَّ فِيهِ ابْنَةُ مَخَاضٍ وَذَلِكَ مَا لَا لَبَنَ فِيهِ وَلَا ظَهْرَ وَقَدْ عَرَضْتُ عَلَيْهِ نَاقَةً عَظِيمَةً فَتِيَّةً لِيَأْخُذَهَا فَأَبَى عَلَيَّ وَهَا هِيَ ذَهْ قَدْ جِئْتُكَ بِهَا يَا رَسُولَ اللَّهِ صَلَّى اللَّهُ عَلَيْهِ وَسَلَّمَ: خُذْهَا فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَاكَ الَّذِي عَلَيْكَ فَإِنْ تَطَوَّعْتَ بِخَيْرٍ اجْرَكَ اللَّهُ فِيهِ وَقَبَلْنَا هُ مِنْكَ فَقَالَ فَهَا هِيَ ذَهْ يَا رَسُولَ اللَّهِ قَدْ جِئْتُكَ بِهَا فَخُذْهَا قَالَ فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِقَبْضِهَا وَدَعَا لَهُ فِي مَالِهِ بِالْبَرَكَةِ (ابو داؤد، باب جانوروں کی زکوٰۃ)

”حضرت ابی بن کعب رضی اللہ عنہ کہتے ہیں کہ مجھے نبی اکرم صلی اللہ علیہ وسلم نے صدقہ وصول کرنے کے لئے بھیجا میں ایک آدمی کے پاس پہنچا تو اس نے اپنا سارا مال میرے سامنے پیش کر دیا اس مال میں اس شخص کو ایک سال کی اونٹنی ادا کرنا تھی میں نے اس سے کہا کہ ایک سال کی بچی دے دو، اس نے کہا کہ وہ نہ دودھ دینے والی ہے اور نہ سواری کے قابل لہذا یہ اونٹنی جو ان اور موٹی تازی لے لیجئے۔ میں نے کہا کہ میں تو نبی صلی اللہ علیہ وسلم کے حکم کے بغیر اسے نہیں لے سکتا ہاں البتہ نبی صلی اللہ علیہ وسلم تمہارے قریب ہی تشریف فرما ہیں۔ اگر آپ پسند کریں تو خود جا کر آپ کی خدمت میں اپنی اونٹنی پیش کر دو جو میرے سامنے پیش کی ہے اگر آپ نے قبول فرمائی تو میں بھی اسے قبول کر لوں گا لیکن اگر آپ نے قبول نہ فرمائی تو میں بھی نہیں لے سکتا۔ لہذا وہ میرے ساتھ روانہ ہوا اونٹنی بھی ہمراہ لے لی۔ جب ہم نبی اکرم صلی اللہ علیہ وسلم کی خدمت میں حاضر ہوئے تو اس نے کہا اے اللہ کے رسول صلی اللہ علیہ وسلم آپ کا تحصیل دار میرے پاس صدقہ وصول کرنے کیسے آیا اور اللہ کی قسم یہ پہلا موقع ہے کہ آپ کا قاصد میرے پاس صدقہ لینے کے لئے آیا میں نے اپنا مال اس کے سامنے پیش کیا تو اس نے کہا ایک سال کی بچی دے دو حالانکہ وہ دودھ دے سکتی ہے نہ ہی سواری کے قابل ہے۔ میں نے کہا یہ اونٹنی جو ان موٹی تازی ہے لے لیں لیکن انہوں نے انکار کر دیا اب میں اونٹنی لے کر آپ کی خدمت میں حاضر ہوا ہوں کہ اسے قبول فرمائیں آپ نے فرمایا: تم پر واجب تو اتنا ہی تھا لیکن اگر خوشی سے نیکی کرنا چاہتے ہو تو اللہ تمہیں اس کا اجر دے گا اور ہم اس کو قبول کر لیتے ہیں۔ اس نے اونٹنی پیش کی۔ چنانچہ آپ نے مجھے لینے کا حکم فرمایا اور اس کے مال میں برکت کی دعا فرمائی۔“

دیانت دارا نظامیہ

رسول اکرم ﷺ ہر اعتبار سے امت کے لیے نمونہ قرار پائے۔ آپ کی دیانت و امانت کے لوگ اس وقت بھی معترف تھے جب آپ نبوت کے تاج سے سرفراز نہیں ہوئے تھے اہل حجاز آپ کو الامین کے لقب سے یاد کرتے تھے آپ کی دیانت و امانت ہر دور میں مسلمہ رہی ہے آپ کی طبع صالحہ کو اللہ تعالیٰ نے اس قدر مستغنی اور دنیا سے بے نیاز فرمایا تھا کہ ایک دفعہ رات کا کافی حصہ بیت جانے کے باوجود آپ سو نہیں سکے۔ حضرت عائشہ رضی اللہ عنہا نے عرض کیا کہ آقا آپ کی طبیعت تو ٹھیک ہے۔ آپ نے فرمایا مجھے جسمانی نہیں روحانی کوفت محسوس ہو رہی ہے کیونکہ بیت المال کی کچھ چاندی گھر میں موجود ہے صبح کے انتظار میں ہوں تاکہ اسے تقسیم کر دیا جائے۔ حضرت ابو بکر ؓ کا عالم یہ تھا موت کے وقت انہوں نے وصیت کی اب تک جو کچھ میں نے وظیفہ خشیت امیر بیت المال سے وصول کیا ہے اسے فوری طور پر ادا کر دیا جائے۔ حضرت عثمان فرمایا کرتے تھے:

لَا أَسْتَحِلُّ أَمْوَالَ الْمُسْلِمِينَ لِنَفْسِي وَلَا لِأَحَدٍ مِنَ النَّاسِ وَ لَقَدْ كُنْتُ أُعْطِي الْعَطِيَّةَ الْكَبِيرَةَ مِنْ صُلْبِ مَالِي (طبرانی)

”میں مسلمانوں کے بیت المال سے کسی چیز کو اپنے اور کسی عزیز کے لئے جائز نہیں سمجھتا اگر میں نے کسی کو عطیہ دیا ہے تو ذاتی گروہ سے دیا ہے۔“

حضرت علی ؓ خلیفہ وقت ہیں ان کے پاس بیت المال کا شہد موجود ہے ان کے بڑے صاحبزادے حضرت حسن ؓ کے ہاں کچھ مہمان آئے تو انہوں نے بیت المال کے نگران کو درخواست کی کہ مہمانوں کے لیے کچھ شہد مجھے دے دیا جائے جو

تقسیم عام کے وقت میرے حصے سے منہا کر لینا۔ بیت المال کے انچارج نے شہد پیش کر دیا لیکن جب خلیفہ وقت کو معلوم ہوا تو انہوں نے سخت ناراضگی کا اظہار کیا اور حسن ؓ کو طلب کر کے سخت لہجے میں فرمایا کہ آپ کو یہ کس طرح جسارت ہوئی کہ تقسیم عام سے پہلے بیت المال کا شہد اپنے استعمال میں لائیں میں حکم دیتا ہوں کہ فوری طور پر یہ شہد بیت المال میں جمع کروایا جائے جس پر اسی وقت عمل ہوا اس طرح مہمان شہد سے محروم رہے۔ (ایام خلافت راشدہ، جہنڈاگری)

حضرت عمر ؓ کے زمانے میں ملکِ فارس (ایران) کا دار الحکومت مدائن فتح ہوا۔ فارس کے فرمانروا کسری کی تلوار اور سونے کا کمر بند ایک مجاہد کے ہاتھ آیا جس کا کسی دوسرے کو علم نہیں تھا اس نے چپکے سے یہ بیش بہا قیمتی چیزیں فوج کے کمانڈر کی خدمت میں پیش کر دیں جب اس واقعہ کا امیر المومنین کو علم ہوا تو انہوں نے اس فوجی کو خراج تحسین پیش کرتے ہوئے فرمایا جس فوج کے جوان نے ایسی چیزیں بیت المال میں جمع کروائیں ہیں یقیناً وہ قوم دیانت و امانت کے اعلیٰ معیار پر قائم ہے اس پر تبصرہ کرتے ہوئے حضرت علی ؓ نے فرمایا تھا

إِنَّكَ عَفَفْتَ فَعَفَّتِ الرُّعِيَّةُ (کنز العمال ج ۴)

”امیر المومنین آپ خود امانت و دیانت کے پیکر ہیں اس بنا پر آپ کے منصب دار اور رعایا بھی دیانت دار ہیں۔“



محنت و مشقت کی حوصلہ افزائی

انسان کے لئے وہی کچھ ہے جس کے لئے وہ محنت کرے گا۔ ایک دوسرے سے تعاون اور دولت مندوں کو صدقہ و زکوٰۃ کا حکم دینے کا یہ منشا نہیں کہ مالی طور پر کمزور اور تنگ دست افراد محنت و مشقت چھوڑ کر امیروں کی کوٹھیوں کا طواف اور صدقہ و خیرات کرنے والوں کا منہ تکتے رہیں۔ اگر اسلام خیرات و صدقات کی تحریک تک ہی اپنی توجہ مرکوز رکھتا تو لاجمالہ معاشرے میں سستی اور گداگری کو رواج ملتا، لوگ محنت کرنے کی بجائے مانگنے کو ترجیح دیتے۔ محسن انسانیت ﷺ نے اگر ایک دوسرے سے معاونت کا حکم دیا ہے تو دوسری طرف بھیک مانگنے کو انتہائی ذلت قرار دیا۔ فرمان ہے:

الْيَدُ الْغُلْيَا خَيْرٌ مِّنَ الْيَدِ السُّفْلَى (مسلم، باب المنفقة)

”اوپر کا ہاتھ نیچے والے ہاتھ سے بہتر ہے۔“

جو شخص شرعی اجازت کے بغیر دوسروں سے مانگتا ہے وہ سرکاری افسران کی فرمائشیں، علماء گدی نشینوں کی ترغیبات ہوں یا غریب کی حرص و ہوس۔ قیامت کے دن ایسے شخص کے چہرے کو اس طرح خوفناک صورت میں لوگوں کے سامنے لایا جائے گا کہ لوگ فوراً پہچان لیں گے کہ یہ وہ کمینہ انسان ہے جو استغنا کی بجائے اپنے عیش و آرام اور معیار زندگی کے لئے لوگوں سے مانگا کرتا تھا۔

اس لئے آپ نے ہر حال میں محنت کش آدمی کی حوصلہ افزائی فرمائی۔ جب کبھی آپ کے پاس کوئی سائل حاضر ہوتا تو آپ پوری طرح اس کی حالت اور سوال کا جائزہ لیتے اگر کوئی صحت مند سوال کرتا تو آپ اس کو کچھ دینے کی بجائے محنت مزدوری کا حکم دیتے جیسا کہ ایک شخص کو کلہاڑی خرید کر جنگل سے لکڑیاں کاٹ کر بیچنے کا حکم دیا۔

پوری امت کو جفاکشی کا سبق دیتے ہوئے فرمایا تھا کہ میرے لئے صبح کے اوقات میں برکت رکھی گئی ہے اشارہ یہ تھا کہ لوگوں کو بلاوجہ صبح آرام کرنے کی بجائے اپنے اپنے کام کاج پر نکل جانا چاہیے۔

حضرت عمرؓ تاجروں کو فرمایا کرتے تھے کہ وہ اپنے کاروبار پر خصوصی توجہ رکھیں ورنہ غیر مسلم منڈیوں پر غالب آجائیں گے۔ اس طرح مسلمان ان کے دستِ نگر ہو جائیں گے۔ محنت اور جفاکشی کی حوصلہ افزائی اور اس ماحول کو پروان چڑھانے کے لئے آپؐ اور خلفائے راشدینؓ ملازم ہونے کے باوجود اکثر کام اپنے ہاتھوں سے کرنے کو ترجیح دیتے تھے۔

خوردونوش اور بودوباش میں سادگی

نبی محترم ﷺ نے سادگی کو ایمان کی نشانی قرار دیا ہے۔ آپؐ حسن و جمال کے اعتبار سے بے مثال تھے اللہ تعالیٰ نے آپؐ کو زندگی کے آخری سالوں میں بے پناہ وسائل سے سرفراز فرمایا تھا لیکن اس کے باوجود آپؐ نے سادگی اور قناعت کو اپنی زندگی کا شعار بنائے رکھا۔ حضرت ابو ہریرہؓ بیان فرماتے ہیں کہ آپؐ کے انتقال کے بعد ایک دفعہ ام المومنین حضرت عائشہؓ نے ہمارے سامنے آپؐ کا تہبند نکالا جو انتہائی سادہ اور موٹے کپڑے سے بنا ہوا تھا اس کو دیکھ کر حضرت امّ ایمن کہتی ہیں کہ میں نے اس کی قیمت کا اندازہ کیا جو پانچ درہم سے زیادہ نہیں تھا آج تو ہمارے غلام بھی اس قسم کا کپڑا پہننے سے انکار کرتے ہیں۔ (ایام خلافت راشدہ)

حضرت ابو بکرؓ نے اس قدر سادگی اختیار فرمائی کہ اپنی رحلت کے وقت وصیت فرماتے ہیں کہ مجھے پرانی چادروں میں دفنایا جائے کیونکہ زندہ نئے کپڑوں کے زیادہ حق دار ہیں۔

حضرت علیؑ نے ایک دفعہ اپنے غلام کے ساتھ کپڑا خرید فرمایا غلام نے عرض کیا کہ آپ امیر المؤمنین ہیں اس لیے بہترین کپڑا آپ کے لیے ہونا چاہیے تو حضرت علیؑ نے فرمایا کہ میں بوڑھا آدمی ہوں قمیص لباس جو ان آدمی کو بھلا لگتا ہے۔ حضرت عمر کی سادگی تو مشہور زمانہ ہے ان کی اس قدر سادگی دیکھ کر صحابہ کرام نے حضرت عثمانؓ، حضرت علیؑ، حضرت طلحہؓ اور حضرت زبیرؓ سے عرض کیا کہ امیر المؤمنین سے درخواست کی جائے کہ وہ عمدہ لباس زیب تن فرمایا کریں۔ جلیل القدر صحابہ کرامؓ نے حضرت عمرؓ سے اس بارے میں گفتگو کرنے سے معذرت کی جب کہ حضرت علیؑ نے کہا کہ آپ لوگ حضرت حفصہؓ اور حضرت عائشہؓ کے واسطے سے بات کریں۔ حضرت عائشہؓ اور آپ کی بیٹی حضرت حفصہؓ نے آپ سے اس طرح درخواست کی

وَفُؤدُ الْعَرَبِ وَالْعَجَمِ يَرُدُونَ عَلَيْكَ وَعَلَيْكَ هَذِهِ الْجُبَّةُ رَفَعْتَهُمَا
الَّتِي عَشْرَةَ رُفْعَةً (ایام خلافت راشدہ)

”آپ کے پاس عرب و عجم کے وفد آتے ہیں آپ اسی لباس میں ان سے ملاقات کرتے ہیں جس میں بارہ بارہ پیوند لگے ہوتے ہیں آپ کے منصب کا تقاضا ہے کہ آپ خوبصورت لباس پہنیں اور اچھی خوراک کھائیں۔“

یہ سن کر امیر المؤمنین کی آنکھوں سے بے ساختہ آنسو نکل پڑے۔ طبیعت سنبھلی تو فرمایا آپ ام المؤمنین ہیں سرور گرامی ﷺ کے کھانے اور رہنے و سہنے کے بارے میں آپ سے زیادہ کون جانتا ہے اس کے باوجود آپ مجھے دنیا کے عیش و آرام کا مشورہ دے رہی ہیں۔ یہ الفاظ اور منظر دیکھ کر امہات المؤمنین خود بھی آبدیدہ ہو گئیں۔ (ایام معلوم، سیرت عمر جزوی)

رہن سہن اور کھانے پینے کے بارے میں سادگی کا اہتمام اس قدر تھا حضرت عمرؓ ایک دسترخوان پر انواع و اقسام کے کھانے پسند نہیں کرتے تھے۔ بیت المقدس کے سفر کے دوران ایک عیسائی نواب نے ان کی دعوت کرنا چاہی تو آپ نے فرمایا کہ تمہارے گھروں میں تصویروں کی بہتات ہوتی ہے میں ایسی جگہ بیٹھنا پسند نہیں کرتا۔ اس نے عرض کیا میں کھانا آپ کی خدمت میں لے آتا ہوں تب آپ نے فرمایا دیکھنا کھانا سادہ ہونا چاہیے مجھے مختلف کھانے پسند نہیں ہیں۔ میں دسترخوان پر انواع و اقسام کے کھانے پسند نہیں کرتا۔ امیر المومنین کی سادگی نے پورے ملک بالخصوص ان کی انتظامیہ کے ایک ایک فرد کو متاثر کر رکھا تھا۔ مدینہ سے کوسوں میل دور حمص کے گورنر کی سادگی کا یہ عالم تھا۔

عُمَيْرٌ جَنَّتْ تَمَشِي عَلَى رَجْلَيْكَ مَا كَانَ فِيهِمْ رَجُلٌ يَتَبَرَّعُ بِدَابَّةٍ
فَبَيْسَ الْمُسْلِمُونَ وَبَيْسَ الْمُعَاهِدُونَ. (کنز العمال، احیاء العلوم)

”عمیر تم پیدل چل کر یہاں پہنچے ہو کیا حمص کے لوگ اخلاقی طور پر اتنے گرے ہوئے ہیں کہ انہوں نے آپ کو سواری بھی نہیں دی؟ گورنر حمص نے کہا، میرے پاس سب کچھ ہے۔ وضو کے لئے لوٹا، جائے نماز، ناشتہ دان اور مجھے کیا چاہیے۔ ان کو دیکھ کر امیر المومنین فرمایا کرتے تھے کاش! اس جیسے لوگ مجھے اور میرا آئیں۔“



وسائل کی منصفانہ تقسیم

زکوٰۃ بے شک نظام اسلام کا ایک اہم ترین رکن ہے۔ کوئی رکن کتنا مضبوط اور جامع کیوں نہ ہو وہ ہے تو ایک جزو اور رکن۔ تمہا اس کے نفاذ سے اسلام کے مکمل فوائد اس ایک رکن کے ذریعے حاصل نہیں کئے جاسکتے۔ جب کہ دین کے تمام اجزا اہم جڑے ہوئے اور مربوط ہیں۔ جب تک ایک کھج کے طور پر اسلام کے ضابطوں کو نہیں اپنایا جائے گا۔ اس وقت تک ہمہ گیر نتائج کی توقع عبث سمجھی جائے گی۔ اسلام کے جامع فوائد حاصل کرنے کے لئے زکوٰۃ کے نفاذ کے ساتھ دیانت، محنت، سادگی اور وسائل کی منصفانہ تقسیم کا طریق کار اختیار نہیں کریں گے اس وقت تک اسلام کی برکات کا ہمہ جہت نزول ممکن نہیں۔ اس لئے کتاب و سنت کی روشنی میں خلفائے راشدین نے وسائل کی منصفانہ تقسیم کا طریقہ کار اپنایا۔

ایک بار حضرت ابو بکر صدیق ؓ نے بحرین میں حضرت طلحہ ؓ کو ایک جاگیر دینے کا فرمان جاری کرتے ہوئے کہا کہ اس پر فلاں فلاں شخصیات کے ساتھ حضرت عمر ؓ سے بھی تائید کروائی جائے۔ حضرت طلحہ ؓ دوسروں سے دستخط کروانے کے بعد حضرت عمر ؓ کی خدمت میں آئے تو انہوں نے یہ کہتے ہوئے تائید کرنے سے انکار کر دیا۔

عِنْدَ اٰكْمِلِهٖ لَكَ ذُوْنَ النَّاسِ

”کیا لوگوں کو محروم کر کے یہ جاگیر صرف آپ کو مل جائے۔“

حضرت طلحہ ؓ غصہ میں بھرے ہوئے امیر المؤمنین حضرت ابو بکر ؓ کی خدمت میں جا کر کہتے ہیں کہ خلیفہ آپ ہیں یا عمر ؓ تو حضرت ابو بکر ؓ نے حضرت عمر ؓ کی حمایت کرتے ہوئے فرمایا انشاء اللہ میرے بعد وہی خلیفہ ہوں گے۔

حضرت عمرؓ نے اپنے بیٹے کو منافع کی خطیر رقم سے محروم کر دیا۔ ہوا یوں حضرت عبداللہ ابن عمرؓ نے جلولہ کی جنگ میں شرکت کے بعد دوسرے تاجروں کی طرح مالِ غنیمت سے چالیس ہزار درہم کی بکریاں خریدیں۔ حضرت عمرؓ کو شک ہوا کہ سعد بن ابی وقاص نے میرا بیٹا سمجھ کر یہ مال سستے داموں دے دیا ہے۔ اپنے بیٹے عبداللہ کو حکم دیا کہ ان بکریوں کو فروخت کر کے اسی ہزار روپے رکھ کر باقی رقم سعد بن ابی وقاصؓ کو بھجوائی جائے تاکہ اس کو شہداء کے ورثاء میں تقسیم کر دیں۔ (کتاب الاموال)

حضرت عمرؓ کو عوام الناس بالخصوص غربا کا اس قدر خیال تھا کہ جب ملک میں قحط سالی کا سماں پیدا ہوا تو انہوں نے سرکاری چراگاہ کے انچارج حضرت ہنیؓ سے کہا ہنی مجھے غریب لوگوں کا بڑا خیال آتا ہے اس لئے ان کی بھیڑ بکریوں کو سرکاری چراگاہوں میں چرنے کی عام رخصت دیجئے جبکہ حضرت عثمانؓ، حضرت عبدالرحمان بن عوفؓ اور ان جیسے مال دار لوگوں کی پروا نہ کرو اگر ان کے جانور ہلاک بھی ہو گئے تو یہ لوگ اپنے دوسرے وسائل پر گزارا کر سکتے ہیں۔ (کتاب الخراج)



يَمْحَقُ اللَّهُ الرِّبَا وَيُرْبِي الصَّدَقَاتِ
وَاللَّهُ لَا يُحِبُّ كُلَّ كَفَّارٍ أَثِيمٍ

(البقرة ۲۷۶ پ ۳)

”اللہ تعالیٰ سود کو مٹاتے ہیں اور صدقات کو بڑھاتے ہیں
اور اللہ تعالیٰ کسی ناشکرے گناہ گار کو پسند نہیں کرتے۔“

تحریک صدقہ و خیرات اور اس کے دنیاوی، اخروی ثمرات

رب کریم اور اس کے رسول ﷺ نے زکوٰۃ کے علاوہ صدقہ و خیرات کا اتنی بار حکم فرمایا ہے کہ جس کے لئے ایک مستقل کتاب کی ضرورت ہے۔ یہاں صرف چند ارشادات کا ذکر کرنا چاہوں گا تا کہ زکوٰۃ کے ساتھ یہ بات پوری اہمیت اور وضاحت کے ساتھ سامنے آئے کہ صدقہ و خیرات کی تحریک پر کس قدر زور دیا گیا ہے۔ اللہ تعالیٰ اور اس کے رسول ﷺ کا منشا یہ ہے کہ یہ مہم رات دن، عسرویر، خفیہ اور اعلانیہ جاری رہنی چاہیے۔ اس لئے اس کے دنیاوی اور اخروی فوائد کا تذکرہ بڑی تفصیل کے ساتھ کیا ہے

يَمْحَقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ
اٰثِمٍ (البقرة ۲۷۶، ۲۷۷)

”اللہ سود کو ختم کرتا ہے اور صدقات کو نشوونما دیتا ہے اور اللہ کسی ناشکرے بد عمل انسان کو پسند نہیں کرتا۔“

الَّذِينَ يُنْفِقُونَ اَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ اَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ (البقرة ۲۷۳، ۲۷۴)

”جو لوگ اپنے مال شب و روز کھلے اور چھپے خرچ کرتے ہیں ان کا اجر ان کے رب کے پاس ہے اور ان کے لئے کسی خوف و رنج کا مقام نہیں۔“

الَّذِينَ يُنْفِقُونَ فِي السَّرَّاءِ وَالنَّسْرَاءِ زَالِكُطَمِينِ الْغِيْظِ وَالْعَافِيْنَ عَنِ النَّاسِ وَاللَّهُ يُحِبُّ الْمُحْسِنِيْنَ (آل عمران ۱۳۴، ۱۳۵)

”وہ لوگ جو ہر حال میں اپنے مال خرچ کرتے ہیں خواہ بد حال ہوں یا خوش حال، جو غصے کو پی جاتے ہیں اور دوسروں کے قصور معاف کر دیتے ہیں۔ ایسے نیک لوگ اللہ کو بہت پسند ہیں۔“

حضرت علیؑ نے فرمایا:

إِنَّ اللَّهَ فَرَضَ عَلَيَّ الْأَغْنِيَاءَ فِي أَمْوَالِهِمْ مَا يَكْفِي الْفُقَرَاءَ فَإِنْ جَاعُوا وَعَرَوْا أَوْ جُهِدَ اقْتِمَعُ الْأَغْنِيَاءُ وَحَقُّ عَلَى اللَّهِ تَعَالَى أَنْ يُحَاسِبَهُمْ وَيُعَذِّبَهُمْ (كتاب الاموال)

”اللہ تعالیٰ نے مال داروں کی دولت میں اس قدر زکوٰۃ و صدقات کا حصہ رکھ دیا ہے جس سے فقراء اور مساکین کی بنیادی ضرورتیں پوری ہو سکتی ہیں اگر دولت مندوں کی عدم توجہ سے مسلمان بھوکے اور ننگے رہ جائیں تو اللہ تعالیٰ کی طرف سے ان پر سخت عذاب اور احتساب ہوگا۔“

حقیقی نیکی

لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ (البقرة ۱۷۷، ۱۷۸)

”اصل نیکی اور بھلائی کا معیار یہ نہیں ہے کہ عبادت کے وقت تم مشرق کی طرف منہ کرو یا مغرب کی طرف بلکہ اصل نیکی یہ ہے جو ایمان لائے اللہ، آخرت، ملائکہ، اللہ کی کتابوں اور اس کے نبیوں پر اور جنہوں نے مال کی محبت کے باوجود اس کو خرچ کیا قرابت داروں، یتیموں، مسکینوں، مسافروں، سائلوں اور غلاموں کو آزادی دلانے پر اور اچھی طرح نماز اور زکوٰۃ ادا کی۔“

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ قَالَ اللَّهُ تَعَالَى يَا بَنِي آدَمَ

أَنْفَقَ أَنْفَقَ عَلَيْكَ. (بخاری، باب خرچ کرنے کی فضیلت)

”حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا کہ: ہر بندے کو اللہ کا پیغام ہے کہ اے ابن آدم تو ضرورت مندوں پر خرچ کر میں اپنے خزانہ سے تجھ کو دیتا رہوں گا۔“

عورتوں کو خاص کر صدقہ کرنے کا حکم

✓ عَنْ زَيْنَبِ امْرَأَةِ عَبْدِ اللَّهِ بْنِ مَسْعُودٍ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَصَدَّقْنَ يَا مَعْشَرَ النِّسَاءِ وَلَوْ مِنْ حَلِيَّتِكُنَّ (باب الايمان مشكوة)

”حضرت عبداللہ بن مسعود رضی اللہ عنہ کی بیوی زینب رضی اللہ عنہا بیان کرتی ہیں کہ رسول اللہ صَلَّى اللَّهُ عَلَيْهِ وَسَلَّمَ نے ایک خطبہ میں خاص طور پر عورتوں کو مخاطب فرمایا کہ اے خواتین تم کو چاہیے کہ راہ خدا میں صدقہ کیا کرو اگرچہ تم کو اپنے زیورات میں سے دینا پڑے۔“

ہر حال میں صدقہ کرنے کا حکم

✓ عَنْ أَبِي مُوسَى الْأَشْعَرِيِّ رضي الله عنه قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى كُلِّ مُسْلِمٍ صَدَقَةٌ قَالُوا فَإِنْ لَمْ يَجِدْ قَالَ فَلْيَعْمَلْ بِيَدَيْهِ فَيَنْفَعْ نَفْسَهُ وَيَتَصَدَّقَ قَالُوا فَإِنْ لَمْ يَسْتَطِعْ قَالَ فَيُعِينُ ذَا الْحَاجَةِ الْمَلْهُوفِ قَالُوا فَإِنْ لَمْ يَفْعَلْهُ قَالَ فَيَأْمُرُ بِالْخَيْرِ قَالُوا فَإِنْ لَمْ يَفْعَلْ قَالَ فَيُمْسِكُ عَنِ الشَّرِّ فَإِنَّهُ لَهُ صَدَقَةٌ. (بخاری، مسلم، باب الصدقة)

”حضرت ابو موسیٰ اشعری رضی اللہ عنہ ذکر کرتے ہیں کہ رسول اللہ صَلَّى اللَّهُ عَلَيْهِ وَسَلَّمَ نے فرمایا ہر مسلمان پر صدقہ لازم ہے لوگوں نے عرض کیا کہ اگر کسی آدمی کے پاس صدقہ کرنے کے لئے کچھ نہ ہو تو وہ کیا کرے؟ آپ صَلَّى اللَّهُ عَلَيْهِ وَسَلَّمَ نے فرمایا کہ اپنے دست و بازو سے محنت کرے

اور اس کمائی سے خود بھی فائدہ اٹھائے اور صدقہ بھی کرتا جائے عرض کیا گیا کہ اگر وہ یہ نہ کر سکتا ہو تو پھر؟ آپ ﷺ نے فرمایا کسی پریشان حال ضرورت مند کی مدد ہی کر دے یہ بھی ایک انداز کا صدقہ ہے، عرض کیا گیا کہ اگر وہ اس قابل بھی نہ ہو تو؟ آپ ﷺ نے فرمایا تو اپنی زبان ہی سے لوگوں کو بھلائی اور نیکی کی توجہ دلائے عرض کیا گیا اگر اس کی بھی لیاقت یا ماحول نہ پائے؟ آپ فرماتے ہیں کہ کم از کم شر سے اپنے آپ کو روکے یعنی کسی کو تکلیف نہ پہنچائے یہ بھی اس کے لئے ایک طرح کا صدقہ ہے۔“

بے دریغ خرچ کرتے جاؤ

عَنْ أَسْمَاءَ رَضِيَ اللَّهُ عَنْهَا قَالَتْ قَالَ رَسُولُ اللَّهِ ﷺ أَنْفَقِي وَلَا تُحْصِي فَيُحْصِيَ اللَّهُ عَلَيْكَ وَلَا تُنَوِّعِي فَيُوَعِّي اللَّهُ عَلَيْكَ اِرْضِي مَا اسْتَطَعْتَ. (بخاری، مسلم، باب الصدقة)

”حضرت اسماء بنت ابی بکرؓ سے روایت ہے کہ رسول اللہ ﷺ نے ان سے فرمایا تم اللہ کے بھروسہ پر اس کی راہ میں فراخ دلی سے خرچ کرتی رہو اور اس فکر میں نہ پڑو کہ میرے پاس کتنا ہے اور اس میں سے کتنا راہ خدا میں دوں اگر تم اس کی راہ میں اس طرح حساب کر کر کے دو گی تو وہ بھی تمہیں حساب ہی سے دے گا۔ اور اگر بے حساب دو گی تو وہ بھی اپنی نعمتیں تم پر بے حساب نازل فرمائے گا اور دولت گن گن کر نہ رکھو ورنہ اللہ تعالیٰ بھی تمہارے ساتھ یہی معاملہ کرے گا۔ اس لئے خوب کشادہ دستی کا مظاہرہ کرتی رہو۔“

مال میں ہرگز کمی واقع نہیں ہوگی

عَنْ أَبِي هُرَيْرَةَ رضي الله عنه قَالَ قَالَ رَسُولُ اللَّهِ صلی اللہ علیہ وسلم مَا نَقَصَتْ صَدَقَةٌ مِنْ مَالٍ هَيْئًا وَمَا زَادَ اللَّهُ بِعَفْوٍ إِلَّا عِزًّا وَمَاتُوا ضِعَاحِدٌ لِلَّهِ إِلَّا رَفَعَهُ اللَّهُ (باب فضل الصدقة، مشکوة)

”حضرت ابو ہریرہ رضي الله عنه سے روایت ہے کہ رسول اللہ صلی اللہ علیہ وسلم نے فرمایا کہ صدقہ سے مال میں کمی نہیں آتی بلکہ اضافہ ہوتا ہے کسی کو معاف کر دینے سے آدمی ذلیل نہیں ہوتا بلکہ اللہ اس کو سر بلند کرتا ہے۔ اور جو بندہ اللہ کے لئے فروتنی اور خاکساری کا رویہ اختیار کرے گا اللہ تعالیٰ اس کو رفعت و بلندی سے سرفراز فرمائے گا۔“

کس وقت صدقہ کا ثواب زیادہ ہے

عَنْ أَبِي هُرَيْرَةَ رضي الله عنه قَالَ قَالَ رَسُولُ اللَّهِ صلی اللہ علیہ وسلم أَيُّ الصَّدَقَةِ أَكْبَرُ أَجْرًا قَالَ أَنْ تَصَدَّقَ وَأَنْتَ صَحِيحٌ تَخْشَى الْفَقْرَ وَتَأْمَلُ الْغِنَى وَلَا تَمْهَلُ حَتَّى إِذَا بَلَغْتَ الْحُلُقُومَ قُلْتَ لِفُلَانٍ كَذَا وَلِفُلَانٍ كَذَا وَقَدْ كَانَ لِفُلَانٍ (بخاری، مسلم، باب صدقہ کی فضیلت)

”حضرت ابو ہریرہ رضي الله عنه بیان کرتے ہیں کہ ایک شخص نے رسول اللہ صلی اللہ علیہ وسلم سے عرض کیا کہ کس صدقہ کا ثواب زیادہ ہے؟ آپ نے فرمایا کہ زیادہ ثواب اس میں ہے کہ تم ایسی حالت میں صدقہ کرو جبکہ تم تندرست ہو اور تمہیں دولت کی خواہش اور ضرورت زیادہ ہو خاص کر اس وقت جب تمہیں راہ خدا میں خرچ کرنے سے محتاجی کا اندیشہ ہو۔ اللہ کی رضا کے لئے اپنا مال خرچ کرنا سچی خدا پرستی اور خدا طلبی کی دلیل ہے اور ایسے صدقہ کا ثواب بہت زیادہ ہے اور ایسا نہ ہو کہ تم سوچتے رہو، یہاں تک کہ موت آجائے اور جان

حلق میں اٹک جائے اور پھر مال کے بارے میں وصیت کرنے لگو کہ اتنا فلاں کو اور اتنا فلاں کو حالانکہ اب تو مال تمہاری ملکیت سے نکل کر خود بخود داروں کا ہو جائے گا۔“

کس کا صدقہ زیادہ افضل ہے

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَيُّ الصَّدَقَةِ أَفْضَلُ؟ قَالَ جَهْدُ الْمُقْلِ وَابْتِدَاءُ بِمَنْ تَعُولُ. (ابو داؤد، افضل ترین صدقہ)

”حضرت ابو ہریرہ رضی اللہ عنہ ذکر کرتے ہیں کہ انہوں نے رسول اللہ صلی اللہ علیہ وسلم کی خدمت میں عرض کیا کہ یا رسول اللہ! کون سا صدقہ افضل ہے؟ آپ نے فرمایا وہ صدقہ افضل ترین ہے جو غریب آدمی اپنی محنت کی کمائی سے کرے اور پہلے ان پر خرچ کرو جن کی کفالت تیرے ذمہ ہے۔“

غیر موذی جانور کی خدمت کا ثواب

اس ارشاد مبارک میں پالتو اور غیر موذی جانور کی خدمت کو بھی صدقہ شمار کیا گیا ہے۔ یہاں ایک کتے کی خدمت کے بدلے معافی کا ذکر ہو رہا ہے۔ یاد رہے حفاظت اور شکار کے بغیر شوقیہ کتار کھنا جائز نہیں۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ غَفِرَ لِمَرْأَةٍ مُوسِمَةٍ مَرَّتْ بِكَلْبٍ عَلَى رَأْسِ رَكِيٍّ يَلْهَثُ كَأَدَى يَقْتُلُهُ الْعَطَشُ فَفَزَعَتْ خُفَّهَا فَأَرْزَقَتْهُ بِخِمَارِهَا فَفَزَعَتْ لَهُ الْمَاءَ فُغْفِرَ لَهَا بِذَلِكَ قَبْلِ أَنْ لَنَا فِي الْبَهَائِمِ أَجْرًا؟ قَالَ فِي كُلِّ ذَاتِ كَبِدٍ رَطْبَةٍ أَجْرٌ (مشکوٰۃ، افضل ترین صدقہ)

حضرت ابو ہریرہ رضی اللہ عنہ بیان کرتے ہیں کہ نبی اکرم صلی اللہ علیہ وسلم نے ایک بدکردار عورت کا واقعہ بیان فرمایا کہ اس نے پیاس سے تڑپتے ہوئے ایک کتے کو کونوئیں کے کنارے

دیکھا اس کے دل میں رحم پیدا ہوا تو پانی کا ڈول نہ دیکھ کر اس نے اپنے چمڑے کے موزے کو اپنی اوڑھنی (دوپٹہ) سے باندھ کر کنوئیں سے پانی نکال کر اس کتے کو پلایا تو اللہ تعالیٰ نے اس نیکی کے بدلے اس عورت کو معاف کر دیا۔ ایک شخص نے عرض کیا کہ یا نبی اللہ ﷺ! کیا جانوروں کو بھی کھلانے پلانے میں ثواب ملتا ہے؟ تو آپ نے فرمایا: ہاں جانوروں کی خدمت میں ثواب ہے۔“

ایصالِ ثواب

عَنْ عَائِشَةَ قَالَتْ إِنَّ رَجُلًا قَالَ لِّلنَّبِيِّ إِنَّ أُمَّيْ افْتَلَيْتُ نَفْسَهَا وَأَطْنُهَا لَوْ تَكَلَّمْتُ تَصَدَّقْتُ فَهَلْ لَهَا أَجْرَانِ تَصَدَّقْتُ عَنْهَا؟ قَالَ نَعَمْ (بخاری، مسلم)

حضرت عائشہ رضی اللہ عنہا بیان کرتی ہیں ایک شخص (سعد بن عبادہ رضی اللہ عنہ) نے آپ کی خدمت میں عرض کیا کہ میری والدہ اچانک فوت ہو گئی ہے۔ میرا خیال ہے کہ اگر اسے موقع ملتا تو وہ ضرور صدقہ کرنے کا حکم دیتی۔ اگر میں ان کی طرف سے صدقہ کروں تو کیا انہیں ایصالِ ثواب ہوگا۔ آپ نے فرمایا بالکل ثواب ملے گا۔“

اجر و ثواب کی شادایاں

مولائے کریم کی رضا و رغبت کے لئے بیماروں، معذوروں اور بے نواؤں پر زکوٰۃ و صدقات اور ایک دوسرے کے لئے ایثار و قربانی کرنا قرآن کریم کے زاویہ نگاہ سے ایسا عظیم اور افضل ترین عمل قرار پایا ہے کہ اس فکر و عمل کی رفعتوں کو پہاڑوں کے ہم وزن اور ان کی بلندیوں کے ہم پلہ قرار دیا گیا ہے۔ قیامت کے روز زکوٰۃ و صدقات کی برکات کو دیکھ کر مختیر حضرات حیران و ششدر رہ جائیں گے۔

س عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ مَنْ تَصَدَّقَ بِعَدْلِ تَمْرٍ مِنْ

كَسْبٍ طَيِّبٍ وَلَا يَقْبَلُ اللَّهُ إِلَّا الطَّيِّبَ فَإِنَّ اللَّهَ يَقْبَلُهَا بِمِثْلِهَا ثُمَّ يُرِيهَا
لِصَاحِبِهَا كَمَا يُرِي بِي أَحَدُكُمْ فَلَوْهُ حَتَّى تَكُونَ مِثْلَ الْجَبَلِ. (مشکوٰۃ،
متفق علیہ. باب الزکوٰۃ)

حضرت ابو ہریرہ رضی اللہ عنہ نے کہا کہ رسول اللہ نے فرمایا جو آدمی کھجور کے برابر حلال کمائی سے
صدقہ کرے (اور اللہ تعالیٰ صرف حلال کمائی ہی سے قبول کرتے ہیں) تو اللہ تعالیٰ اس کو
اپنے دائیں ہاتھ میں لیتے ہوئے اس کے مالک کے لئے اس کی افزائش فرماتے رہتے
ہیں جیسا کہ کوئی تم میں سے پھڑے کی پرورش کرتا رہتا ہے یہاں تک کہ وہ پہاڑ کے برابر
ہو جاتا ہے۔“

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ
فِي كُلِّ سُنْبُلَةٍ مِائَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ ۝
الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتْبِعُونَ مَا أَنْفَقُوا مَنًّا وَلَا أَدَى
لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ۝
(البقرة ۲۶۱، ۲۶۲. پ ۳)

”جو لوگ اپنے مال اللہ کی راہ میں صرف کرتے ہیں ان کے خرچ کی مثال ایسی ہے
جیسے ایک دانہ بویا جائے اور اس سے سات بالیاں نکلیں اور ہر بالی میں سو دانے ہوں
اسی طرح اللہ جس کے عمل کو چاہتا ہے برکت عطا فرماتا ہے وہ فراخ دست بھی ہے اور
جاننے والا بھی۔ جو لوگ اپنے مال اللہ کی راہ میں خرچ کرتے ہیں اور خرچ کر کے پھر
احسان نہیں جتلاتے اور نہ دکھ دیتے ہیں ان کا اجر ان کے رب کے پاس ہے اور ان
کے لئے کسی رنج اور خوف کا موقع نہیں ہوگا۔“

عَنْ أَبِي سَعِيدٍ رضي الله عنه قَالَ قَالَ رَسُولُ اللَّهِ صلی اللہ علیہ وسلم أَيُّمَا مُسْلِمٍ كَسَا مُسْلِمًا
ثَوْبًا عَلَى غُرْبِي كَسَاهُ اللَّهُ مِنْ خُضْرِ الْجَنَّةِ أَيُّمَا مُسْلِمٍ أَطْعَمَ مُسْلِمًا عَلَى
جُوعٍ أَطْعَمَهُ اللَّهُ مِنْ ثَمَارِ الْجَنَّةِ وَأَيُّمَا مُسْلِمٍ سَقَى مُسْلِمًا عَلَى ظَمًا
سَقَاهُ اللَّهُ مِنَ الرَّحِيقِ الْمَخْتُومِ. (مشکوٰۃ، صدقہ کی فضیلت)

”حضرت ابو سعید رضي الله عنه خود ہی ذکر کرتے ہیں کہ رسول کریم صلی اللہ علیہ وسلم نے فرمایا جس
مسلمان نے دوسرے مسلمان کو کپڑا پہنایا اللہ تعالیٰ اس کو جنت کا لباس عطا فرمائیں
گے اور جس مسلمان نے اپنے مسلم بھائی کو بھوک کے وقت کھانا کھلایا۔ اللہ تعالیٰ اسے
جنت کے پھل عنایت فرمائیں گے۔ اور جس مسلمان نے کسی پیارے مسلمان کو پانی
پلایا تو اللہ تعالیٰ سر بہرہ پاکیزہ شراب پینے کے لئے دیں گے۔“

☆☆☆

- ☆ تم لوگوں پر خرچ کرو تم پر اللہ تعالیٰ خرچ کرے گا۔
- ☆ عورتوں کو خاص کر صدقہ کرتے رہنا چاہیے۔
- ☆ خرچ کرنا، معافی دینا اور خاکساری سرفرازی کا ذریعہ ہیں۔
- ☆ صدقہ کی عظمت پہاڑوں کے ہم وزن ہوگی۔
- ☆ صدقہ کے بعد احسان جتنا صدقہ کو ضائع کرنا ہے۔
- ☆ دنیا کے پانی کے بدلے شرابِ طہور۔

وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ
مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ.

(آل عمران ۱۸۰ پ ۴)

”اور بخیل لوگ یہ گمان نہ کریں کہ جو اللہ نے ان کو عطا کیا ہے
وہ ان کے لئے بہتر ہے بلکہ وہ ان کے لئے نقصان دہ ہے۔“

کنجوسی کے نقصانات

وَعَنْ أَبِي سَعِيدٍ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم خَصَلْتَانِ لَا تَجْتَمِعَانِ فِي مُؤْمِنِ الْبُحْلِ وَسُوءِ الْخُلُقِ. (ترمذی، باب الانفاق)

”حضرت ابوسعید کا بیان ہے کہ نبی اکرم صلی اللہ علیہ وسلم نے فرمایا کہ مومن میں دو عادتیں نہیں ہو سکتیں کنجوسی اور بد اخلاقی۔“

وَعَنْ جَابِرٍ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم اتَّقُوا الظُّلْمَ فَإِنَّ الظُّلْمَ ظُلُمَاتٌ يَوْمَ الْقِيَامَةِ وَاتَّقُوا الشُّحَّ فَإِنَّ الشُّحَّ أَهْلَكَ مَنْ كَانَ قَبْلَكُمْ حَمَلَهُمْ عَلَى أَنْ سَفَكُوا دِمَاءَهُمْ وَاسْتَحَلُّوا مَحَارِمَهُمْ (مسلم، باب الانفاق)

”حضرت جابر بیان کرتے ہیں کہ رسول اللہ صلی اللہ علیہ وسلم نے فرمایا کہ ظلم وزیادتی سے بچتے رہو کیونکہ ظلم قیامت کے دن اندھیرے ہوں گے اسی طرح حرص و کنجوسی سے بچتے رہو، کیونکہ یہ قتل و غارت اور حرام پر آمادہ کرتی ہے اسی وجہ سے تم سے پہلے کئی لوگ ہلاک ہو چکے ہیں۔“

رب کعبہ کی قسم مال دار نقصان اٹھائیں گے اگر-----

وَعَنْ أَبِي ذَرٍّ رضی اللہ عنہ قَالَ أَنْتَهَيْتُ إِلَى النَّبِيِّ صلی اللہ علیہ وسلم وَهُوَ جَالِسٌ فِي ظِلِّ الْكُعْبَةِ فَلَمَّا رَأَى قَالَ هُمْ الْأَخْسَرُونَ وَرَبُّ الْكُعْبَةِ فَقُلْتُ فِذَاكَ أَبِي وَأُمِّي مَنْ هُمْ قَالَ هُمْ الْأَكْثَرُونَ أَمْوَالًا إِلَّا مَنْ قَالَ هَكَذَا وَهَكَذَا وَهَكَذَا مِنْ بَيْنِ يَدَيْهِ وَمِنْ خَلْفِهِ وَعَنْ يَمِينِهِ وَعَنْ شِمَالِهِ وَقَلِيلٌ مَا هُمْ (متفق علیہ، مشکوٰۃ باب صدقہ اور کنجوسی سے نفرت)

”حضرت ابو ذر رضی اللہ عنہ کہتے ہیں کہ میں نبی اکرم صلی اللہ علیہ وسلم کی خدمت میں حاضر ہوا آپ بیت

اللہ کے سایہ میں جلوہ افروز تھے اس وقت آپؐ نے فرمایا کعبہ کے رب کی قسم! کچھ لوگ نقصان اٹھائے جا رہے ہیں۔ میں نے عرض کیا کہ میرے ماں باپ آپ پر قربان جائیں، نقصان اٹھانے والے کون لوگ ہیں؟ آپ نے فرمایا دولت مند لوگ البتہ وہ نقصان سے محفوظ رہیں گے جنہوں نے اپنے دائیں بائیں، آگے پیچھے اور ہر جانب صدقہ و خیرات کا سلسلہ جاری رکھا مگر ایسے مال دار کم ہی ہوا کرتے ہیں۔“

وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرٌ لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخَلُوا بِهِ يَوْمَ الْقِيَامَةِ وَلِلَّهِ مِيرَاثُ السَّمَوَاتِ وَالْأَرْضِ وَاللَّهُ بِمَا تَعْمَلُونَ خَبِيرٌ ۝ (آل عمران ۱۸۰ پ ۴)

جن لوگوں کو اللہ نے فضل سے نوازا ہے اور پھر وہ بخل سے کام لیتے ہیں وہ اس خیال میں نہ رہیں کہ یہ بخیلی ان کے لئے اچھی ہے۔ نہیں، یہ ان کے حق میں نہایت ہی بری ہے۔ جو کچھ وہ اپنی کنجوسی سے جمع کر رہے ہیں وہی قیامت کے روز ان کے گلے کا طوق بن جائے گا۔ زمین اور آسمان کی میراث اللہ ہی کے لئے ہے اور تم جو کچھ کرتے ہو اللہ اس سے باخبر ہے۔“

هَٰئِنتُمْ هَٰؤُلَاءِ تَدْعُونَ لِنُفُوقًا فِي سَبِيلِ اللَّهِ فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَخِلْ عَنِ نَفْسِهِ وَاللَّهُ الْغَنِيُّ وَأَنْتُمُ الْفُقَرَاءُ وَإِنْ تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ ۝ (محمد ۳۸ پ ۲۶)

”ہاں! تمہیں دعوت دی جا رہی ہے کہ اللہ کی راہ میں مال خرچ کرو مگر تم میں سے کچھ لوگ ہیں جو بخل کر رہے ہیں حالانکہ جو بخل کرتا ہے وہ درحقیقت اپنے آپ ہی سے بخل کر رہا ہے اللہ تو غنی ہے تم ہی اس کے محتاج ہو اگر تم منہ موزو گے تو اللہ تمہاری جگہ کسی اور قوم کو لے آئے گا اور وہ تم جیسے نہ ہوں گے۔“

نام نہادگی

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ كَمَا لَدَىٰ يُنْفِقُ
مَالَهُ رِئَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ صَفْوَانٍ
عَلَيْهِ تَرَابٌ فَأَصَابَهُ وَابِلٌ فَتَرَ كَهَ صُلْدًا لَا يَقْدِرُونَ عَلَىٰ شَيْءٍ مِّمَّا
كَسَبُوا وَاللَّهُ لَا يَهْدِي الْقَوْمَ الْكَافِرِينَ ۝ (بقرہ ۲۶۴ پ ۳)

اے ایمان والو! اپنے صدقات کو احسان جتلا کر اور دکھ دے کر اس شخص کی طرح
خاک میں نہ ملا دو جو اپنا مال محض لوگوں کو دکھانے کو خرچ کرتا ہے اور وہ نہ اللہ پر ایمان
رکھتا ہے نہ آخرت پر۔ اس کے خرچ کی مثال ایسی ہے جیسے ایک چٹان تھی جس پر مٹی کی
تہہ جمی ہوئی تھی اس پر جب زور کا مینہ برسا تو ساری مٹی بہ گئی اور صاف چٹان کی
چٹان رہ گئی ایسے لوگ اپنے نزدیک خیرات کر کے جو نیکی کماتے ہیں اس سے کچھ بھی
ان کے ہاتھ نہیں آتا اور کافروں کو سیدھی راہ دکھانا اللہ کا دستور نہیں ہے۔

أَيُّودٌ أَحَدُكُمْ أَنْ تَكُونَ لَهُ جَنَّةٌ مِّنْ نَّحِيلٍ وَأَعْنَابٌ تَجْرِي مِنْ تَحْتِهَا
الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ
فَأَصَابَهَا إِعْصَارٌ فِيهِ نَارٌ فَاحْتَرَقَتْ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ
تَتَفَكَّرُونَ ۝ (بقرہ ۲۶۶ پ ۳)

”کیا تم میں سے کوئی یہ پسند کرتا ہے کہ اس کے پاس ایک ہر ابھرا باغ ہو نہروں سے
سیراب کھجوروں، انگوروں اور ہر قسم کے پھلوں سے لدا ہو۔ اور وہ عین اس وقت ایک تیز
بگولے کی زد میں آ کر جھلس جائے، جبکہ وہ خود بوڑھا ہو اور اس کے کم سن بچے ابھی کسی
لائق نہ ہوں اسی طرح اللہ اپنی باتیں تمہارے سامنے بیان کرتا ہے شاید کہ تم غور و فکر کرو۔“

مال کی تباہ کاریاں

الْهَكْمُ إِلَهٌ وَاحِدٌ فَاسْتَقِيمُوا إِلَيْهِ وَاسْتَغْفِرُوهُ وَوَيْلٌ لِّلْمُشْرِكِينَ ۝ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ۝ (حم السجدة ۶، ۷، پ ۲۳)

”تمہارا خدا تو بس ایک ہی خدا ہے لہذا تم سیدھے اسی کا رخ اختیار کرو اور اس سے معافی چاہو تاہی ہے ان مشرکوں کے لئے جو زکوٰۃ نہیں دیتے اور آخرت کے منکر ہیں۔“

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى ۝ قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ۝ قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ تُنسى ۝ وَكَذَلِكَ نَجْزِي مَنْ أَسْرَفَ وَلَمْ يُؤْمِنْ بِآيَاتِ رَبِّهِ وَلَعَذَابُ الْآخِرَةِ أَشَدُّ وَأَبْقَى ۝ (پ ۱۶، طہ ۲۳ تا ۲۷)

”اور جو میرے ذکر سے منہ موڑے گا۔ اس کے لیے دنیا میں تنگ زندگی ہوگی اور قیامت کے دن ہم اسے اندھا اٹھائیں گے۔ وہ کہے گا پروردگار دنیا میں تو میں آنکھوں والا تھا یہاں مجھے کیوں اندھا اٹھایا گیا؟“

اللہ تعالیٰ فرمائیں گے ہاں اس لئے کہ ہماری آیات کو جب وہ تیرے پاس آئیں تھیں تو نے اسے بھلا دیا ایسے ہی تو آج بھلایا جا رہا ہے۔ اس طرح ہم حد سے گزرنے والوں اور اپنے رب کی آیات نہ ماننے والوں کو دنیا میں بدلہ دیتے ہیں اور آخرت کا عذاب زیادہ سخت اور زیادہ دیر پا ہے۔“

زکوٰۃ و عشرتہ دینے والوں کے بارے میں قرآن مجید نے نہایت ہی عبرت انگیز واقعہ بیان کیا ہے۔ ایک شخص بڑا نیک فیاض تھا وہ اپنے باغات کی آمدنی سے کھلے دل

مساکین پر صدقہ و خیرات کرتا اس کے فوت ہونے کے بعد اس کی جواں سال اولاد نے کہا کہ ہمارے والد کا طریقہ مناسب نہیں تھا کیونکہ اس طرح تو ہماری جائیداد میں وہ ترقی نہیں ہو سکی جو ہونی چاہیے تھی۔ انہوں نے باہم مشورہ کیا کہ آئندہ پھل توڑنے اور فصلوں کی کٹائی کے وقت کسی کو کچھ نہیں دینا چاہیے۔ یہ بھی فیصلہ ہوا کہ پھل رات کے وقت توڑا جائے تاکہ سائل اور فقیروں سے نجات حاصل کر سکیں۔ وہ اس ناپاک ارادے کے ساتھ اپنے گھر سے نکلے تو ابھی باغ میں نہیں پہنچے تھے کہ ایک گولے نے ان کے باغ کو تباہ و برباد کر کے رکھ دیا اس پر قرآن نے تبصرہ فرماتے ہوئے کہا کہ یہ دنیا کا عذاب ہے جب کہ آخرت کا عذاب تو کہیں سخت ہوگا۔

باغ کی بربادی

إِنَّا بَلَوْنَا نَهْمًا كَمَا بَلَوْنَا أَصْحَابَ الْجَنَّةِ إِذْ أَقْسَمُوا لَيَصْرِمُنَّهَا مُصْبِحِينَ ۝
 وَلَا يَسْتَنْوُونَ ۝ فَطَافَ عَلَيْهَا طَائِفٌ مِّن رَّبِّكَ وَهُمْ نَائِمُونَ ۝
 فَأَصْبَحَتْ كَالصَّرِيمِ ۝ فَتَنَّا دُومُ الصَّحِيحِينَ ۝ أَنْ اْعْدُوا عَلٰى حَرْثِكُمْ إِنْ
 كُنْتُمْ صَادِقِينَ ۝ فَانطَلَقُوا وَهُمْ يَتَخَفَتُونَ ۝ أَنْ لَا يَدْخُلْنَهَا الْيَوْمَ
 عَلَيْكُمْ مَسْكِينِينَ ۝ وَعَدَّوْا عَلٰى حَرْدٍ قَدِيرِينَ ۝ فَلَمَّا رَأَوْهَا قَالُوا إِنَّا
 لَصَادِقُونَ ۝ بَلْ نَحْنُ مَحْرُومُونَ ۝ قَالَ أَوْ سَطَّهْمُ أَلَمْ أَقُلْ لَكُمْ لَوْلَا
 تُسَبِّحُونَ ۝ قَالُوا سُبْحٰنَ رَبِّنَا إِنَّا كُنَّا ظَالِمِينَ ۝ فَأَقْبَلَ بَعْضُهُمْ عَلٰى بَعْضٍ
 يَتَلَاوَمُونَ ۝ قَالُوا يَا وَيْلَنَا إِنَّا كُنَّا طٰغِينَ ۝ عَسَىٰ رَبُّنَا أَنْ يُبَدِّلَنَا خَيْرًا مِنْهَا
 إِنَّا إِلَىٰ رَبِّنَا رَاغِبُونَ ۝ كَذٰلِكَ الْعَذَابُ وَالْعَذَابُ الْآخِرَةُ أَكْبَرُ لَوْ كَانُوا
 يَعْلَمُونَ ۝ (پ ۲۹، قلم ۷، اتا ۳۳)

”ہم نے ان (اہل مکہ) کو اسی طرح آزمائش میں ڈالا ہے جس طرح ایک باغ کے مالکوں کو آزمائش میں ڈالا تھا۔ جب انہوں نے قسم کھائی کہ صبح سویرے ضرور اپنے باغ کے پھل توڑیں گے اور وہ انشاء اللہ بھی نہیں کہہ رہے تھے۔ رات کو وہ سوئے پڑے تھے کہ تمہارے رب کی طرف سے ایک بلا اس باغ پر پھر گئی اور اس کا ایسا حال ہو گیا جیسے کئی ہوئی فصل۔ صبح ان لوگوں نے ایک دوسرے کو پکارا کہ اگر پھل توڑنے ہیں تو سویرے سویرے اپنی کھیتی کی طرف نکل چلو۔ چنانچہ وہ چل پڑے اور آپس میں چپکے چپکے کہتے جاتے تھے کہ آج کوئی مسکین تمہارے باغ میں نہ آنے پائے۔ وہ کچھ نہ دینے کا فیصلہ کئے ہوئے صبح سویرے جلدی جلدی اس طرح وہاں گئے جیسے کہ وہ پھل توڑ کر ہی رہیں گے مگر جب باغ کو دیکھا تو کہنے لگے ہم راستہ بھول گئے ہیں..... نہیں بلکہ ہم محروم رہ گئے ہیں۔ ان میں جو سب سے بہتر آدمی تھا اس نے کہا میں نے تم سے کہا نہ تھا کہ تم اللہ کو یاد کیوں نہیں کرتے؟ وہ پکارا ٹھے پاک ہے ہمارا رب، واقعی ہم گناہگار تھے۔ پھر ان میں سے ہر ایک دوسرے کو ملامت کرنے لگا۔ آخر میں انہوں نے کہا کہ افسوس ہمارے حال پر بے شک ہم نے سرکشی کی تھی۔ بعید نہیں کہ ہمارا رب ہمیں بدلے میں اس سے بہتر باغ عطا فرمائے۔ ہم اپنے رب کی طرف رجوع کرتے ہیں۔ عذاب ایسا ہی ہوا کرتا ہے۔ اور آخرت کا عذاب اس سے بھی بڑا ہے، کاش یہ لوگ اس کو جانتے۔“

مغرور دولت مند کا انجام

إِنَّ قَارُونَ كَانَ مِنْ قَوْمِ مُوسَى فَبَغَى عَلَيْهِمْ وَآتَيْنَهُ مِنَ الْكُنُوزِ مَا إِذَا مَفَاتِحَهُ لَتَنُوزًا يَا لِعُصْبَةِ أُولَى الْقُوَّةِ إِذْ قَالَ لَهُ قَوْمُهُ لَا تَفْرَحْ إِنَّ اللَّهَ لَا

يُحِبُّ الْفَرِحِينَ ۝ وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفَسَادَ فِي الْأَرْضِ ط إِنَّ اللَّهَ لَا يُحِبُّ الْمُفْسِدِينَ ۝ قَالَ إِنَّمَا أُوتِيتُهُ عَلَىٰ عِلْمٍ عِنْدِي أَو لَمْ يَعْلَمْ أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَأَكْثَرَ جَمْعًا وَلَا يُسْئَلُ عَنْ ذُنُوبِهِمُ الْمُجْرِمُونَ ۝ فَخَرَجَ عَلَىٰ قَوْمِهِ فِي زِينَتِهِ قَالَ الَّذِينَ يُرِيدُونَ الْحَيَاةَ الدُّنْيَا لِيَلْبِثَ لَنَا مِثْلَ مَا أُوتِيَ قَارُونُ إِنَّهُ لَذُو حَظٍّ عَظِيمٍ ۝ وَقَالَ الَّذِينَ أُوتُوا الْعِلْمَ وَيَلَكُمْ ثَوَابُ اللَّهِ خَيْرٌ لِمَنْ آمَنَ وَعَمِلَ صَالِحًا وَلَا يُلْقَاهَا إِلَّا الصَّابِرُونَ ۝ فَخَسَفْنَا بِهِ وَبِدَارِهِ الْأَرْضَ فَمَا كَانَ لَهُ مِنْ فِئَةٍ يَنْصُرُوهُ مِنْ دُونِ اللَّهِ وَمَا كَانَ مِنَ الْمُنتَصِرِينَ ۝ وَأَصْبَحَ الَّذِينَ تَمَنَّوْا مَكَانَهُ بِالْأَمْسِ يَقُولُونَ وَيَكَانَ اللَّهُ يَسُطُّ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَوْلَا أَنْ مَنَّ اللَّهُ عَلَيْنَا لَخَسَفَ بِنَا وَيَكَانَهُ لَا يَفْلِحُ الْكٰفِرُونَ ۝ (قصص ۶ تا ۸۲ پ ۲۰)

”یہ ایک واقعہ ہے کہ قارون موسیٰ کی قوم کا ایک شخص تھا پھر وہ اپنی قوم کے خلاف سرکش ہو گیا۔ اور ہم نے اس کو اتنے خزانے دے رکھے تھے کہ ان کی کنجیاں طاقت ور آدمیوں کی ایک جماعت مشکل سے اٹھا سکتی تھی۔ ایک دفعہ جب اس کی قوم کے لوگوں نے اس سے کہا پھول نہ جا اللہ پھولنے والوں کو پسند نہیں کرتے۔ جو مال اللہ نے تمہیں دیا ہے اس سے آخرت کا گھر بنانے کی فکر کر اور دنیا میں بھی اپنا کردار فراموش نہ کر، احسان کر جس طرح اللہ نے تیرے ساتھ احسان کیا ہے اور زمین میں فساد برپا کرنے کی کوشش نہ کر۔ اللہ مفسدوں کو پسند نہیں کرتا۔ تو اس نے کہا یہ سب کچھ

تو مجھے میرے علم کی بنا پر دیا گیا ہے۔ کیا اس کو یہ علم نہ تھا کہ اللہ اس سے پہلے بہت سے ایسے لوگوں کو ہلاک کر چکا ہے جو اس سے زیادہ قوت اور جمعیت رکھتے تھے۔ مجرموں سے تو ان کے گناہ نہیں پوچھے جاتے۔ ایک روز وہ اپنی قوم کے سامنے اپنے پوری ٹھاٹھ باٹھ سے نکلا جو لوگ حیاتِ دنیا کے طالب تھے وہ اسے دیکھ کر کہنے لگے کاش ہمیں بھی وہی کچھ ملتا جو قارون کو دیا گیا ہے۔ ہائے! یہ تو بڑا نصیب والا ہے۔ مگر جو لوگ علم رکھنے والے تھے وہ کہنے لگے افسوس! تمہارے حال پر اللہ کا اجر بہتر ہے اس شخص کے لیے جو ایمان لائے اور نیک عمل کرے اور یہ استغنا کی دولت نہیں ملتی مگر صبر کرنے والوں کو۔ آخر کار ہم نے اسے اور اس کے گھر کو زمین میں دھنسا دیا پھر کوئی اس کے حامیوں کا گروہ نہ تھا جو اللہ کے مقابلہ میں اس کی مدد کو آتا اور نہ وہ خود اپنی مدد آپ کر سکا اب وہی لوگ جو کل اس کی منزلت کی تمنا کر رہے تھے کہنے لگے افسوس ہم بھول گئے تھے کہ اللہ اپنے بندوں میں سے جس کا رزق چاہتا ہے کشادہ کرتا ہے اور جس کا چاہتا ہے کم کر دیتا ہے۔ اگر اللہ نے ہم پر احسان نہ کیا ہوتا تو ہمیں بھی زمین میں دھنسا دیتا۔ افسوس ہم کو یاد نہ رہا کہ کافر فلاح نہیں پایا کرتے۔“

حشر میں پہلی ذلت آمیز سزا

جن کو اللہ تعالیٰ نے دوسروں کے مقابلے میں اسباب و وسائل سے نوازا ہے اگر وہ ان کا حق ادا نہیں کرتے تو اللہ تعالیٰ کو ان مال داورں پر اس قدر ناراضگی ہے کہ عام لوگوں کو سزائیں تو جہنم میں داخلے کے بعد ہوں گی لیکن ان سرمایہ پرستوں کو محشر کے میدان میں ہی ذلت آمیز سزا سے دوچار کیا جائے گا۔

عَنْ أَبِي ذَرٍّ رضی اللہ عنہ قَالَ قَالَ النَّبِيُّ صلی اللہ علیہ وسلم قَالَ مِمَّنْ رَجُلٍ يَكُونُ لَهُ اِبِلٌ اَوْ بَقَرَةٌ اَوْ غَنَمٌ لَا

يُؤَدِّي حَقَّهَا إِلَّا أَتَى بِهَا يَوْمَ الْقِيَمَةِ أَعْظَمَ مَا يَكُونُ وَ أَسْمَنَهُ تَطَاهُ
بِأَخْفَافِهَا وَ تَنْطَحُهُ بِقُرُونِهَا كُلَّمَا جَازَتْ أَحْرَهَا رُدَّتْ عَلَيْهِ أُولُهَا حَتَّى
يُقْضَى بَيْنَ النَّاسِ (مشکوٰۃ، باب الزکوٰۃ)

”حضرت ابو ذر رضی اللہ عنہ نبی صلی اللہ علیہ وسلم سے بیان کرتے ہیں کہ جس آدمی کے پاس اونٹ، گائے یا بکریاں ہوں اور پھر وہ ان کا حق ادا نہ کرے تو ان جانوروں کو قیامت کے دن لایا جائے گا کہ وہ بہت موٹے تازے ہوں گے وہ اس کو اپنے پاؤں سے روندیں اور سینگوں سے چھیدیں گے۔ پہلے جانور گزر جائیں گے تو دوسرے آجائیں گے یہاں تک کہ لوگوں کے درمیان فیصلہ کیا جائے۔ دوسری روایت میں ہے کہ پچاس ہزار سال تک یہ سلسلہ جاری رہے گا کیونکہ محشر کا دن پچاس ہزار سال طویل ہوگا۔“

جہنم میں اذیت ناک سزائیں

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ
بِعَذَابٍ أَلِيمٍ ۝ يَوْمَ يُحْمَى عَلَيْهَا فِي نَارِ جَهَنَّمَ فَتُكْوَى بِهَا جِبَاهُهُمْ
وَجُنُوبُهُمْ وَظُهُورُهُمْ هَذَا مَا كَنْزْتُمْ لَا تَنْفُسِكُمْ فَذُوقُوا مَا كَنْتُمْ تَكْنِزُونَ ۝
(توبہ ۳۴، ۳۵، پ ۱۰)

”جو لوگ سونا اور چاندی جمع کئے جا رہے ہیں اور ان کو اللہ کی راہ میں خرچ نہیں کرتے انہیں اذیت ناک عذاب کی خوش خبری سنائی جائے۔ ایک دن آئے گا کہ اسی سونے اور چاندی پر جہنم کی آگ دہکائی جائے گی اور پھر اسی سے ان لوگوں کی پیشانیوں، پہلوؤں اور پیٹھوں کو داغا جائے گا اور کہا جائے گا یہ ہے وہ خزانہ جو تم نے اپنے لئے جمع کیا تھا لو اب اپنی سمیٹی ہوئی دولت کا مزہ چکھتے رہو۔“

عَنْ أَبِي هُرَيْرَةَ رضي الله عنه قَالَ قَالَ رَسُولُ اللَّهِ صلی اللہ علیہ وسلم مَنْ آتَاهُ اللَّهُ مَالًا فَلَمْ يُؤَدِّ زَكَاةَ مِثْلٍ لَهُ مَالُهُ يَوْمَ الْقِيَامَةِ شُجَاعًا أَقْرَعَ لَهُ زَبِيئَانِ يُطَوِّفُهُ يَوْمَ الْقِيَامَةِ ثُمَّ يَأْخُذُ بِلَهْزَمَتَيْهِ يَعْنِي بِشِدْقَيْهِ ثُمَّ يَقُولُ أَنَا مَالِكٌ أَنَا كَنْزُكَ ثُمَّ تَلَا لَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَهُمْ بَلْ هُوَ شَرٌّ لَهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ (بخاری، باب الزکوٰۃ)

”حضرت ابو ہریرہ رضي الله عنه بیان کرتے ہیں کہ رسول اللہ صلی اللہ علیہ وسلم نے فرمایا کہ جس کو اللہ تعالیٰ نے مال دیا اور اس نے اس کی زکوٰۃ ادا نہ کی تو قیامت کے دن اس کا مال گنجلے سانپ کی شکل بن کر جس کی آنکھوں پر دوداغ ہوں گے اس کے گلے کا طوق بن جائے گا۔ پھر اس آدمی کی دونوں باجھیں پکڑ کر کہے گا۔ ”میں تیرا مال ہوں میں تیرا خزانہ ہوں،، پھر آپ نے یہ آیت تلاوت فرمائی۔ جن لوگوں کو اللہ تعالیٰ نے اپنے فضل سے مال دیا اور وہ بخلی کرتے ہیں تو اپنے لئے یہ بخل بہتر نہ سمجھیں بلکہ ان کے حق میں برا ہے عنقریب قیامت کے دن یہ بخلی ان کے گلے کا طوق ہونے والی ہے۔“

رسول اللہ صلی اللہ علیہ وسلم نے معراج والی رات میں کچھ ایسے لوگوں کو دیکھا کہ ان کے آگے پیچھے دھجیاں لٹک رہی ہیں اور وہ جانوروں کی طرح تھوہر، کانٹے اور دوزخ کے گرم پتھر کھا رہے ہیں تو آپ صلی اللہ علیہ وسلم نے دریافت فرمایا:

مَنْ هُوَ لَا يَأْتِيكَ بِرَيْبٍ! قَالَ هُوَ لَا يَأْتِيكَ بِرَيْبٍ! قَالَ هُوَ لَا يَأْتِيكَ بِرَيْبٍ! لَا يُؤَدُّونَ صَدَقَاتِ أَمْوَالِهِمْ (ترغیب)

”اے جبرائیل یہ کون لوگ ہیں تو انہوں نے جواب دیا یہ وہ لوگ ہیں جو اپنے مال کی زکوٰۃ ادا نہیں کرتے۔“

فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ.

(انبیاء ۷۷. پ ۱)

”اگر تمہیں علم نہیں تو اہل علم سے پوچھ لیا کرو۔“

مال کے بارے میں انسان کی جبلت (Nature)

نبی محترم ﷺ نے مال کے بارے میں انسانی جبلت کا تجزیہ کرتے ہوئے اس طرح فرمایا کہ انسان بنیادی طور پر بڑا حریص اور بخیل واقع ہوا ہے اگر اسے سیم وزر سے بھرا ہوا ایک کھلا میدان دے دیا جائے تو اس پر اکتفا کرنے کی بجائے یہ دوسری وادی کی تلاش میں سرگرداں ہو جائے گا۔ یہ حرص و ہوس انسان کو اللہ تعالیٰ کی ناشکری، نافرمانی اور مال کی محبت پر اکسائے رکھتی ہے۔ اس وجہ سے جب اسے اللہ کی راہ میں خرچ کرنے کا حکم دیا جائے تو ۱۰۰ بھانے تلاش کرتے ہوئے فی سبیل اللہ خرچ کرنے سے فرار کا راستہ اختیار کرتا ہے۔ دنیا دار لوگ تو ایک طرف پانچ وقت کے نمازی اور دینی سوچ رکھنے والے لوگوں کا عالم یہ ہے کہ جو نبی ان کے سامنے زکوٰۃ کا مسئلہ بیان کیا جائے تو ان کی طبیعتوں میں اضطراب کا پہلو نمایاں طور پر دکھائی دیتا ہے۔ ان کی ہر ممکن کوشش ہوتی ہے کہ کسی طرح زکوٰۃ سے جان چھوٹ جائے حالانکہ سوچ تو یہ ہونی چاہیے کہ میں بھی تو دوسروں کی طرح ایک انسان ہوں لیکن اللہ نے مجھ پر احسان فرماتے ہوئے میرے عزیز واقربا کی نسبت مجھے مال کی کشادگی سے سرفراز فرمایا ہے۔ اس لئے مجھے کھلے ہاتھ خرچ کرنا چاہیے، بالخصوص زکوٰۃ تو دل کی رغبت کے ساتھ پائی پائی ادا کرنی چاہیے۔

إِنَّ الْإِنْسَانَ لِرَبِّهِ لَكَنُودٌ ۝ وَإِنَّ عَلَىٰ ذَٰلِكَ لَشَهِيدًا ۝ وَإِنَّهُ لِحُبِّ الْخَيْرِ لَشَدِيدٌ ۝ (العنكبوت، ۶، ۷، ۸)

”حقیقت یہ کہ انسان اپنے رب کا بڑا ناشکرا ہے اور وہ خود اس پر گواہ ہے اور وہ مال و دولت کی محبت میں بری طرح مبتلا ہے۔“

كَلَّا إِنَّ الْإِنْسَانَ لِرَبِّهِ لَكَنُفٍ ۚ إِنَّ رَأَاهُ اسْتَعْنَىٰ ۝ (العلق ۶، ۷)

”ہرگز نہیں انسان سرکشی کرتا ہے اس بنا پر کہ وہ اپنے آپ کو بے نیاز دیکھتا ہے۔“

وَمَنْ يُؤَقِّ شُحَّ نَفْسِهِ فَأُولَٰئِكَ هُمُ الْمُفْلِحُونَ (التغابن ۱۶، ۲۸)

”اور جو اپنے دل کی تنگی سے محفوظ رہ گئے بس وہی فلاح پانے والے ہیں۔“

وَكَانَ الْإِنْسَانُ قَتُورًا. (بنی اسرائیل ۱۰۰، ۱۵)

”اور انسان بڑا ہی تنگ دل ہے۔“

زکوٰۃ کی ادائیگی میں جلدی کیجئے

اسلام نے ہمیں صرف نیکی کرنے کا حکم ہی نہیں دیا وہ نیکی کے معاملات میں مستعدی، جلدی اور ایک دوسرے پر مسابقت کا حکم دیتے ہوئے اسے انبیا کی خاص صفت شمار کرتا ہے۔ اگر مسلمانوں کے حالات کا تقاضا ہو تو اگلے سال کی زکوٰۃ علی الحساب پہلے بھی ادا ہو سکتی ہے۔ حضرت عباس رضی اللہ عنہ نے ایسا ہی کیا تھا۔

فَاسْتَبِقُوا الْخَيْرَاتِ (بقرہ ۱۴۸، ۲)

”نیکی کے کاموں میں جلدی کرو۔“

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ (عمران ۱۳۳، ۴)

”اپنے رب کی مغفرت اور جنت کی طرف ایک دوسرے سے آگے بڑھو۔“

وَالسَّابِقُونَ السَّابِقُونَ ۝ أُولَٰئِكَ الْمُقَرَّبُونَ (واقعہ ۱۰، ۱۱، ۲۷)

”ایک دوسرے سے آگے بڑھنے والے ہی اللہ کے مقربین میں سے ہوں گے۔“

إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا

خُشِعِينَ ۝ (الانبیاء ۹۰، ۱۷)

”بلاشبہ وہ نیکی میں مستعدی سے کام لیتے ہیں اور وہ ہمیں ترغیب و ترہیب اختیار کرتے ہوئے پکارتے ہیں اور وہ ہم ہی سے ڈرتے ہیں۔“

فسطوں میں زکوٰۃ ادا کرنے کے نقصانات کی تلافی ممکن نہیں

آج کل بے شمار کاروباری حضرات ایک مشت زکوٰۃ ادا کرنے کی بجائے اپنی کاروباری سہولت کی خاطر بالاقساط زکوٰۃ نکالتے ہیں۔ اس طرح زکوٰۃ کی رقم سارا سال ان کے کاروبار میں لگی رہتی ہے جس کا منافع وہ خود استعمال کرتے ہیں۔ بد قسمتی سے یہ سہولت بعض علما و اداروں کے ذمہ داران کو فراہم کرتے ہیں۔ تاکہ یہ سہولت دینے سے دولت مند معاون بننے کے ساتھ خوش بھی رہے۔ انہیں مطمئن کرنے کے لئے کہا جاتا ہے کہ کونسا ہم نے ایک دفعہ ہی سارا بجٹ خرچ کر لینا ہے۔ البتہ یہ سہولت ایسے تاجر کو دی جاسکتی ہے جس کے پاس زکوٰۃ نکالنے کے لئے فوری طور پر نقدی موجود نہیں ایسے شخص کے پاس جو ہی سرمایہ آئے اسے اللہ تعالیٰ کا قرض فی الفور ادا کرنا چاہیے۔ اس سے یہ نقصانات تو بالکل واضح ہیں جن کا تدارک ممکن نہیں۔

1- زکوٰۃ کی رقم سے منافع کمانا

2- جان بوجھ کر مقروض رہنا

3- اس سہولت کے غلط استعمال کی وجہ سے کئی سالوں کی زکوٰۃ کا جمع ہوتا جانا۔

4- غریبوں کے حقوق کی ادائیگی کے بغیر اچانک موت واقع ہونا۔

5- حکم خداوندی پر فوری عمل کی بجائے اس سے جان چھڑانے کی تدبیریں تلاش کرنا۔

جس طرح شرعی عذر کے بغیر روزہ، حج، نماز مؤخر نہیں کئے جاسکتے تو زکوٰۃ کو کس طرح مؤخر کیا جاسکتا ہے؟ فاعتبروا یا اولی الابصار

زکوٰۃ سے بچنے کے لئے حیلے بہانے حرام ہیں

کوئی شخص زکوٰۃ سے بچنے کے لئے بہانے تلاش کرتا ہے تو یاد رکھنا چاہیے کہ اللہ کے حکم سے بچنے والے یہودیوں کو اللہ تعالیٰ نے بندر اور خنزیر بنا دیا تھا۔ جب انہیں حکم ہوا کہ ہفتہ کے دن تمہارے لئے مچھلیاں پکڑنا حرام ہیں تو انہوں نے گڑھے کھود لئے تاکہ ہفتہ کے دن آنے والی مچھلیاں گڑھوں میں رک جائیں اور ان کو اتوار کو پکڑا جائے اس حیلہ سازی پر ان کو یہ سزا ملی:

وَسَلَّطْنَاهُمْ عَلَىٰ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ فِي السَّبْتِ إِذْ تَأْتِيهِمْ حِثَانُهُمْ يَوْمَ سَبْتِهِمْ شُرَعًا وَيَوْمَ لَا يَسْتَيْتُونَ وَلَا تَأْتِيهِمْ كَذَلِكَ نَبْلُوهُمْ بِمَا كَانُوا يَفْسُقُونَ (الاعراف ۱۶۳، پ ۹)

”اور ذرا ان سے اس بستی کا حال بھی پوچھو جو سمندر کے کنارے واقع تھی۔ انہیں یاد دلاؤ وہ واقعہ کہ وہاں کے لوگ ہفتہ کے دن احکام الہی کی خلاف ورزی کرتے تھے اور یہ کہ مچھلیاں ہفتہ ہی کے دن ابھرا بھر کر سطح پر ان کے سامنے آتی تھیں اور ہفتہ کے سوا باقی دنوں میں نہیں آتی تھیں۔ یہ اس لئے ہوتا تھا کہ ہم ان کی نافرمانیوں کی وجہ سے ان کو آزمائش میں ڈال رہے تھے۔“

فَلَمَّا عَتَوْا عَنْ مَا نُهُوا عَنْهُ قُلْنَا لَهُمْ كُونُوا قِرَدَةً خَاسِئِينَ (الاعراف ۱۶۶، پ ۹)

”پھر جب وہ پوری سرکشی کے ساتھ وہی کام کئے چلے گئے جس سے انہیں روکا گیا تھا، تو ہم نے کہا کہ بندر ہو جاؤ ذلیل و خوار۔“

حضرت ابن عباس رضی اللہ عنہما فرمایا کرتے تھے، آپ کی دعا کے بدلے اس امت کے لوگوں کی شکلیں تو بندروں جیسی نہیں ہوں گی لیکن بعض کی عادتیں بندروں اور خنزیریوں کی طرح ہو جائیں گی۔ یعنی نافرمانیوں کی وجہ سے

زکوٰۃ کی ادائیگی چھپا کر ہو یا دکھا کر

الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ. (البقرة ۷۷-۷۸ پ ۳)

”جو لوگ رات اور دن خفیہ اور ظاہر طور پر اپنا مال خرچ کرتے ہیں۔ ان کا اجر ان کے رب کے پاس ہے۔ انہیں کسی قسم کا خوف اور غم نہیں ہوگا۔“

اللہ تعالیٰ صدقہ کرنے والے شخص اور مسلمانوں کے حالات کے پیش نظر اس بات کی اجازت عطا فرما رہے ہیں کہ علی الاعلان اور خفیہ جس طرح بھی اس کی راہ میں خرچ کرو گے اس کی بارگاہ میں اجر و ثواب پاؤ گے۔ اگر ظاہری طور پر صدقہ کرنے سے آدمی کی طبیعت میں غرور و تکبر اور نمود و نمائش کے محرکات نہ ہوں اور اس سے دوسروں میں زکوٰۃ و صدقات کی تحریک پیدا ہوتی ہو تو یہ انداز نہایت ہی بہتر ہوگا بشرطیکہ اس طریقے سے لینے والے کی عزت نفس مجروح نہ ہو ورنہ خفیہ طور پر صدقہ دینا چاہیے۔ آپ ﷺ کا ارشاد ہے ایسی صورت میں اس طرح اور اس قدر احتیاط سے چھپا کر صدقہ دیا جائے کہ ایک ہاتھ کو دوسرے کی خبر تک نہ ہو سکے۔ بعض علما اس بات پر اصرار کرتے ہیں کہ زکوٰۃ دوسرے کو بتا کر دینی چاہیے اس انداز میں وہ کئی مصلحتیں بیان کرتے ہیں۔ لیکن وہ مصلحتیں قرآن و حدیث کے فلسفہ کے مقابلے میں نہایت ہی ہلکی اور حقیر ہیں لہذا ضروری نہیں کہ زکوٰۃ بتا کر دی جائے۔

غلطی سے غیر مستحق کو زکوٰۃ ادا ہو جائے تو؟

عَنْ أَبِي هُرَيْرَةَ رضی اللہ عنہ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ قَالَ رَجُلٌ لَا تَصَدَّقَنَّ بِصَدَقَةٍ فَخَرَجَ بِصَدَقَتِهِ فَوَضَعَهَا فِي يَدِ سَارِقٍ فَاصْبَحُوا

يَتَحَدَّثُونَ تُصَدَّقَ اللَّيْلَةَ عَلَى سَارِقٍ فَقَالَ اللَّهُمَّ لَكَ الْحَمْدُ عَلَى
سَارِقٍ لَا تَصَدَّقَنَّ بِصَدَقَةٍ فَخَرَجَ بِصَدَقَتِهِ فَوَضَعَهَا فِي يَدِ زَانِيَةٍ فَاصْبَحُوا
يَتَحَدَّثُونَ تُصَدَّقَ اللَّيْلَةَ عَلَى زَانِيَةٍ فَقَالَ اللَّهُمَّ لَكَ الْحَمْدُ عَلَى زَانِيَةٍ
لَا تَصَدَّقَنَّ بِصَدَقَةٍ فَخَرَجَ بِصَدَقَتِهِ فَوَضَعَهَا فِي يَدِ غَنِيِّ فَاصْبَحُوا
يَتَحَدَّثُونَ تُصَدَّقَ اللَّيْلَةَ عَلَى غَنِيِّ فَقَالَ اللَّهُمَّ لَكَ الْحَمْدُ عَلَى سَارِقٍ
وَزَانِيَةٍ وَغَنِيِّ فَأَتَى فَقِيلَ لَهُ أَمَا صَدَقْتُكَ عَلَى سَارِقٍ فَلَعَلَّهُ أَنْ يَسْتَعِفَّ
عَنْ سَرَقَتِهِ وَأَمَّا الزَّانِيَةُ فَلَعَلَّهَا أَنْ يَسْتَعِفَّ عَنْ زَنَاها وَأَمَّا الْغَنِيُّ فَلَعَلَّهُ
يَعْتَبِرُ فَيُنْفِقُ مِمَّا أَعْطَاهُ اللَّهُ (باب الانفاق، مشكوة، البخاری)

”حضرت ابو ہریرہ رضی اللہ عنہ بیان کرتے ہیں کہ رسول کریم صلی اللہ علیہ وسلم نے فرمایا پہلے لوگوں میں ایک آدمی نے صدقہ کرنے کا ارادہ کیا اور وہ اپنا صدقہ لے کر نکلا۔ رات کے اندھیرے میں ایسے شخص کو دے بیٹھا کہ صبح کے وقت معلوم ہوا یہ تو چور تھا اس نے اللہ کی تعریف کی اور پچھتایا کہ میں ایک چور کو صدقہ دے آیا ہوں۔ اگلی رات وہ ایک بدکار عورت کو دے بیٹھا صبح لوگوں نے تعجب کیا کہ کوئی شخص فاحشہ عورت کو صدقہ دے گیا ہے۔ اب اس نے پھر اللہ سے معافی مانگی اور رنجیدہ خاطر ہو کر کہنے لگا کہ افسوس میں نے ایک بدکار عورت پر اپنا صدقہ ضائع کر دیا۔ پھر تیسری رات ایسے شخص کو صدقہ دیا جو خود مال دار تھا اس کے بارے میں بھی لوگوں سے معلومات حاصل ہوئیں۔ اب اس نے پھر اللہ سے استغفار اور اپنے آپ پر افسوس کا اظہار کیا کہ میں کیسا آدمی ہوں کہ پہلے میں نے چور کو دیا پھر ایک فاحشہ کو اور بعد ازاں ایک مال دار آدمی پر اپنا صدقہ ضائع کیا۔ اسے تسلی دی گئی کہ ممکن ہے چور اس طرح برے فعل کو چھوڑ دے اور فاحشہ عورت اپنے جرم سے

اجتناب کرے اور مال دار شخص شرما کر خود بھی اللہ کی راہ میں خرچ کرنا شروع کر دے۔ گویا کہ اس طرح بے علمی سے غلط جگہ پردی ہوئی خیرات اللہ کی بارگاہ میں شرف قبولیت سے ہمکنار ہوتی ہے۔ اسے دوبارہ زکوٰۃ دینے کی ضرورت نہیں۔“

اندازہ سے زکوٰۃ ادا کرنے کی دلیل

آپ ﷺ اور آپ کے بعد کے خلفاء کے دور میں باغات اور بعض فصلوں کی زکوٰۃ اندازہ سے ادا کی جاتی تھی۔ اگر یقین سے معلوم ہو جائے کہ اندازہ میں غلطی ہوئی ہے تو اس کی درستگی کر لینی چاہیے۔ اگر کریانہ فروش یا کوئی تاجر مال تجارت کو ایک ایک کر کے شمار نہیں کر سکتا یا پھر سال کے دوران مال میں کمی بیشی ہوتی رہی تو خلوص نیت کے ساتھ ٹھیک اندازہ لگانے کی کوشش کرے نیت میں کھوٹ نہ ہو تو اللہ تعالیٰ معاف فرمانے والا ہے۔

عَنْ أَبِي حُمَيْدٍ السَّاعِدِيِّ رَضِيَ اللَّهُ عَنْهُ قَالَ غَزَوْنَا مَعَ النَّبِيِّ ﷺ غَزْوَةَ تَبُوكَ فَلَمَّا جَاءَ وَاْدَى الْقُرَى إِذْ امْرَأَةٌ فِي حَدِيقَةٍ لَهَا فَقَالَ النَّبِيُّ لِأَصْحَابِهِ اخْرُصُوا فَخَرَصَ رَسُولُ اللَّهِ عَشْرَةَ أَوْسُقٍ فَقَالَ لَهَا أَحْصِي مَا يَخْرُجُ مِنْهَا فَلَمَّا آتَيْنَا بِتَبُوكَ قَالَ أَمَا إِنَّهَا سَتَهُبُ اللَّيْلَةَ رِيحٌ شَدِيدَةٌ وَلَا يَقُومَنَّ أَحَدٌ وَمَنْ كَانَ مَعَهُ بَعِيرٌ فَلْيَعْقِلْهُ فَعَقَلْنَا لَهَا وَهَبَتْ رِيحٌ شَدِيدَةٌ فَقَامَ رَجُلٌ فَالْقَتَهُ بِجَبَلٍ طَيِّبٍ وَأَهْدَى مَلِكٌ أَيْلَةَ لِلنَّبِيِّ بَعْلَةً بَيْضَاءَ وَكَسَاهَا بُرْدًا وَكَتَبَ لَهُ بِحُرْهُمُ فَلَمَّا آتَى وَاْدَى الْقُرَى قَالَ لِلْمَرْأَةِ كَمْ جَاءَتْ حَدِيقَتُكَ قَالَتْ عَشْرَةَ أَوْسُقٍ خَرَصَ رَسُولُ اللَّهِ (باب خرص التمر. صحيح بخاری)

”حضرت حمید ساعدی بیان کرتے ہیں کہ ہم غزوہ تبوک کے موقع پر آپ ﷺ کے

ساتھ تھے جب ہم القرئی وادی سے گزر رہے تھے تو ہم نے ایک عورت کو اس کے باغ میں دیکھا تو نبی ﷺ نے ہمیں پھل کا اندازہ کرنے کے لئے فرمایا اور لوگوں نے مختلف اندازے لگائے جبکہ آپ ﷺ نے اس کا دس وسق اندازہ لگایا۔ پھر آپ نے عورت کو فرمایا کہ اس باغ کی جتنے وسق کھجوریں ہوں اسے یاد رکھنا اس کے بعد جب ہم تبوک میں پہنچے تو آپ ﷺ نے فرمایا اپنی اپنی جگہ پر چوکنے رہنا کہ آج رات زوردار آندھی آئے گی۔ اس لئے کوئی شخص کھڑا ہونے کی کوشش نہ کرے اور اپنے اونٹوں کو بھی مضبوطی کے ساتھ باندھنا۔ جب رات کو زوردار آندھی چلی تو ایک شخص کھڑا ہوا آندھی نے اسے اٹھا کر دور پہاڑوں میں پھینک دیا۔ اس موقع پر ایلہ کی ریاست کے حکمران نے آپ کی خدمت میں بہترین سفید نچر اور ایک قیمتی چادر تحفہ میں پیش کی (گویا کہ یہ اس کی طرف سے اطاعت کا اظہار تھا) نبی اکرم ﷺ اسے اپنی جگہ برقرار رہنے کی سند عطا فرمائی۔ جب ہم واپس القرئی وادی میں پہنچے تو آپ ﷺ نے اس عورت سے پوچھا کہ پھل کا وزن کتنا تھا تو اس عورت نے عرض کیا آپ ﷺ نے جو دس وسق کا اندازہ لگایا تھا وہ ٹھیک ٹھیک اتنا ہی ثابت ہوا

وَعَنْ سَهْلِ بْنِ أَبِي حَشْمَةَ حَدَّثَنَا أَنَّ رَسُولَ اللَّهِ ﷺ كَانَ يَقُولُ إِذَا خَرَصْتُمْ فَخُذُوا وَدَعُوا الثُّلْثَ فَإِنْ لَمْ تَدَعُوا الثُّلْثَ فَدَعُوا الرَّبْعَ. (ترمذی، ابوداؤد، نسائی، باب کس چیز میں زکوٰۃ فرض ہے)

”حضرت سہل بن حشمتہ بیان کرتے ہیں کہ نبی محترم ﷺ نے فرمایا کہ جب تم باغ کے عشر (زکوٰۃ) کا اندازہ لگاؤ تو اس میں تیسرا یا چوتھا چھوڑ دیا کرو۔ دوسرے موقع پر فرمایا کہ مسافر، پرندے اور غربا کے لئے۔“

اصل مال اور منافع پر زکوٰۃ

بعض لوگ سمجھتے ہیں کہ صرف منافع کی زکوٰۃ دینی چاہیے حالانکہ حساب ہونے کے بعد اصل رقم اور منافع کو ملا کر زکوٰۃ ادا کرنی چاہیے۔ اور رقم کا شمار ون پوائنٹ سے ہوگا۔

عَنْ أَبِي عَمْرٍ وَبْنِ حَمَّاسٍ عَنْ أَبِيهِ رَضِيَ اللَّهُ عَنْهُ وَقَالَ كُنْتُ أَبِيْعُ الْأَدَمِ وَالْجَعَابِ فَمَرَّبِيْ عَمْرُ بْنُ الْخَطَّابِ رَضِيَ اللَّهُ عَنْهُ فَقَالَ أَذْصَدَقَةَ مَالِكَ، فَقُلْتُ يَا أَمِيرَ الْمُؤْمِنِينَ! إِنَّمَا هُوَ الْأَدَمُ قَالَ قَوْمُهُ ثُمَّ أَخْرَجَ صَدَقَةً (رواه الشافعي واحمد والدارقطني والبيهقي)

حضرت ابو عمرو بن حماس رضی اللہ عنہ اپنے باپ سے روایت کرتے ہیں کہ میں چمڑا اور تیر کے ترکش فروخت کرتا تھا۔ حضرت عمر رضی اللہ عنہ میرے پاس سے گزرے تو فرمایا اپنے مال کی زکوٰۃ ادا کرو میں نے عرض کیا۔ اے امیر المؤمنین یہ تو فقط چمڑا ہے۔ حضرت عمر رضی اللہ عنہ نے فرمایا اس کی قیمت لگاؤ اور اس کی زکوٰۃ ادا کرو۔“

سال میں مال کے گھٹنے اور بڑھنے کی صورت میں زکوٰۃ؟

نیت ٹھیک اور ہر دم مالک حقیقی کی خوشنودی مطلوب ہو تو آدمی دائیں بائیں راستے تلاش کرنے کی بجائے للہیت کے ساتھ ایسی صورت حال میں وسعتِ ظرفی کا مظاہرہ کرے تو مال کا ٹھیک ٹھیک اندازہ لگانا کوئی مشکل نہیں اس صورت حال میں سال کے آخر یا اس کے وسط کو معیار بنا کر زکوٰۃ ادا کرنی چاہیے۔ جس طرح آپ صلی اللہ علیہ وسلم جنس اور فصل کا اندازہ لگایا کرتے تھے۔

کیا بینک کٹوتی سے زکوٰۃ ادا ہو جائے گی؟

اجتماعی نظام میں ہر فرد کا مطمئن ہونا ضروری نہیں۔ اس کو سمجھنے کے لئے حضرت عبداللہ بن عمر رضی اللہ عنہما سے اموی دور میں سوال کیا گیا کہ کیا ہم اپنی زکوٰۃ اب بھی بیت المال میں

جمع کروائیں جبکہ دیانت و امانت کے حوالے سے خلفائے راشدین کا ماحول باقی نہیں رہا۔ تو انہوں نے فرمایا ہاں! اس کے باوجود زکوٰۃ کے اجتماعی نظام کو بحال رکھنے کے لئے آپ اپنی زکوٰۃ و صدقات بیت المال میں جمع کروائیں اس حوالہ کی بنیاد پر بنک کٹوتی سے زکوٰۃ ادا ہو جاتی ہے۔

فکس ڈیپازٹ

بنک کا کاروبار اور منافع کے لئے رقم ڈیپازٹ کروانا شرعاً حرام ہے۔ حرام کے مال سے اللہ تعالیٰ صدقہ قبول نہیں کرتا۔ البتہ اصل سرمایہ پر زکوٰۃ ہوگی۔ اگر زکوٰۃ کے لئے اس کے پاس کوئی گنجائش نہیں تو جب ڈیپازٹ کی مدت ختم ہوگی تو سارے سالوں کی زکوٰۃ یک مشمت ادا کرنا ہوگی۔ کیونکہ یہ غربا کا حق اور اللہ تعالیٰ کا قرض ہے جس کی ادائیگی فرض ہے۔

بانڈ کی زکوٰۃ دینا لازم ہے

بانڈ قرض کی رسید ہے اور یہ قرض بھی ایسا ہے جو سہل الوصول ہے اس لئے اس کی زکوٰۃ ادا کی جائے گی ہاں یہ رعایت ہے کہ ہر سال زکوٰۃ ادا کرنے کی بجائے جب کیش کروائے تو گزشتہ سالوں کی زکوٰۃ ادا کرے۔

کارخانہ اور پلازہ پر زکوٰۃ کیوں نہیں؟

کارخانہ کی مشینری، جگہ اور بلڈنگ پر زکوٰۃ نہیں اس کی سالانہ آمدنی پر زکوٰۃ ہوگی۔ کچھ لوگوں کا خیال ہے کہ اس طرح تو کارخانے دار ہر سال نیا کارخانہ اور فیکٹری لگا کر ہمیشہ زکوٰۃ سے مستثنیٰ رہے گا جبکہ ملکیت کے اعتبار سے وہ کروڑوں اور اربوں کا مالک بن چکا ہے۔ ایسے اہل فکر لوگوں کو یاد رکھنا چاہیے کہ شریعت کا مقصد دنیا دار حکمرانوں کی طرح دولت اکٹھا کرنا نہیں بلکہ حاجت مندوں کی ضروریات پورا

کرنے کے ساتھ اس کا یہ بھی مقصد ہے کہ دولت گردش میں رہنی چاہیے کیونکہ ایسے ہی مسلمانوں کی معیشت مضبوط اور غریبوں کو روزگار مل سکتا ہے۔ کوئی کارخانے دار ہمیشہ زکوٰۃ سے نہیں بچ سکتا کیونکہ کاروبار کے پھیلاؤ کی ایک حد ہوتی ہے۔ اسے کنٹرول کرنا بھی اپنی جگہ پر ایک مسئلہ ہے لہذا کارخانے کے اوپر زکوٰۃ نہیں۔ اس کی سالانہ آمدنی پر زکوٰۃ ہوگی۔ پلازہ بھی آمدنی کا ذریعہ ہے، ذرائع آمدنی پر زکوٰۃ نہیں ہوتی۔

كَمْ لَا يَكُونُ ذُوْلَةٌ بَيْنَ الْأَغْنِيَاءِ مِنْكُمْ. (حشر ۷۔ پ ۲۸)

”تا کہ دولت، دولت مندوں کے درمیان نہ گھومتی رہے۔“

کیا رمضان المبارک میں زکوٰۃ ضروری ہے؟

رمضان المبارک میں ہی زکوٰۃ ادا کرنا شریعت کی طرف سے لازم نہیں البتہ کوئی شخص اپنا حساب و کتاب اس انداز سے کرتا ہے کہ اس کا تجارتی سال رمضان میں پورا ہوتا ہے تو آپ کے فرمان کے مطابق دوسرے مہینے کی بجائے زیادہ ثواب ملے گا۔

مَنْ تَقَرَّبَ فِيهِ بِخَصْلَةٍ مِنَ الْخَيْرِ كَانَ كَمَنْ أَدَّى فَرِيضَةً فِيمَا سِوَاهُ وَمَنْ أَدَّى فَرِيضَةً فِيهِ كَانَ كَمَنْ أَدَّى سَبْعِينَ فَرِيضَةً فِيمَا سِوَاهُ. (مشکوٰۃ، باب رمضان)

”جس شخص نے رمضان المبارک میں نفل نیکی کی گویا کہ اس نے ایک فرض ادا کیا اور اس کو فرض ادا کرنے سے ستر گنا ثواب ملے گا۔“

صاحبِ نصاب کی اجازت کے بغیر زکوٰۃ ادا نہیں ہوتی

صاحبِ نصاب کی اجازت کے بغیر زکوٰۃ ادا نہیں کی جاسکتی کیونکہ زکوٰۃ کے لئے نیت ضروری ہے۔ اگر زکوٰۃ اس کی اجازت کے بغیر ادا کی جائے گی تو اس طرح اس کی نیت کا دخل نہیں ہوگا

انَّمَا الْأَعْمَالُ بِالنِّيَّاتِ

عورت اپنے خاوند کو زکوٰۃ نہیں دے سکتی

عورت اپنے خاوند کو زکوٰۃ نہیں دے سکتی۔ حضرت ابن مسعود رضی اللہ عنہ کی روایت میں زکوٰۃ کی بجائے نفلی صدقہ مراد ہے۔

بیٹے، بیٹی کو زکوٰۃ سے مکان بنا کر دینا؟

بعض صاحب نصاب حضرات اپنی زکوٰۃ سے شادی شدہ بیٹے بیٹیوں کو مکان بنا کر یا اس کی رقم ادا کر دیتے ہیں اصلاً تو شاید اس طرح زکوٰۃ ادا ہو جاتی ہو لیکن اس میں احتیاط کا فقدان بہت نمایاں ہے وہ اس طرح کہ اکثر حضرات یہ کام کسی دوسرے غریب کی خاطر کرنے کے لئے تیار نہیں ہوتے۔ اس وقت ان کی سوچ یہ ہوتی ہے کہ حتی المقدور پیش نگاہ تمام غریبوں کو کچھ نہ کچھ دیا جائے لیکن جب اپنے کسی عزیز کی باری آئے تو یک مشت زکوٰۃ خرچ کرنے پر تیار ہو جاتے ہیں۔ اس میں ذاتی تعلق داری اور یا کسی عزیز کی بیٹی کے حوالے سے برادری میں اپنا اور ان کا وقار اور معیار زندگی بلند مقصود ہوتا ہے۔ ایسے لوگوں کو نبی اکرم صلی اللہ علیہ وسلم کی سنت مبارکہ سامنے رکھنی چاہیے۔ جب آپ صلی اللہ علیہ وسلم کی بیٹی حضرت فاطمہ رضی اللہ عنہا ایک خادمہ کی درخواست کر رہی تھی تو آپ نے یہ کہہ کر معذرت فرمائی بیٹا! ابھی اور بھی بہت سارے غرباء باقی ہیں۔ میں آپ کو دوسروں پر ترجیح نہیں دے سکتا۔

زکوٰۃ کے مال سے حج کروانا جائز نہیں

زکوٰۃ کے مال سے حج کروانا جائز نہیں ائمہ اربعہ کا اس پر اتفاق ہے کیونکہ زکوٰۃ کا مال صرف دو طرح کے لوگوں کو دیا جاسکتا ہے ایک تو وہ جو اس مال کے محتاج ہوں جیسے

فقراء، مساکین اور غلام وغیرہ اور دوسرے ان لوگوں کو جن سے دوسرے مسلمانوں کو فائدہ ہو اور فقیر کو زکوٰۃ کے مال سے حج کروانے میں نہ تو مسلمانوں کو فائدہ ہے اور نہ ہی اسے کوئی اس کی ضرورت ہے اس پر تو حج فرض نہیں لہذا اسے حاجت مندوں اور مسلمانوں کے مصالح میں دینا چاہیے۔ مانگ کر حج کرنے سے منع کیا گیا ہے البتہ کچھ علما کا خیال ہے کہ اگر کسی حج کرنے والے کے پاس کچھ رقم کم ہو تو کچھ تعاون کیا جاسکتا ہے۔

وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ. (البقرة ۱۹۷. پ ۲)

”سفر حج کے لئے زادِ راہ ساتھ لے جاؤ، اور سب سے بہتر زادِ راہ پرہیزگاری ہے، پس اے ہوش مندو! میری نافرمانی سے پرہیز کرو۔“

حج کی رقم پر زکوٰۃ نہیں

حج کے لئے جمع کروائی ہوئی رقم پر زکوٰۃ نہیں کیونکہ وہ رقم اس کی ملکیت سے نکل چکی ہے۔

کیا کرایہ پردیے گئے مکان، دوکان پر زکوٰۃ ہوگی؟

گھر کے لئے پلاٹ ہو تو زکوٰۃ نہیں البتہ فروخت کے لئے پلاٹ پر سیل کے وقت زکوٰۃ ہوگی۔ کرایہ پردی ہوئی دوکان اور مکان کی سالانہ بچت پر زکوٰۃ دینا ہوگی ہے

پگڑی، پراویڈنٹ فنڈ تکب تک زکوٰۃ سے مستثنیٰ

پراویڈنٹ فنڈ کی رقم جب ملازم کو اس کی ریٹائرمنٹ پر ملے گی اور اسے ایک سال گزر جائے گا تو پھر اس پر زکوٰۃ واجب ہوگی کیونکہ اس سے پہلے وہ اس کے قبضہ میں نہ تھی وہ اس کے تصرف کا مالک نہ تھا۔ اسی طرح پگڑی پردی ہوئی رقم کی واپسی تک زکوٰۃ نہیں ہے کیونکہ وہ دوکان کی ملکیت کی شکل میں ہے اگر وہ پگڑی نہ دیتا تو اسے دوکان حاصل

نہیں ہو سکتی تھی بے شک وہ اس دکان کا کرایہ ادا کرتا ہو۔ واپسی پر ایک سال کی زکوٰۃ دینا چاہیے۔ اسکو صفحہ ۱۲۲ والے مسئلہ پر قیاس کرنا چاہیے۔

کیا نصاب پورا کرنے کے لئے سونا اور چاندی دونوں کو جمع کیا جائے؟ اگر کسی کے پاس سونے اور چاندی میں سے کسی کا نصاب بھی پورا نہیں ہے تو اس کے متعلق علماء کا اختلاف ہے۔ امام مالک اور امام ابوحنیفہ کے نزدیک ان دونوں کو جمع کر کے نصاب پورا کیا جائے گا اور اس سے زکوٰۃ ادا کی جائے گی۔ لیکن دوسرے آئمہ اس کے خلاف ہیں ان کے نزدیک جب تک سونا اور چاندی الگ الگ نصاب کو نہ پہنچیں زکوٰۃ دینی واجب نہیں ہے ان دونوں کو باہم ملا کر نصاب پورا نہیں کیا جائے گا اور یہی مسئلہ صحیح ہے کیونکہ یہ دونوں دھاتیں علیحدہ علیحدہ ہیں۔

عورت اپنے مال اور زیور کی خود زکوٰۃ ادا کرے

عورت کا مال عورت کی ملکیت ہوتا ہے جس کا مرد کے ساتھ کوئی تعلق نہیں اس لئے عورت از خود اپنی زکوٰۃ ادا کرے گی۔ ہاں اگر عورت اپنے خاوند سے یہ کہہ دے کہ آپ میری طرف سے زکوٰۃ ادا کریں تو اس میں کوئی حرج نہیں۔

اپنی زکوٰۃ سے دوسرے کا قرض منہا کرنا

اگر قرض زکوٰۃ میں وضع کر لیا جائے تو کوئی حرج نہیں بشرطیکہ مقروض اس پر راضی ہو کیونکہ بعض مقروض اپنی غیرت کی وجہ سے یہ پسند نہیں کرتے۔ اسی طرح بعض قرض خواہ اپنی رقم کی وصولی کی جلدی میں ایسا کرتے ہیں اس احتیاط کے بعد زکوٰۃ کی شکل میں قرض وصول کیا جاسکتا ہے کیونکہ جب مقروض مستحق زکوٰۃ ہے تو قرض معاف کیا جاسکتا ہے۔ قرآن مجید میں ہے

وَأِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ ﴿٢٨٠﴾ (البقرة ٢٨٠. پ ٣)

”تمہارا قرض دار تنگ دست ہو، تو ہاتھ کھلنے تک اسے مہلت دو اور جو صدقہ کر دو تو یہ تمہارے لئے زیادہ بہتر ہے، اگر تم سمجھو۔“

زکوٰۃ کمپنی یا شیئر ہولڈرز پر۔ حصص کی زکوٰۃ مارکیٹ ویلیو پر

کمپنی کے شیئرز پر زکوٰۃ کے کیا احکام ہیں؟ اس سلسلے میں تین باتیں قابل ذکر ہیں۔
 ۱۔ کمپنی پر حیثیت کمپنی (جو شخص قانونی ہے) زکوٰۃ واجب نہیں۔ اس کا مدار خلطۃ الشیوع (شراکت) کے مسئلے پر ہے۔ امام مالکؒ، امام شافعیؒ اور امام حنبلیؒ کے ہاں خلطۃ الشیوع کا اعتبار ہے اور زکوٰۃ مجموعہ پر واجب ہوتی ہے اور امام شافعیؒ کے ہاں یہ بھی تصریح ہے کہ خلطۃ الشیوع کا اعتبار صرف چوپائے ہی میں نہیں، اموال تجارت میں بھی ہوتا ہے، اس لئے ان کے ہاں کمپنی پر زکوٰۃ واجب ہوگی۔ اگرچہ کمپنی ایسا شخص نہیں جو مکلف ہو اور زکوٰۃ ایک عبادت ہے جو مکلف پر واجب ہوتی ہے، لیکن شافعیہ کا اصول یہ ہے کہ زکوٰۃ انسان پر نہیں بلکہ اموال پر واجب ہوتی ہے۔ یہی وجہ ہے کہ ان کے ہاں نابالغ سکے مال میں بھی زکوٰۃ واجب ہوتی ہے، حالانکہ وہ مکلف نہیں لہذا ان کے ہاں شیئر ہولڈرز کی بجائے کمپنی پر زکوٰۃ واجب ہے۔ اس لئے کہ حدیث میں یہ اصول موجود ہے۔

لائسنسی فی الاسلام ”یعنی ایک مال پر دوہری زکوٰۃ نہیں ہوتی۔“

حنفیہ کے ہاں خلطۃ الشیوع کا اعتبار نہیں اور ان کے ہاں زکوٰۃ انسان پر واجب ہوتی ہے، اس لئے حنفیہ کے ہاں کمپنی پر بہ حیثیت شخص قانونی زکوٰۃ نہیں، شیئرز ہولڈرز پر

زکوٰۃ واجب ہوگی۔

۲۔ شیئرز پر زکوٰۃ کس حساب سے دی جائے گی؟ اس میں دو باتیں قابل غور ہیں۔
 ایک یہ کہ شیئرز کی قیمتیں تین طرح کی ہیں۔ (۱) فیس ویلیو۔ یعنی سٹریٹجکٹ پر لکھی ہوئی
 قیمت (۲) مارکیٹ ویلیو۔ یعنی بازاری قیمت جس پر شیئرز بازار میں فروخت ہوتے
 ہیں۔ (۳) بریک اپ ویلیو۔ (Break Up Value) یعنی اگر کمپنی تحلیل ہو تو ہر
 شیئر کے مقابلے میں کمپنی کے اثاثوں کا جو حصہ آئے گا وہ بریک اپ ویلیو ہے۔ ان تین
 طرح کی قیمتوں میں سے کس حساب سے زکوٰۃ واجب ہوگی؟ اگر کسی کمپنی کی بریک اپ
 ویلیو آسانی معلوم ہو سکتی ہو تو غالباً زکوٰۃ کے حساب کی بنیاد بننے کے لئے وہ سب سے
 زیادہ موزوں ہے لیکن بریک اپ ویلیو کا تعین بہت مشکل ہے اور عام حصہ داروں کے
 لئے تو بہت ہی مشکل ہے۔ لہذا اس بات پر تقریباً تمام علمائے عصر کا اتفاق ہے کہ
 بازاری قیمت کا اعتبار ہوگا۔ اس لئے کہ قیمت اسمیہ (فیس ویلیو) اگرچہ ابتداءً سرمایہ
 لگاتے وقت تو حقیقت کی نمائندگی کرتی ہے مگر جب سرمایہ کمپنی کے اثاثوں میں بدل
 جائے گا تو اب فیس ویلیو حقیقت کے زیادہ قریب نہیں اس لئے کہ اثاثوں کی قیمت کم
 و بیش ہوتی رہتی ہے۔ مارکیٹ ویلیو میں اثاثوں کے علاوہ دوسرے عوامل اثر انداز ہوں
 تب بھی مارکیٹ ویلیو حقیقت کے زیادہ قریب ہے۔ (اسلام اور جدید معیشت و تجارت)

تنخواہ دار جو ہر ماہ ایک خاص رقم بچا لیتا ہے کس طرح زکوٰۃ ادا کرے
 اس طرح جمع ہونے والی رقم پر اسے اصولی طور پر حق حاصل ہے کہ وہ ہر مہینے جمع ہونے
 والی رقم کا حساب لگا کر ماہانہ حساب سے زکوٰۃ ادا کرے۔ اگر اس میں مشکل محسوس کرتا
 ہو تو اسے وسعت ظرفی کا مظاہرہ کرتے ہوئے سال کے آخر میں سال بھر کی جمع شدہ

رقم پر زکوٰۃ ادا کرنی چاہیے۔

کئی سالوں پر محیط کمیٹی ڈالنے والے پر زکوٰۃ کا حکم
مثلاً تین سال کی کمیٹی ہے ایک شخص کی کمیٹی گیارہویں ماہ میں نکل آئی
ہے۔ (5000 x 11 = 55000) آخری آدمی کو کمیٹی 36 ماہ بعد
(180000) روپے ملے گی۔ جس آدمی کی کمیٹی پہلے نکل آئی اسے اس ادا شدہ
اقساط کی زکوٰۃ ادا کرنی چاہیے۔ کیونکہ اس رقم میں اس کا ابھی تک اتنا ہی حصہ ہے جتنی
قسطیں اس نے جمع کروائی ہیں باقی رقم تو اس کے ذمہ قرض ہے۔ جس شخص کی کمیٹی
آخر میں نکلی ہے وہ آخر میں زکوٰۃ ادا کرے گا کیونکہ پہلے وہ اس کا مالک نہیں تھا یہ رقم
اب اس کے قبضہ میں آئی ہے لہذا اسے کمیٹی ملنے پر زکوٰۃ ادا کرنی چاہیے۔

دامی بیمار، نابالغ اور یتیم کی زکوٰۃ کون ادا کرے

اگر کوئی دامی مریض، نابالغ اور یتیم صاحبِ نصاب ہے تو درج ذیل فرمان کے مطابق
اس کی زکوٰۃ اس کا سرپرست ادا کرے گا۔

مَنْ وَلِيَ يَتِيمًا فَلَهُ مَالٌ فَلْيَتَّجِرْ لَهُ وَلَا يَتْرُكْهُ حَتَّى تَأْكُلَهُ
الصَّدَقَةُ (ترمذی، کتاب الزکوٰۃ)

”جو کوئی یتیم کا والی بنایا جائے اسے چاہیے کہ وہ یتیم کے مال سے تجارت کرے اور
اسے ویسے ہی نہ چھوڑ دے کہ اس کو زکوٰۃ ختم کر دے۔“

بچوں کے نام پر پلاٹ، بینک بیلنس، زیور پر زکوٰۃ

جیسا کہ صفحہ ۴۹ پر آپ ﷺ کا ارشاد گزر چکا ہے کہ آپ نے اولاد اور ان کے مال کا
مال باپ کو حق دار قرار دیا ہے۔ بالخصوص غیر شادی شدہ بچے خاص کر جن کی اپنی کوئی

آمدن اور کمائی نہیں اس کی زکوٰۃ والدین کو ادا کرنا ہوگی، یہ اس لئے بھی ضروری ہے کہ جب کوئی اہم ضرورت پیش آجائے تو والدین ننھی ننھی بچیوں کے زیور بیچ کر ضرورت پوری کرتے ہیں۔

قرض کی زکوٰۃ کس پر ہوگی؟

قرض کاروباری ضرورت کے لئے ہو یا ذاتی مجبوری کی خاطر۔ زکوٰۃ دیتے ہوئے اس کو حساب و کتاب میں شمار نہیں کیا جائے گا۔ مثلاً ایک شخص نے پانچ لاکھ قرض دینا ہے وہ سارے سرمایہ سے پانچ لاکھ منہا کر کے زکوٰۃ ادا کرے گا، اگر قرض پر ہی کاروبار کر رہا ہے تو اس پر زکوٰۃ نہیں البتہ اگر وہ جان بوجھ کر قرض ادا نہیں کر رہا جیسا کہ بنکوں اور بعض قرض خواہ حضرات کو لوگ قرض واپس نہیں کرتے اور اپنی جائیداد یا کاروبار کو وسیع کرتے جاتے ہیں ایسے لوگوں پر صاحب نصاب ہونے کی صورت میں زکوٰۃ ہوگی۔ اسی طرح ہی اگر کسی کو قرض حسنہ دیا ہے تو جب تک دوسرا استعمال کرتا رہے گا۔ علماء کا نقطہ نظر یہ ہے کہ اس پر بھی صرف وصولی کے موقع پر فقط ایک سال کی زکوٰۃ ادا کرنا ہوگی۔

جامد سرمایہ اور ڈوبی ہوئی رقم (ڈیمنسی) کی زکوٰۃ فقط ایک سال

عَنْ أَيُّوبَ بْنِ أَبِي تَمِيمَةَ السُّخْتِيَانِيِّ أَنَّ عُمَرَ بْنَ عَبْدِ الْعَزِيزِ كَتَبَ فِي مَالٍ قَبِضَهُ بَعْضُ الْوُلَاةِ ظُلْمًا يَأْمُرُ بِرَدِّهِ إِلَىٰ أَهْلِهِ وَيُؤْخَذُ زَكَاةً لِمَا مَضَىٰ مِنَ السَّنِينَ ثُمَّ عَقِبَ بَعْدَ ذَلِكَ بِكِتَابٍ أَنْ لَا يُؤْخَذَ مِنْهُ إِلَّا زَكَاةٌ وَاحِدَةٌ فَإِنَّهُ كَانَ ضِمَارًا (رواه مالک)

”حضرت ایوب بن ابی تیمیہ سختیانی رضی اللہ عنہ سے روایت ہے کہ حضرت عمر بن عبدالعزیز رحمۃ اللہ

علیہ نے مال کے بارے میں جسے بعض حاکموں نے ظلم سے چھین لیا تھا لکھا کہ مالک کو اس کا مال واپس کریں اور اس میں سے گزرے ہوئے سالوں کی زکوٰۃ وصول کر لیں۔ پھر اس کے بعد خط لکھا کہ اس مال سے گزشتہ تمام سالوں کی زکوٰۃ کی بجائے صرف ایک سال کی زکوٰۃ لی جائے۔“
 نیتوں کا حال تو اللہ عظیم وخبیر جانتا ہے اگر کوئی مال تجارت جس کی سیل رک چکی ہے کئی سال سے یوں ہی پڑا ہے۔ سیل ہونے کے بعد ایک سال کی زکوٰۃ ادا کرنا ہوگی۔

کیا مرحوم کی طرف سے زکوٰۃ ادا ہو سکتی ہے؟

اکثر علما کا خیال ہے کہ مرنے والے کے ذمہ زکوٰۃ ہو تو اس کے ورثا کی طرف سے زکوٰۃ ہو سکتی ہے۔ جس طرح قرضہ معاف نہیں ہوتا چاہے ادا نیگی کی وصیت کر کے فوت ہو یا بغیر وصیت کے۔ قرآن مجید کا حکم ہے کہ اس کی وراثت تقسیم کرتے وقت پہلے قرض ادا کیا جائے امام مالک، امام شافعی رحمۃ اللہ علیہ ان کا اس آیت سے استدلال یہ ہے کہ اگر شخصی قرضہ اس کے فوت ہونے کے بعد ادا ہو سکتا ہے تو زکوٰۃ اللہ تعالیٰ کا قرض اور مساکین کا حق ہے اسے تو بدرجہ اولیٰ ادا ہونا چاہیے۔ امام ابوحنیفہ رحمۃ اللہ علیہ اور ان کے رفقاء کا نقطہ نظر یہ ہے کہ اگر اس نے زکوٰۃ کی ادائیگی کی وصیت نہیں کی تو اب زکوٰۃ ادا نہیں ہو سکتی۔ جس طرح مرنے کے بعد نماز، روزہ اس کی طرف سے ادا نہیں ہو سکتے کیونکہ زکوٰۃ اسلام کے بنیادی ارکان میں سے ہے اور یہ عبادت ہے۔ عبادت کے لئے نیت کرنا ضروری ہے اور اس کی نیابت نہیں ہو سکتی۔ اگر ورثا اس کی طرف سے زکوٰۃ ادا کریں گے تو زکوٰۃ کی بجائے عام صدقہ ہوگا مرنے والے پر زکوٰۃ ادا نہ کرنے کا گناہ اسی طرح قائم رہے گا۔ اس بارے میں امام مالک رحمۃ اللہ علیہ اور امام شافعی رحمۃ اللہ علیہ کا نقطہ نظر زیادہ اقرب الی الصواب ہے کیونکہ آپ ﷺ کے پاس ایک عورت آئی کہ میری والدہ نے نذر مانی تھی وہ اسے پورا کرنے سے پہلے فوت ہو چکی ہے۔ کیا میں نذر

ادا کر سکتی ہوں؟ تب آپ نے فرمایا۔

✓ اِقْضُوا لِلّٰهِ فَاَللّٰهُ اَحَقُّ بِالْوَفَاءِ (بخاری)

”اللہ کے قرض کو ادا کرو کیونکہ وہ اس کا زیادہ حق دار ہے۔“

مصنف کے ساتھ چند لمحات

میاں محمد جمیل ۱۹۴۷ء کو گوہڑ چک ۸ ضلع قصور، آرائیں فیملی میاں محمد ابراہیم کے گھر پیدا ہوئے۔ یہ گاؤں پنجاب میں علمی دینی اور تبلیغی لحاظ سے بڑے بڑے علما اور قومی رہنماؤں کا مرکز رہا ہے۔

سکول کی ابتدائی تعلیم کے بعد میاں صاحب نے اپنے گاؤں میں قرآن پاک حفظ کیا پھر جامعہ اسلامیہ گوجرانوالہ میں دینی تعلیم کے ساتھ عصری تعلیم حاصل کی۔ اب لاہور میں کاروبار کے ساتھ مسجد ابو ہریرہ کی خطابت اور اکیڈمی کی نظامت کے فرائض آنریری طور پر سرانجام دے رہے ہیں۔

تعارف ابو ہریرہ اکیڈمی

اکیڈمی نے 1997 میں انقلابی قدم اٹھا کر چار سال میں درس نظامی بمع بی۔ اے کروانے کا اہتمام کر رکھا ہے اسی طرح جدید انداز اور شستہ زبان میں لٹریچر تیار کرنے کا بیڑا اٹھایا ہے۔ یہ لٹریچر تعلیم یافتہ حضرت کے لیے گرانقدر سرمایہ ہے۔ خود پڑھیں اور لوگوں کو پڑھائیں تاکہ تعلیم نبوت عام ہو جائے۔

شرائط داخلہ

میٹرک کے امتحان کے بعد تاہم فیل ہونے کی صورت میں طالب علم کو فارغ کر دیا جائے گا۔

تالیفات (از قلم میں محمد جمیل)

- ۱۔ آپ ﷺ کا حج: نہایت مختصر مگر جامع، حج کے ہر رکن کا فلسفہ۔ (چوتھا ایڈیشن اگست ۲۰۰۳ء)۔ 151-
- ۲۔ آپ ﷺ کی نماز: قیام و نمود کی عملی تصاویر۔ (ساتواں ایڈیشن ۲۰۰۳ء)۔ 151-
- ۳۔ فضیلت قربانی اور اسکے مسائل: جذبہ قربانی، قوموں کی زندگی کا محرک اور بقاء کا ضامن (چوتھا ایڈیشن ۲۰۰۳ء)۔ 15-
- ۴۔ سیرت ابراہیم علیہ السلام: ابوالانبیاء کی عظیم جدوجہد اور ابد الابد تک رہنے والے اثرات و ثمرات۔ (ساتواں ایڈیشن اکتوبر ۲۰۰۳ء)۔ 551-
- ۵۔ آپ ﷺ کا تہذیب و تمدن: آپ ﷺ کے تہذیب و تمدن کے انقلاب آفرین نتائج اور مسلمانوں کے کلچر کے انٹ نقوش۔ (پانچواں ایڈیشن اکتوبر ۲۰۰۲ء)۔ 501-
- ۶۔ اتحاد امت اور نظم جماعت: امت کو متحد رکھنے کا آخری نقطہ۔ (دوسرا ایڈیشن ۲۰۰۲ء)۔ 501-
- ۷۔ مشکلات کیوں؟ نکلنے کے الہامی راستے: (چھٹا ایڈیشن اکتوبر ۲۰۰۳ء)۔ 501-
- ۸۔ انبیاء کا طریقہ دعاء: وہ دعا جو تقدیر بدل دیتی ہے۔ انبیاء کی مستجاب دعائیں۔ (تیسرا ایڈیشن اکتوبر ۲۰۰۳ء)۔ 401-
- ۹۔ زکوٰۃ کے مسائل و فوائد: (دوسرا ایڈیشن اکتوبر ۲۰۰۳ء)۔ 451-
- ۱۰۔ دین تو آسان ہے: دین سے دور رہنے کا اب کوئی بہانہ قبول نہ ہوگا۔ (دوسرا ایڈیشن)۔ 601-
- ۱۱۔ برکات رمضان: روزے کا فلسفہ اور اس کے روحانی، جسمانی فوائد۔ (دوسرا ایڈیشن)۔ 401-
- ۱۲۔ جادو کی تباہ کاریاں..... ان کا شرعی علاج۔ 351-

فہم الحدیث مشکوٰۃ المصابیح سے 2650 ایسی روایات جن پر اہل حدیث

دیوبندی اور بریلوی علماء کا مکمل اتفاق ہے۔ روایات اور ابواب مشکوٰۃ کی ترتیب کے مطابق ترجمہ نہایت سستہ روایات کے تعارض میں تطبیق، ابتدا ہر باب کا مفہوم

آخر میں اس کا خلاصہ جس کے پڑھنے سے 90% مسائل ایجوکیٹڈ اصحاب کو کسی عالم سے پوچھنے کی ضرورت نہیں رہتی۔ مڈسین حضرات کے لیے بھی معاون ثابت ہوگی۔ انشا اللہ قیمت -/450



ہر مکتب فکر کے خطباء اور طلبہ کے لیے مفید ترین خطبات

از قلم: پروفیسر حافظ عبدالستار حامد (وزیر آباد)

- | | | | |
|----|------------------|----|---------------------|
| 1- | خطبات سورۃ نور | 5- | خطبات سورۃ یسین |
| 2- | خطبات سورۃ فاتحہ | 6- | خطبات آیت الکرسی |
| 3- | خطبات سورۃ کہف | 7- | خطبات سیرت مصطفیٰ ﷺ |
| 4- | خطبات سورۃ مریم | 8- | انوار رمضان |

9- خطبات سورۃ یوسف ﷺ

خاص وعام حضرات کے لیے یکساں مفید

از قلم: حافظ عبدالشکور (گوجرانوالہ)

- | | | | |
|----|--------------------------|----|--------------------|
| 1- | رسول اللہ ﷺ کے آنسو | 4- | تعلیم الرسول ﷺ |
| 2- | رسول اللہ ﷺ کی مسکراہٹیں | 5- | وظائف محمدیہ |
| 3- | بیچ سورۃ مع قرآنی دعائیں | 6- | صحیح اسلامی واقعات |

7- حیات صحابہ رضی اللہ عنہم کے ایمان افروز واقعات



www.KitaboSunnat.com

زکوٰۃ کے مسائل و نوائے

۹۹... جے ماڈل ٹاؤن - لاہور

نشریات اکیڈمی

از قلم میاں محمد جمیل

- | | | | |
|-----|--------------------------------------|-----|---------------------------------------|
| ۱۔ | دین تو آسان ہے | ۲۔ | برکاتِ رمضان |
| ۳۔ | آپ ﷺ کا حج | ۴۔ | انبیاء کا طریقہ دعا |
| ۵۔ | سیرتِ ابراہیم علیہ السلام | ۶۔ | زکوٰۃ کے مسائل و فوائد |
| ۷۔ | اتحاد امت اور نظم جماعت | ۸۔ | آپ ﷺ کا تہذیب و تمدن |
| ۹۔ | فضیلتِ قربانی اور اس کے مسائل | ۱۰۔ | مشکلات کیوں؟ نکلنے کے الہامی راستے |
| ۱۱۔ | جادو کی تباہ کاریاں۔ ان کا شرعی علاج | ۱۲۔ | آپ ﷺ کی نماز قیام جموں کی عملی تصاویر |

فہم الحدیث

مشکوٰۃ الصالح سے متفق ملیہ بخاری و مسلم کی مکمل روایات ان پر محدثین، دیوبند، بریلوی اور اہلحدیث علماء کا اتفاق ہے اس کے پڑھنے کے بعد 80% مسائل کسی عالم سے پوچھنے کی ضرورت نہیں رہتی

تیسرا ایڈیشن صفحات 1240 قیمت سیٹ - 600/-

منفرد تفسیر

فہم القرآن

ابن کثیر، کشاف، جامع البیان، رازی و دیگر عربی تفاسیر کا خلاصہ، اور تفسیر ثنائی، احسن، معارف، تدر، تیسرے تفہیم القرآن کے اہم نکات پر مشتمل جدید و قدیم علوم کا مجموعہ۔ جس میں لفظی ترجمہ، حلال لغات، تفسیر بالحدیث کا التزام۔ پہلے پانچ پاروں پر محیط جلد اول رمضان 2005 میں دستیاب ہوگی انشاء اللہ